


BENARES SANSKRIT SERIES;
A
COLLECTION OF SANSKRIT WORKS

EDITED BY THE
PANDITS OF THE BENARES SANSKRIT COLLEGE,
UNDER THE SUPERINTENDENCE OF

G. THIBAUT, PH. D.

No. 137.



चतुर्विंशतिमतसंग्रहः ।

श्रीभट्टोजिदीक्षितसंकलितः ।

साहित्योपाध्यायेन नेपालदेशीयदेवीदत्तपराजुलिना
संशोधितः ।

CHATURVINŚATIMATASANGRAHA,

By PANDIT BHATTOJI DĪKSHITA,

EDITED BY

SÂHITYOPÂDHYÂYA NEPALI PANDIT DEVIDATTA PARÂJULI.

Fasciculus I. - II.

BENARES:

Published by the Proprietors Messrs. Braj B. Das & Co.

AND SOLD BY H. D. GUPTA,

Secretary, Chowkhamba Sanskrit Book Depot.

Printed at the Vidyâ Vilâs Press,

BENARES.

1907.

सूचीपत्रम् ।

गणपाठः	रु०	आपा००
गालप्रकाशः	०	४ ०
गंगालहरी	२	८ ०
गुरसारणी	०	१ ०
जातकतत्त्वम्	०	४ ०
तत्त्वदीप	०	१२ ०
तर्कसंग्रहः	०	१ ०
दत्तकमीमांसा	०	१ ०
धर्मशास्त्रसंग्रहः	०	८ ०
धातुपाठः (शिला -)	०	१ ६
धातुरूपावली	०	२ ०
पारभाषापाठः	०	२ ०
पाणिनीयशिक्षा भाष्यसहिता	०	० ६
प्रथम पराक्षा	०	२ ०
प्रथमपुस्तक हिन्दी	०	२ ०
प्रश्नभूषणम् (प्रश्न विचार का बहुत उत्तम ग्रन्थ)	०	१ ०
बीजगणितम् (म० म० पं० सुधाकरकृतटिप्पणीसहित)	०	४ ०
मनोरमा शब्दरत्नसहिता (टाइप)	१	८ ०
लघुकौमुदी टिप्पणीसहिता	७	० ०
लघुकौमुदीभाषाटीका (पं० मथुराप्रसादामिश्र कृत)	०	४ ०
लक्षणावली (टिप्पणीसहित)	४	० ०
लीलावती (म० म० पं० सुधाकरकृतटिप्पणीसहित)	०	२ ०
वसिष्ठसिद्धान्तः	१	० ०
विष्णु सहस्रनाम	०	१ ६
व्याकरणकौमुदी (उपक्रमणिका का दूसरा भाग)	०	१ ०
शब्दरूपावली	१	० ०
शृङ्गार समशती	०	१ ०
समासचक्रम्	१	८ ०
समासचन्द्रिका	०	१ ०
सरस्वतीकण्ठाभरणम्	०	१ ०
साङ्ख्यचन्द्रिका टिप्पणीसहिता	३	० ०
सिद्धान्तकौमुदी (पं० बामनाचार्येण संशोधिता)	०	८ ०
सिद्धान्तमुक्तावली दिनकरीटिप्पणीसहिता	२	८ ०
उपसर्गवृत्ति	२	८ ०
क्षेत्रकौमुदी	०	१ ०
क्षेत्रसंहिता	०	६ ०
	२	० ०

RAL ARCHAEOLOGICAL
BRARY, NEW DELHI.

॥ श्रीमहागणपतये नमः ॥

चतुर्विंशतिमतसंग्रहः ।

सर्वज्ञः सकलेश्वरः श्रुतिगिरां तात्पर्यभूमिः परा
द्वैतधान्तविधूननैकपदुभिः स्वान्ते चिरं चिन्तितः ॥
तेषामात्मतयैव योऽद्वयवपुर्विद्योतते स्वप्रभः
स्वेच्छोपात्तमनोहराकृतिमयं श्रीबालकृष्णं नुमः ॥ १ ॥

विवुधसुरमुनीन्द्रैर्वन्दितं यत्पदाब्जं
सकलजगदुपात्तानन्तरायान् लुनाति ॥

प्रथितविभव ईशो मत्कृतेर्विघ्नपूरां
शमयतु स गणानामग्रणीर्विघ्नराजः ॥ २ ॥

बालभावमवलम्ब्य भारतीं प्रार्थये किमपि काङ्क्षितं मुहुः ॥
यत्त्वदीयपदपल्लवद्वयं मामकीनरसनातिथिर्भवेत् ॥ ३ ॥

नत्वा शास्त्रार्थतत्त्वज्ञानहं कुर्वे यथामति ॥

श्रीचतुर्विंशतिमतस्मृतेर्व्याख्यानमादरात् ॥ ४ ॥

श्रीमन्वादिचतुर्विंशतिमतं संजिघृक्षुः कश्चित्छिष्यो निर्विघ्नस-
माप्तिफलकं मङ्गलं शिष्यशिक्षार्थं मुनिकर्तृकतयैवोपनिबधन्नाभिधेयं
प्रदर्शयति—

सर्वात्मने नमस्कृत्य ब्रह्मणेऽमिततेजसे ॥

धर्मानूचुस्त्रिवेदोक्तान् स्वर्गादिफलदायकान् ॥

धर्मानूचुरिति मन्वाद्या इति शेषः । ते चानुपदमेव वक्ष्यन्ते । पौ-
रुषेयत्वेऽप्यस्य ग्रन्थस्य वेदमूलत्वाद्धर्मे प्रामाण्यमित्याशयेन धर्मान् विशि-
नष्टि । त्रिवेदोक्तानिति । यद्यपि समाहारद्विगौ त्रिवेदीत्यपेक्षितं न च

विशेषणं विशेष्येणेति कर्मधारयः दिक्संख्ये संज्ञायामिति नियमात् ।
तथापि अवयवो वेद इति मध्यमपदलोपी समासः । वेदशब्दस्तत्संघा-
तलक्षकः । यथा चैतत्तथा द्विगोलुगनपत्य इति सूत्रे भाष्यादौ स्फुटम् ॥

के मन्वादय इत्याकाङ्क्षायामाह-

मनुना याज्ञवल्क्येन विश्वामित्रेण चात्रिणा ।
विष्णुना च वसिष्ठेन व्यासेनोशनसा तथा ॥
आपस्तम्बेन वत्सेन हारीतगुरुनारदैः ।
पराशरेण गर्गेण गौतमेन यमेन च ॥
शातातपेन शङ्खेन संवर्त्तेन तथैव च ।
वौधायनेन सांख्येन दक्षेणाङ्गिरसा तथा ॥
चतुर्विंशतिभिः शास्त्रं दृष्टं लोकहिते रतैः ।
धर्मसंरक्षणार्थाय संक्षेपेण महात्मभिः ॥

एतैश्चतुर्विंशतिभिः शास्त्रं वक्ष्यमाणं दृष्टमित्यन्वयः । किमर्थं त-
त्राह संक्षेपेण अल्पायासेनैव धर्मस्य सम्यग्रक्षणमेवार्थः प्रयोजनं तस्मै
रक्षणं चेह शब्दोनुभवः । नन्वसौ आशुविनाशित्वात्कथं कालान्तरभावि-
कर्मानुष्ठाने उपयुज्यतामित्याशङ्क्याह-

एतज्ज्ञात्वा द्विजः शीघ्रं धर्मं स्मरति तत्त्वतः ।

तस्मात्सर्वप्रयत्नेन शास्त्रमेतदुदीरयेत् ॥

द्विजस्त्रैवर्णिकः । तथा च स्मरणद्वारा उपयुज्यत इति भावः ।
उदीरयेत् अध्यापयेदित्यर्थः । अत्र च ब्राह्मण एव अधिकारी बोध्यः ।
तदुक्तं मनुना-

विदुषा ब्राह्मणेनेदमध्येतव्यं प्रयत्नतः ।

शिष्येभ्यश्च प्रवक्तव्यं सम्यङ्गान्येन केन चिदिति ॥

यद्यपि अध्ययनं त्रैवर्णिकसाधारणं तथापि अध्यापनं ब्राह्मणैर्नैव
कार्यमित्यर्थः । अध्यापकब्राह्मणालाभे तु

मनुरेवाह-

अब्राह्मणादध्ययनमापत्काले विधीयते ।

अनुव्रज्या च शुश्रूषा यावदध्ययनं गुरोरिति ॥

अत्राध्यापनमपि अर्थादनुज्ञानमिति तद्व्याख्यातारः । अध्ययनस्य

त्रैवर्णिकसाधारण्यं तु मनुनोक्तम्—

निषेकादिश्मशानान्तो मन्त्रैर्यस्योदितो विधिः ।

तस्य शास्त्रेधिकारोऽस्मिन् ज्ञेयो नान्यस्य कस्यचिदिति ॥

शास्त्रमुदीरयेदित्युक्तं तद्विशिनष्टि—

वर्णानामाश्रमाणां च ह्याचारकथनं शुभम् ॥

आचाराः कथ्यन्तेऽस्मिन्नित्याचारकथनम् । इदानीं संदर्भशुद्धय-
नुरोधे मूले वक्ष्यमाणानि वचनानि स्मृत्यन्तरस्थानि कानिचिदुपसंहृत्या-
वश्यकाः षोडश प्राच्याः संस्कारा व्युत्पाद्यन्ते । ते च गर्भाधान, पुंसव-
ना, नवलोभन, सीमन्तोन्नयन, जातकर्म, नामकरण, निष्क्रमणा, न्नप्रा-
शन, चौलो, पनयनानि, चत्वारि वेदव्रतानि प्रतिशाखं गृह्येष्टानि स्नानं,
विवाहश्चेति । अत्रापि गर्भाधानाद्याः उपनयनान्ता एव सर्वेषां नियताः
न तु स्नानाद्याः । तेन ब्रह्मचर्यादेव प्रव्रजेदित्यादि न विरुध्यते ।
एते च द्विजानामेव समन्त्रकाः ।

यदाह याज्ञवल्क्यः—

ब्रह्मक्षत्रियविदूशूद्रा वर्णास्तत्राद्याः स्त्रयो द्विजाः ।

निषेकाद्याः श्मशानान्तास्तेषां वै मन्त्रतः क्रिया इति ॥

वैशब्द एवकारार्थः । अत्र तेषामेव क्रिया इति वदन् शूद्रस्याम-
न्त्रकाः क्रिया इति दर्शयति अत एव संस्कारानधिकृत्य

यमः—

शूद्रोऽप्येवंविधः कार्यो विना मन्त्रेण संस्कृत इति ॥

तत्र ऋतौ गर्भाधानं कार्यम् । रजः प्रभृतिषोडशरात्रान्त ऋतुकालः ।

तदुक्तं याज्ञवल्क्येन—

षोडशर्तुनिशाः स्त्रीणां तासु युग्मासु संविशेत् ।

ब्रह्मचार्येव पर्वाण्याद्याश्चतस्रश्च वर्जयेदिति ॥

युग्मासु निशासु निशास्विति दिवसनिषेधार्थम् ॥

तथाचाथर्वणश्रुतिः—

प्राणं वा एते प्रस्कन्दन्ति ये दिवा रत्या संपुज्यन्ते ब्रह्मचर्यमेव
तत् यद्रात्रौ संयज्यन्त इति ॥

शङ्खलिखितावपि—

नार्तवेपि दिवा व्रजेदिति युग्मास्विति बहुवचनं समुच्चयार्थम् । अत-
श्चैकस्मिन्नप्यृतावप्रतिषिद्धासु युग्मासु सर्वासु रात्रिषु गच्छेत् युग्मग्र-
हणं च पुत्रार्थम् ।

तदाह मनुः—

युग्मासु पुत्रा जायन्ते स्त्रियोऽ युग्मासु रात्रिष्विति ।

अत्र च ऋतौ गच्छेदेवेति नियमविधिः, न ऋतावेवेति परिसंख्या
दोषत्रयापत्तेः । यत्र श्राद्धादिषु ब्रह्मचर्यं विहितं तत्राप्यृता गच्छतो न
दोष इत्याह ब्रह्मचार्येवेति विज्ञानेश्वरः । वस्तुतस्तु ब्रह्मचर्यमेव
तत् । यद्रात्रौ संयुज्यते इति प्रागुदाहृतार्थवर्णश्रुतिस्थब्रह्मचर्यपद-
वदिदमपि अर्थवादमात्रमित्युचितम् । तथा च श्राद्धकर्तृभोक्तोर्ब्रह्मचर्यम्
तावप्यावश्यकमिति प्रतिज्ञाय माधवाचार्यैर्वृद्धमनुवचनमुदाहृतम्—

ऋतुकालं नियुक्तो वा नैव गच्छेत्स्त्रियं क्वचित् ।

तत्रागच्छन् समाप्नोति त्वनिष्टफलमेव त्विति ॥

सूतकादौ तु ऋतावगमनेप्यदोषः ।

तदाहोपमन्युः—

सूतके बन्धने विप्रो हव्यकव्यादिवर्जितः ।

नैनसा लिप्यते तद्वृतावगमनादपीति ॥

पर्वाणीति बहुवचनबलात् पर्वादीनामित्यर्थः । तेनाष्टमीचतुर्दश्योर्ग्रहणम् ।

यदाह मनुः—

अमावास्यामष्टमीं च पौर्णमासीं चतुर्दशीम् ।

ब्रह्मचारी भवेन्नित्यमप्यृतौ स्नातको द्विज इति ॥
आद्या इति । अत्र चतुर्थदिवसे गमनं वैकल्पिकम् । विहितप्रति-
षिद्धत्वात् ।

तथाच हरितिः—

चतुर्थेऽहनि स्नातायां युग्मासु गर्भाधानमिति विदधौ । निषेध-
स्तु चतुर्थे सा न गन्तव्येति व्यासोक्तः ॥ व्यवस्थितश्चायं विकल्पः ।
रजोनिवृत्तौ चतुर्थ्यां विधिः । तदनुवृत्तौ तु प्रतिषेध इति ॥

तथाच मनुः—

रजस्युपरते साध्वी स्नानेन स्त्री रजस्वलेति ॥

साध्वी गर्भाधानयोग्येत्यर्थ इति भाष्यः ।

आपस्तम्बोपि—

स्नानं रजस्वलायास्तु चतुर्थेऽहनि शस्यते ।

गम्या निवृत्ते रजसि नानिवृत्ते कथं चनेति ॥

गमनं चैकस्यां रात्रौ सकृदेव तदुक्तम्—

एवं गच्छन् स्त्रियं क्षामां मघां मूलं च वर्जयेत् ।

स्वस्थ इन्दौ सकृत्पूज्यं लक्षण्यं जनयेत्पुमानिति ॥

अत्र क्षामता रजस्वलाव्रतजन्या । अल्पाऽस्निग्धभोजनादिना वा
कर्त्तव्या ।

तदाह बृहस्पतिः—

स्त्रियाः शुके धिके स्त्री स्यात्पुमान् पुंसोधिके भवेत् ।

तस्माच्छुक्रावितृध्यर्थं स्निग्धं भक्ष्यं प्रकल्पयेत् ॥

लघ्वाहारां स्त्रियं कुर्यादेवं संजनयेत्सुतमिति ॥

नियमान्तरमाह याज्ञवल्क्यः—

यथा कामी भवेद्वापि स्त्रीणां वरमनुस्मरन्निति ॥

अनृतावपि स्त्रीकामनायां सत्यां स्त्रियं रमयेदेवेत्यर्थः ।

इदं च पर्वादिष्यतिरेकेण ।

तथा च विष्णुपुराणे तृतीयेंगे—

इति मत्वा स्वदारेषु ऋतुमत्सु नरो व्रजेत् ।

यथोक्तदोषहीनेषु सकामेष्वनृतावपीति ॥

एवं चानृतौ गमननिषेधपराणि वचनानि स्त्रियाः कामनाविरहे बोध्या-
नि अनृतौ गमनं तु निषेधबौधायनः—

ऋतौ नोपैति यो भार्यामनृतौ यश्च गच्छति ।

तुल्यमाहुस्तयोः पापं अयोनौ यश्च सिञ्चतीति ॥

तथा महाभारते—

विसस्तैन्यशपथप्रसङ्गेऽनृतौ गच्छतो यो दोषः स ममास्तु इत्यसकृदुक्तम्।

अत्रिः—

षण्मासान् कामयेन् मर्त्यो गर्भिणीं स्त्रियमेव हि ।

आदन्तजन्मनादूर्ध्वमेव धर्मो न हीयते इति ॥

ऊर्ध्वं प्रसूतेरूर्ध्वं बालस्य दन्तजननं मर्यादीकृत्येत्यर्थः । स्त्री-
णां वरमिति इन्द्रेण दत्तामिति भावः । तथाच श्रुतिः—

ता अब्रुवन् वरं वृणामहे ऋत्वियात्प्रजां विन्दामहे काममाभि-
जनितोः संभवामेति तस्मादृत्वियात्स्त्रियः प्रजां विन्दन्ते काममाभिज-
नितोः सम्भवन्ति वारे वृतं ह्यासामिति । विश्वरूपनाम्नः पुरोहितस्य वधा-
दिन्द्रस्य ब्रह्महत्यायां सत्यां तत्तृतीयांशं रजोरूपेण परिणतं स्वीकुर्व-
त्यः स्त्रिय इन्द्रमब्रुवन् ऋत्वियात् ऋतुकालीनात्पुरुषसम्बन्धात् आवि-
जनितोः प्रसवपर्यन्तं सम्भवन्त्यनुभवन्ति वारे वरसंबन्धिनि वचने ।

इति गर्भाधानप्रकरणम् ॥

अथ पुंसवनम् ।

गर्भाभासप्रभृति तृतीयमासे गर्भाभिव्यक्तौ सत्यां तत्रैवानभिव्यक्तौ
तु चतुर्थे मासि कार्यम् । अनवलोभनं तु चतुर्थे इति स्मृत्यर्थस्यारैः ।
तृतीये चतुर्थे षष्ठेष्टमे वा मासे शुक्रसोमवधगुरुवारेषु पुंसवनानव-
लोभने कुर्युरित्यन्ये ॥ अत्र नियतकालत्वाद् गुरुशुक्रास्तबालवार्द्ध-

कमलमासादिष्वपि न दोषः ॥ अस्तादिरहितकाललाभे तु शुक्रास्तादौ
न कार्यम् । सीमन्तादिने वा कार्ये ।

अथ सीमन्तोन्नयनम् ।

तच्च गर्भसापेक्षया तृतीये चतुर्थे पञ्चमे षष्ठे सप्तमेऽष्टमे वा मासि ।
तथाच लौगाक्षिः—तृतीये गर्भमासे सीमन्तोन्नयनं कार्यमिति ।
तथा आश्वलायनः—चतुर्थे गर्भमासे सीमन्तोन्नयनं षष्ठेऽष्टमे वेति ।
वैजवापः—अथ सीमन्तोन्नयनं चतुर्थे पञ्चमे षष्ठे वेति ।

सांख्यायगृह्ये सप्तमे मासि प्रथमे गर्भे सीमन्तोन्नयनमिति ।
एतेष्वसंभवे तु यावत्प्रसवं कार्यम् ।

तथाच शङ्खः—यावद्वा न प्रसव इति । अत्रापि शुक्रास्तादिका-
लान्तरासंभवे न दोषः ॥ इदं च प्रतिगर्भं नावर्त्तते ॥

तथाच हारीतः—

सकृत् कृतसंस्काराः सीमन्तेन द्विजस्त्रियः ।
यं यं गर्भं प्रसूयन्ते स सर्वः संस्कृतो भवेदिति ॥
विष्णुना यन्मतान्तरमप्युक्तम्—
सीमन्तोन्नयनं कर्म न स्त्रीसंस्कार इष्यते ।
के चिद्गर्भस्य संस्काराद्गर्भे गर्भे प्रयुज्जते इति ॥
तत्कृतेऽभ्युदयइत्येवं परम् ।

तथाचाश्वलायनस्मृतौ—

प्रतिगर्भं बलिः कार्यः सीमन्तश्च प्रशस्यत इति ॥
बलिर्विष्णुबलिः गर्भाष्टमे मासे कार्यः ॥ इदं च-
बह्वर्पं वा स्वगृहोक्तं यस्य कर्म प्रचोदितम् ।
तस्य तावतिशास्त्रार्थे कृते सर्वः कृतो भवेत् ।
इति वचनमाश्रित्य गृह्यसूत्रानुक्तेरिदानीं नाचरन्ति ।

अकृतसीमन्तायाः प्रसवे तु विशेषः सत्यव्रतेनोक्तः—

स्त्री यद्यकृतसीमन्ता प्रसूयेत कथंचन ।
 पुत्रं गृहीत्वा विधिवत्पुनः संस्कारमर्हतीति ॥
 सीमन्तानन्तरं नियमविशेषः स्मर्यते—
 नदीप्रतरणं चैव शकटारोहणं तथा ।
 उग्रौषधं तथा क्षारं मैथुनं भारवाहनम् ॥
 कृते पुंसवने चैतद्गर्भिणी परिवर्जयेदिति ॥

अथ जातकर्म ।

जातमात्रे पुत्रे पिता तस्य मुखं निरीक्ष्य नद्यादावुदङ्मुखः स्ना-
 त्वा तदसंभवे दिवाऽऽ तृताभिः शीताभिः अद्भिः सुवर्णयुताभिः गृह
 एव स्नात्वा नाळच्छेदात्पूर्वं दृद्धिश्राद्धं हेम्ना कृत्वा जातकर्मदानादि
 कुर्यात् ।

ग्राङ्नाभिवर्द्धनात्पुंसो जातकर्म विधीयते ।

मन्त्रवत्प्राशनं चास्य हिरण्यमधुसर्पिषामिति मनुस्मृत्येः ॥ इदं
 च रात्रौ संध्यायां ग्रहणे जाताशौचान्तरमध्येपि कार्यम् ॥ मृताशौचमध्ये
 जातश्चेत्तदैव वा आशौचान्ते वा कार्यम् ॥

तदुक्तं विष्णुधर्मोत्तरे—

आशौचोपरमे कार्यमथवा नियतात्माभिरिति ।

पितरि ग्रामान्तरगते सति पितृव्यादिर्गोत्रजो ज्येष्ठक्रमेणेदं कुर्यात् ।

आदित्यपुराणे विशेष उक्तः—

तत्र दद्यात्सुवर्णं तु भूमिं गास्तुरगं रथम् ।

छत्रं छागं च माल्यं च शयनं वसनं गृहम् ॥

यावन्न च्छिद्यते नाळं तावद्दद्यात्स्वशक्तिं इति ॥

शङ्खोपि—

सर्वेषां च सकुल्यानां द्विपदचतुष्पदधान्यहिरण्यानि दद्यादिति ॥

अथ नामकरणम् ।

तच्च जातकर्मानन्तरमेव वा एकादशे द्वादशेऽष्टादशेऽन्वि संवत्सरे

वा अन्यस्मिन् वा शुभेन्हि कार्यम् ॥ नाम चास्मै द्युरिति गृहस्थ-
चकारस्वरसेन जातकर्मसमानकालीनतालाभात् ॥

तथा च मनुः—

नामधेयं दशम्यां तु द्वादश्यां वास्य कारयेदिति ॥

दशम्यामतीतायामित्यर्थः । दशम्युत्तरकाल इति यावत् इति
महाभाष्ये पस्पशान्हके स्फुटम् ॥ तथा विष्णुरपि—आशौचापगमे
नामधेयमिति ।

तथा विष्णुपुराणेपि—

ततस्तु नाम कुर्वीत पितैव दशमेऽहनि इति ॥

भविष्योत्तरेपि—

नामधेयं दशम्यां च के चिदिच्छन्ति पार्थिव ।

द्वादश्यामथ वा रात्रौ मासे पूर्णे तथापरे ॥

अष्टादशेहनि तथा वदन्त्यन्ये मनीषिण इति ॥

गृह्यपरिशिष्टे—

जननादशरात्रे व्युष्टे दशरात्रे संवत्सरे वा नामकरणमिति ॥ अत्र
स्वगृह्यानुरोधेन व्यवस्थितेति माधवः । अत्र नियतकालेपि विष्टि-
वैधृतिव्यतीपातग्रहणसंक्रान्तिश्राद्धदिने निषेधः । गुरुशुक्रास्तमलमासा
दिनिषेधस्तु नास्ति । नियतकालातिक्रमे तु सोप्यस्तीत्यन्यत्र विस्तरः ।
अत्र जातकर्मवत्पित्राद्याः क्रमेण कर्तारः ॥

अथ निष्क्रमणम् ॥

तच्च चन्द्रदर्शनं सूर्यदर्शनं वा देवतानमस्कारात्मकं वा द्वाद-
शेऽह्नि तृतीये वा मासि चतुर्थे वा कुर्यात् ॥

तथाच स्कान्दे—

द्वादशेऽहनि राजेन्द्र शिशोर्निष्क्रमणं गृहादिति ॥

यमस्तु—

ततस्तृतीये कर्त्तव्यं मासि सूर्यस्य दर्शनमिति ॥

याज्ञवल्क्यस्त्वाह— चतुर्थे मासि निष्क्रम इति ॥

अथान्नप्राशनम् ॥

बच्च षष्ठे मास्यष्टमे वा दन्ते जाते वा कार्यम् ॥

तथाच याज्ञवल्क्यः— षष्ठेन्नप्राशनं मासीति ॥

यमः—अष्टमे वापि कर्त्तव्यमिति ॥

लौगाक्षिः—षष्ठे मासेऽन्नप्राशनं जातेषु वेति ॥

शङ्खस्तु—संवत्सरेऽन्नप्राशनं अर्द्धसंवत्सरे इत्येके इति ॥

अथ चूडाकर्म ॥

तच्च प्रथमे द्वितीये पञ्चमे सप्तमे वाऽष्टमे उपनीत्या सह वा
यथाकुलाचारं कार्यम् ॥

तथाच यमः—

ततः संवत्सरे पूर्णे चूडाकर्म विधीयते ।

द्वितीये वा तृतीये वा कर्त्तव्यं श्रुतिदर्शनादिति ॥

शङ्खः—तृतीये वर्षे चूडाकर्म पञ्चमे वेति ।

कारिकायाम्—

यथाकुलं च केषांचिदुपनीत्या सहेष्यते इति ॥

यादि गर्भाधानादिसंस्कारलोपस्तदा प्रायश्चित्तं कृत्वा कालात्यय-
निमित्तं प्रायश्चित्तहोमं च कृत्वा चौलहोमः कार्यः ॥

तदाह भगवान् शौनकः—

आरभ्याधानमाचौलात्काले नीते तु कर्मणाम् ।

व्याहृत्याऽऽज्यं सुसंस्कृत्य हुत्वा कर्म यथाक्रमम् ॥

कार्यमिति शेषः । प्रायश्चित्तं च सएवाह—

एतेष्वेकैकलोपेपि पादकृच्छ्रं समाचरेत् ।

चूडाया अर्द्धकृच्छ्रं स्यादापदि त्वेवमीरितम् ॥

अनापदि तु सर्वत्र द्विगुणं द्विगुणं चरेत् ॥

मनुः

जातकर्मादिसंस्काराः स्वकाले न भवन्ति चेत् ।

चौलादर्वाक् प्रकुर्वीत प्रायश्चित्तादनन्तरमिति ॥

प्रायश्चित्तहोमे कृते तत्कर्म कृताकृतम् ।

तथाच कारिका—

प्रायश्चित्ते कृते पश्चादतीतमपि कर्म वै ।

कार्यमित्येक आचार्या नेत्यन्ये तु विपश्चित इति ॥

प्रायश्चित्तहोमस्तु प्रधानहोमात्पूर्व समस्ताभिर्व्याहृतिभिः प्रतिकर्मल
पमेकैकाज्याहुतिः कार्येति । चूडाहोमश्च लौकिकेर्गनौ । तस्य सभ्य
इति नाम ॥ चूडायां विशेषः स्मर्यते—

मध्येशिरसि चूडा स्याद्वाशिष्ठानां तु दक्षिणे ।

उभयोः पार्श्वयोरत्रिकश्यपानां शिखा मता ॥

लौगाक्षिस्तु—

दक्षिणतः कुमुजा वसिष्ठानां, मुभयतो ऽत्रिकश्यपानां, मुण्डा भृगवः,
पञ्चचूडा आङ्गिरसः, मण्डलेर्ध्वशिखिनोऽन्ये यथाकुलधर्मं वेति ॥ कुमुजा
केशपाङ्क्तिः । तथा विशेषान्तरमाह ज्योतिर्नारदः—

शिशोर्मातरि गर्भिण्यां चूडाकर्म न कारयेत् ।

पञ्चमाब्दादथोर्ध्वं तु गर्भिण्यामपि कारयेत् ॥

सहोपनीत्या कुर्याच्चेत्तदा दोषो न विद्यते ॥

तथा

भिन्नभार्यासुतस्येह न दोषश्चौलकर्मणि इति ॥

एते च संस्काराः स्त्रीणाममन्त्रकाः कार्याः होमस्तु समन्त्रक इति
स्मृत्यर्थसारादौ—उपनयनात्प्राग्बाला उच्छिष्टादावप्रयता न स्युः
कामचारवादभक्षश्च ॥

तथाच गौतमः—प्रागुपनयनात्कामचारवादभक्ष इति ॥ कामचारः
इच्छागतिः । कामवादोऽश्लीलादिभाषणम् । कामभक्षः पर्युषादि-
भक्षणम् । लशुनादिभक्षणं चेति हरदत्तः । इदं च महापातकवर्जमिति ।

स्मृत्यर्थसारे स्मर्यते च—

स्यात्कामचारभक्ष्योक्तिर्महतः पातकादृते इति ॥

नैषां चाण्डालादिस्पर्शे सचैलस्नानम् । प्रागन्नप्राशनादभ्युक्षणम् ।
प्राक्चौलादाचमनं पश्चात्स्नानमित्येके । गौतमः— न तदुपस्पर्शना-
दशौचमिति । तस्य अकृतोपनयनस्य उदक्यादिस्पृष्टस्य स्पर्शनाच्चाऽ शौचं
तेन स्नानं न कर्त्तव्यमित्यर्थ इति हरदत्तः । षष्ठवर्षादूर्ध्वं तु स्नानं
कर्त्तव्यमिति स एव । अनुपनीताः पित्रोः स्वधानिनयनादृते मन्त्रान् न
ब्रूयुः । तथाच गौतमः—न ब्रह्माभिव्याहरेदन्यत्र स्वधानिनयनादिति ।

मनुरपि—

न ह्यास्मिन् विद्यते कर्म किंचिदामौञ्जिवन्धनात् ।

नाभिव्याहारयेद् ब्रह्म स्वधानिनयनादृते ॥ इति

स्वधानिनयनादिति पित्र्यस्य सर्वस्य कर्मण उपलक्षणम् । अन्यत्रोदक-
कर्मस्वधापितृसंयुक्तेभ्य इति वृद्धवसिष्ठोक्तेः । अगृहीताक्षरः पुत्रः
पित्रोः संस्कारमर्हतीत्यादिस्मृत्यन्तराच्चेति हरदत्तः । अक्षराभ्यासं तु
कुर्युः । तदाह मार्कण्डेयः—

प्राप्तेऽथ पञ्चमे वर्षे विद्यारम्भं तु कारयेत् ।

ततःप्रभृत्यनध्यायान् वर्जनीयान् विवर्जयेत् ॥

अष्टमीद्वितयं चैव पक्षान्ते च दिनत्रयमिति ।

नृसिंहोपि—

अक्षरस्वीकृतिः प्रोक्ता प्राप्ते पञ्चमहायने इति ॥

तानेतान् चौलान्तान् संस्कारान् प्रतिपादयितुं प्रायश्चित्तकाण्डशेषे मूलम्—

जाते पुत्रे जातकर्म नाम चैकादशेऽहनि ।

चतुर्थे निष्क्रमो मासि षष्ठेऽन्नप्राशनं मतम् ॥

चूडाकर्म तृतीयेऽब्दे कुलधर्मेण वा तथेति ॥

अथोपनयनम् ॥

तत्र मूलम्—

गर्भाष्टमोऽष्टमे वाब्दे ब्राह्मणस्योपनायनम् ।

एकादशे क्षत्रियस्य वैश्यस्य द्वादशे स्मृतमिति ॥

उपनयनमेवोपनायनं स्वार्थेऽणिति विज्ञानेश्वरः । एवं तु उत्तर
पदद्विर्दुर्लभा पूर्वपदे च प्रवर्त्तत । नच नयनशब्दादेवाणि पश्चादुप
शब्देन समासः । गतेः प्राक् सुबुत्पत्तेः समासात् सुबुत्पत्तिं विना च
तद्धितोत्पत्त्ययोगात् । धातूपसर्गयोगस्यान्तरङ्गत्वाच्च प्रज्ञादिष्वपाठाच्च ।
तस्माणिजन्ताल्ल्युडित्येव युक्तम् ॥ तथाच भर्तृहरिः—

निवृत्तप्रेषणाद्धातोः प्राकृतेर्थे णिजुच्यते इति ॥

गेरणाविति सूत्रे भाष्यादौ स्फुटमेतत् ॥ अत्र समासे गुणभूतस्यापि
उत्तरत्रानुषङ्गेण गर्भादेकादशे गर्भादेव द्वादशे इति च बोध्यम् ॥
तथाच मनुः—

गर्भादेकादशे राज्ञो गर्भात्तु द्वादशे विश इति ॥

काम्योपनयने कालविशेषमाह मनुरेव—

ब्रह्मवर्चसकामस्य कार्यं विप्रस्य पञ्चमे ।

राज्ञो वलार्थिनः षष्ठे वैश्यस्यार्थार्थिनोऽष्टमे ॥

विष्णुः—

षष्ठे तु धनकामस्य विद्याकामस्य सप्तमे ।

अष्टमे सर्वकामस्य नवमे कान्तिमिच्छतः ॥

इदं च त्रैवर्णिकविषयं तथाच संग्रहे—

सप्तमे वाष्टमे वर्षे नवमे दशमे तथा ।

एकादशे द्वादशे वा त्र्युपनेया द्विजातयः ॥

ब्रह्मवर्चसमायुष्यं तेजोन्नाद्यं तथेन्द्रियम् ।

पशून् कामयमाना वै प्राप्नुवन्ति यथाक्रममिति ॥

आपस्तम्बोपि—सप्तमे ब्रह्मवर्चसकाम, षष्ठमे आयुष्कामं, नवमे
तेजस्कामं, दशमेऽन्नाद्यकामं, मेकादशे इन्द्रियकामं, द्वादशे पशुकामं,
मिति । गुरुशुक्रादिशुभग्रहबलालाभे प्रकारान्तरेण वा प्रतिबन्धे सती

पञ्चमाब्दमारभ्याषोडशादाद्वाविंशादाचतुर्विंशाद्विप्रादीनां क्रमेण कार्यम् ।
अत ऊर्ध्वं सावित्रीपतिता व्रात्याः स्युस्तेषामचीर्णप्रायश्चित्तानामुपनयनं
न कार्यमित्याहुर्मूले ।

आषोडशाच्चाद्वाविंशाच्चतुर्विंशाच्च वत्सरात् ।

सावित्रीपतिता ऊर्ध्वं विज्ञेयास्ते द्विजाधमा इति ॥

अत्र वत्सरादित्यनन्तरमुपनेया इत्यस्यानुषङ्गः । द्विजाधमा इति ।

नचेत्प्रायश्चित्तमनुतिष्ठन्तीति भावः ।

तथाच याज्ञवल्क्यः—

आषोडशादाद्वाविंशाच्चतुर्विंशाच्च वत्सरात् ।

ब्रह्मक्षत्राविशां काल औपनायनिकः परः ॥

अत ऊर्ध्वं पतन्त्येते सर्वधर्मबहिष्कृताः ।

सावित्रीपतिता व्रात्या व्रात्यस्तोमादृते क्रतो रिति ॥

व्रात्यस्तोमाख्ये क्रतौ कृते सति तु उपनयनाधिकारिणो भवन्तीत्यर्थः ॥

ज्योतिर्नृसिंहेण विशेष उक्तः—

उत्तरायणगे सूर्ये कर्त्तव्यं त्द्यौपनायनमिति ॥

गृह्येपि—उदगयन आपूर्यमाणपक्षे कल्याणे नक्षत्रे चौलकर्मो—

पनयनगोदानविवाहा इति । श्रुतिः— वसन्ते ब्राह्मणमुपनयीत ।

वराहः—

माघादिपञ्चमासेषु मेखलावन्धनं शिशोः ।

ज्येष्ठमासे न ज्येष्ठस्य जन्ममासे न सर्वेषाम् ॥

बृहस्पतिः—

शुक्लपक्षः शुभः प्रोक्तः कृष्णश्चान्त्यग्निकं विनेति ।

भृगोरङ्गिरसो मौढ्ये कर्त्तव्यं नोपनायनमिति च ॥

भृगुः शुक्रः । अङ्गिराः गुरुः ।

ज्योतिर्नृसिंहोपि—

तृतीया पञ्चमी षष्ठी द्वितीया वापि सप्तमी ।

पक्षयोरुभयोश्चैव विशेषेणैव पूजिताः ॥

कृष्णे त्रयोदशीं केचित् इच्छन्ति मुनयस्तथा ॥

संग्रहे—

रिक्ताष्टमीपर्वतिथीननध्यायांश्च वर्जयेदिति ॥

अनध्याया नित्या नैमित्तिकाश्च । अत्र क्वचित्प्रतिप्रसवमाह भरद्वाजः—

या चैत्रवैशाखसिते तृतीया माघे च सप्तम्यथ फाल्गुनस्य ।

कृष्णे द्वितीयोपनये प्रशस्ता प्रोक्ता भरद्वाजमुनीन्द्रमुख्यैरिति ॥

वसिष्ठसंज्योतिःफलोदये—

ज्येष्ठे द्वितीयासितजाश्विने तु दशम्यथो माघसिता चतुर्थी ।

सद्वादशी सामगवह्वाभ्यां त्याज्यास्त्विमाःसोपपदा व्रतादाविति ॥

अपरार्क—

नष्टे चन्द्रेऽष्टमे शुक्ले निरंशे चैव भास्करे ।

कर्त्तव्यं नोपनयनं नानध्याये गलग्रहे ॥

निरंशलक्षणम्—

राहोः प्रथमराशिस्थो निरंशः सूर्य उच्यते इति ।

गलग्रहश्च ज्योतिर्निबन्धे—

त्रयोदशीचतुष्कं तु सप्तम्यादित्रयं तथा ।

चतुर्थी चैव सम्प्रोक्ता अष्टावेते गलग्रहा इति ॥

गलग्रहस्यापवादमाह भरद्वाजः—

विनर्तुना वसन्तेन कृष्णपक्षे गलग्रहे ।

उपनतिस्त्वनध्याये पुनः संकारमर्हतीति ।

वसन्तर्तौ ऋत्वन्तरीयशुक्लपक्षे च गलग्रहो न दोषायेति फलितोर्थः ॥

संस्कार्यविशेष उक्तः स्मृत्यर्थसारे—

षण्ढान्धवधिरस्तब्धजडगद्गदपङ्गुषु ।

कुब्जवामनरोग्यार्त्तशुष्काङ्गविकलाङ्गिषु ॥

मत्तोन्मत्तेषु मूकेषु शनयस्थे निरिन्द्रिये ।

ध्वस्तपुंस्त्वेपि चैतेषु संस्काराः स्युर्यथोचितम् ॥

मूकोन्मतौ न संस्कार्यावित्येके । कर्मस्वनधिकारात्पातित्यं
नास्ति तदपत्यं संस्कार्यम् । अन्ये संस्कार्या इत्याहुः ॥ होमं तावदा-
चार्यः करोति । उपनयनं च विधिना आचार्यसमीपनयनं वा अग्निसं-
मीपनयनं वा सावित्रीवाचनं वा । अन्यदङ्गं यथाशक्ति कार्यम् । वि-
वाहश्च कन्यास्वीकारः, अन्यदङ्गमिति ॥

केचिदाहुर्द्विजैर्जातौ संस्कार्यौ कुण्डगोलकौ ।

अमृते च मृते पत्यौ जारजौ कुण्डगोलकाविति ॥

ब्रह्मपुराणे—षण्ढादीनुपक्रम्योक्तम् ।

ध्वस्तपुंस्त्वेपु चैतेषु संस्काराः स्युर्यथोचितम् ।

संस्कारमन्त्रहोमादीन् करोत्याचार्य एव तु ॥

उपनेयांश्च विधिवदाचार्यः स्वसमीपतः ।

आनीयाग्निसमीपं वा सावित्रीं संपृशन् जपेत् ॥

कन्यास्वीकरणादन्यत्सर्वं विप्रेण कारयेदिति ।

अत एव तेषां विवाहप्रसक्तिसत्त्वात्तत्कनीयसां परिवेदनदोषा-
पवादो वक्ष्यते ।

उपनेतृक्रममाह वृद्धगर्गः—

पिता पितामहो भ्राता ज्ञातयो गोत्रजाग्रजाः ।

उपायनेधिकारी स्यात्पूर्वाभावे परः परः ॥

तथा—

पितैवोपनयेत्पुत्रं तदभावे पितुः पिता ।

तदभावे पितुर्भ्राता तदभावे तु सोदरः ॥

आश्वलायनः—

एकमातृप्रसूतानां कन्या वा पुत्रकौ तयोः ।

सहोद्गाहं न कुर्वीत तथैव व्रतबन्धनमिति ॥

आधिकारसिद्धये प्रायश्चित्तमाह विष्णुः—

कृच्छ्रत्रयं चोपनेता त्रीन् कृच्छ्रांश्च वदुश्चरेत् ।
सावित्रीमभ्यसेदग्निपवित्राणि च संस्मरन् ॥
सहस्रं द्वादशाख्यं च सावित्रीं प्रजपेत् बुधः ।
स्वाधिकारार्थमेवास्य प्रदानार्थं हि तत्स्मृतमिति ॥

तथा

नान्दीश्राद्धे कृते पश्चादनध्यायस्त्वकालिकः ।
मौञ्जीवन्धं ततः कुर्याद्वेदारम्भं न कारयेत् ॥

अकालिकः गर्जनिर्घातादिनिमित्तकः यदि भवेदिति शेषः ।
आश्वलायनानामुपनयनदिने वेदारम्भाभावाद्देदारम्भाकरणं यजुर्वेदिवि-
षयम् । आश्वलायनस्तु वृद्धिश्राद्धदिनादिनषट्कमध्ये मुहूर्तान्तरे सति
तेनैव नान्दीश्राद्धेन तत्र उपनयनं कुर्यात् । तदुक्तम्—

एकविंशत्यहो यज्ञे विवाहे दश वासराः ।

त्रिषट् चौलोपनयने नान्दीश्राद्धं प्रचक्षत इति ।

तदूर्ध्वं तु मुहूर्ते श्राद्धान्तरपूर्वकमुपनयनं यथाकालं कुर्यात् ।
यदा गर्जाद्यनध्यायशङ्का तदा नैव अनुप्रवचनीयचरं श्रपयेत् । होमस्तु
सायंसंध्योत्तरमेव । तथा सन्ति नानध्यायदोषः । तदुक्तं संग्रहे—

न संध्यागर्जिते काले न वृष्ट्युत्पातदूषिते ।

ब्रह्मौदनं पचेदग्नौ पक्वं चेन्न निवर्त्तते ॥

तथा

ब्रह्मौदनं पचेदग्निं पक्वमन्नं न दुष्यति ॥

तथा चोपनयनानुप्रवचनीयचरश्रपणयोरन्तरानध्याये पुनरुपनयम् ।
पुनरुपनयने निमित्तान्तराण्यह मनुः—

अज्ञानात्प्राश्य विष्णुमूत्रं सुरां संस्पृष्टमेव च ।

पुनः संस्कारमर्हन्ति त्रयो वर्णा द्विजातय इति ॥

विष्णुरपि—

विड्वराहग्रामकुक्कुटगोमांसभक्षणेपु च प्रायश्चित्तान्ते पुनः संस्कारं

कुर्यादिति ।

तथा बौधायनः—

सिन्धुसौवीरसौराष्ट्रान् तथा प्रत्यन्तवासिनः ।

अङ्गवङ्गकलिङ्गाश्च गत्वा संस्कारमर्हतीति ॥

शाखाखण्डोपि स्वशाखाग्रहणकाले पुनरुपनेयः । इममर्थं पुनरुप-
नयने विधिविशेषञ्च कारिकाकार आह—

वेदान्तरमधीत्यैव ऋग्वेदं ये त्वधीयते ।

उपनीतिरियं तेषामलङ्करणवर्जिता ॥

यद्वैतदुपनीतस्य प्रायश्चित्तं यदा पतेत् ।

कृताकृतं च वपनं मेधाजननमेव च ॥

मेधाजननसद्भावे व्रतचर्या भवेदिह ।

अनुप्रवचनीयश्च तदभावे द्वयं नच ॥

परिदानं न कार्यं स्यान्निमित्तानन्तरं त्विदम् ।

पूर्वस्याः वाचयेत्स्थाने तत्सवितुर्वृणीमहे इति ॥

पूर्वस्याः गायत्र्याः । तथाच गृह्यम्—तत्सवितुर्वृणीमहे इति सा-

वित्रीमिति ॥

अथ ब्रह्मचारिधर्माः ।

यमः—

मेखलासहितं दण्डमुपवीतं च नित्यशः ।

कौपीनं कटिसूत्रं च ब्रह्मचारी तु धारयेत् ॥

अग्नीन्धनं भैक्षचर्यामधःशर्यां गुरोर्हितम् ।

आसमावर्त्तनात्कुर्यात्कृतोपनयनो द्विज इति ॥

यद्यपि कौपीनं कुत्सित इति पाणिनिमूत्रे कौपीनशब्दस्य लिङ्गे
शक्तिरुक्ता तथापि तदाच्छादनवाससि निरूढलक्षणेति भाष्यादौ स्थि-
तम् ॥ उपाकरणपर्यन्तं बटुः सावित्र्या ब्रह्मयज्ञकामिति कारिकावचनात् ।

मनुः—

वर्जयेन्मधुमांसं च गन्धमाल्यरसान् स्त्रियः ।

शुक्तानि चैव सर्वाणि प्राणिनां चैव हिंसनम् ॥

अभ्यङ्गमञ्जनं चाक्ष्णोरूपानच्छत्रधारणम् ।

कामं क्रोधं च लोभं च नर्तनं गीतवादनम् ॥

घृतं च जनवादं च परिवादं तथाऽनृतम् ।

एकः शयीत सर्वत्र न रेतः स्कन्दयेत्कचित् इति ॥

मधु क्षौद्रमिति विज्ञानेश्वरः । मांसं छागादेरपि । रसो हर्षः ।

शुक्तानि निष्ठुरवाक्यानि । उपानद्यानस्याप्युपलक्षणम् ॥ यानोपानच्छत्रे-
त्यादि गौतमवचनात् । नारायणस्तु — रसा उत्कटरसा गुडादयः
शृङ्गारादयो वा । यद् द्रव्यमनम्लं सत् कालवेशेन द्रव्यान्तरयोगेन वा अ-
म्लतां गतं तच्छुक्तम् । सर्वाणि शुक्तानि दध्यादीन्यपि ॥ नत्थत्र शु-
क्ता वागिति व्याचर्यौ ॥

याज्ञवल्क्योपि—

भास्करालोकनाऽश्लीलपरिवादांश्च वर्जयेदिति ।

गौतमोपि— नादित्यमीक्षेतेति ॥ ब्रह्मचारिणोऽयं सदा आ-
दित्यदर्शनप्रतिषेधः । स्नातकस्य तु नेक्षेतोद्यन्तमादित्यामित्यादिमनूक्तो
विशेषनिषेधो बोद्धव्य इति हरदत्तः । विज्ञानेश्वरस्तु—उदिता-
स्तमितादित्यविषयकतामेव ब्रह्मचारिणामपि मन्यते । तदुत्सर्गे त्विति
मूत्रे मीमांसाग्रन्थेष्वप्येवमेव स्थितम् ।

कूर्मपुराणे—

नादर्शं चैव वीक्ष्येत नाचरेद्दन्तधावनम् ।

गुरुच्छिष्टं भेषजार्थं प्रयुञ्जीत, न कामत इति ॥

गुरुच्छिष्टमिति । पितुर्ज्येष्ठभ्रातुश्चेत्यर्थः । तथाचापस्तम्बः—

पितुर्ज्येष्ठस्य च भ्रातुरुच्छिष्टं भोक्तव्यमिति ॥

गुरोर्गुरौ सन्निहिते गुरुवद् वृत्तिमाचरेत् ।

गुरुपुत्रेषु पत्नीषु गुरोश्चैव स्वबन्धुषु ॥

इति वचनात् । यद्यपि भेषजार्थमिति । तदेकापनोद्ये व्याधौ मा-
क्षिकं मांसादि च गुरुच्छिष्टं भक्षणीयमित्यर्थः । इदं च मावचीये
स्मृत्यर्थसारादौ च स्फुटम् ।

वशिष्टोपि—स चेद्व्याधीयीत कामं गुरोरुच्छिष्टशेषमौषधार्थं सर्वं
प्राश्नीयादिति । व्याधीयीत व्याधिमान् स्यादिति मदनपारिजाते ।
गुरुवद् गुरुपुत्रेषु वर्तितव्यमिति तदुच्छिष्टभक्षणमपि प्राप्तं तथापि तन्नि-
षेधति मनुः—

उन्मर्दनं तु गात्राणां स्नापनोच्छिष्टभोजने ।

न कुर्याद्गुरुपुत्रस्य पादयोश्चावनेजनम् ॥

तथा

अभ्यञ्जनं स्नापनं च गात्रोद्वर्तनमेव च ।

गुरुपत्न्या न कार्याणि केशानां च प्रसाधनमिति ॥

व्यासः—

जघन्यशायी पूर्वं स्यादुत्थायी गुरुवेष्मनि ।

यच्च शिष्येण कर्तव्यं यच्च दासेन वा पुनः ॥

कृतमित्येव तत्सर्वं कृत्वा तिष्ठेत्तु पार्श्वत इति ॥

प्रचेताः—

ताम्बूलाभ्यञ्जनं चैव कांस्यपात्रे च भोजनम् ।

यतिश्च ब्रह्मचारी च विधवा च विवर्जयेत् इति ॥

हारीतः—लौहे मृन्मये वा पात्रे भुञ्जीतात् ॥

मेखलायां विशेषमाह मनुः—

मौञ्जी त्रिवृत्समा श्लक्ष्णा कार्या विप्रस्य मेखला ।

क्षत्रियस्य तु मौर्वी ज्या वैश्यस्य शणतान्तवीति ॥

मुञ्जास्तृणविशेषाः तत्कृता मौञ्जी । मूर्वा लताविशेषस्तत्प्रभवा मौर्वी ।

मुञ्जाभावे तु कर्तव्या कुशाश्मन्तकबल्वजैः ।

त्रिवृता ग्रन्थिनैकेन त्रिभिः पञ्चभिरेव वा ॥

अत्र ग्रन्थविकल्पः प्रवरसंख्याभेदेन व्यवस्थितः ।

दण्डानाह मनुः-

ब्राह्मणो वैल्वपालाशौ क्षत्रियो चाटग्वादिगौ ।

पैप्पलोदुम्बरौ वैश्यो दण्डानर्हति धर्मत इति ॥

अनुकल्पमाह यमः-

एतेषामप्यभावे तु सर्वेषां सर्वयज्ञिया इति ।

दण्डपरिमाणमाह मनुः-

केशान्तिको ब्राह्मणस्य दण्डः कार्यः प्रमाणतः ।

ललाटसंमितो राज्ञः स्यात्तु नासान्तिको विश इति ॥

गौतमोऽपि-मूर्ध्न्यललाटनासाग्रप्रमाण इति ॥

दण्डलक्षणमाह मनुः-

ऋजवस्ते तु सर्वे स्युरव्रणाः सौम्यदर्शनाः ।

अनुद्वेगकरा नृणां सत्वचोऽनग्निदूषिता इति ॥

यज्ञोपवीतमाह मनुः-

कार्पासमुपवीतं स्याद्विप्रस्योर्ध्वकृतं त्रिवृतम् ।

शणसूत्रमयं राज्ञो वैश्यस्याविकसूत्रकम् ॥

शणसूत्रमयं क्षौमम् । पैठीनसिः-कार्पासमुपवीतं ब्राह्मणस्य

क्षौमं राजन्यस्य आविकं वैश्यस्येति ॥ क्षुमा अतसी तस्याः शणः

क्षौमम् । उक्तोपवीतानामलाभे गोवालादिकं ग्राह्यम् ॥

तदाह देवलः-

कार्पासक्षौमगोवालशणवल्कतृणादिकम् ।

सदा संभवतः कार्यमुपवीतं द्विजातिभिरिति ॥

ऋष्यशृङ्गः-अपिवाससी यज्ञोपवीतार्थं कुर्यात्तदभावे त्रिवृता

सूत्रेणेति । तच्च नवतन्तुकं कार्यम् ।

तदाह देवलः-

यज्ञोपवीतं कुर्वीत सूत्रेण नवतन्तुकम् ।

नवतन्तुकं नवगुणम् ।

कात्यायनः—

त्रिवृदूर्ध्ववृत्तं कार्यं तन्तुप्रयमधोवृत्तमिति ।

ऊर्ध्ववृत्तलक्षणमाह संग्रहकारः—

करेण दक्षिणेनोर्ध्वं गतेन त्रिगुणीकृतम् ।

वलितं मानवे सूत्रं शास्त्रं ऊर्ध्ववृत्तं स्मृतमिति ॥

ऊर्ध्वं स्थितेन दक्षिणेन करेण यद्वलितं तदूर्ध्ववृत्तमित्यर्थः ॥

कात्यायनः—

त्रिवृत्तं चोपवीतं स्यात्तस्यैको ग्रन्थिरिष्यत इति ।

यज्ञोपवीतपारिभाषणमाह सएव—

पृष्ठवंशे च नाभ्यां च धृतं यद्विन्दते कटिम् ।

तद्धार्यमुपवीतं स्यान्नातिलम्बं नचोच्छ्रितमिति ॥

देवलः—

स्तनादूर्ध्वमधो नाभेर्न कर्त्तव्यं कथञ्चन ।

स्तनादूर्ध्वं श्रियं हन्ति नाभ्यधस्तात्तपःक्षयः ॥

एतच्च न प्रमाणपरम् । अपिधारणपरेण परमतो न पूर्ववचनेन

विरोध इति गौडनिबन्धे ॥

धारणीयोपवीतसंख्यामाह भृगुः—

उपवीतं वटोरेकं द्वे तथेतरयोः स्मृते ।

एकमेव यतीनां स्यादिति शास्त्रस्य निश्चयः ॥

एतच्च नित्याभिप्रायम् ॥ बहुषु कामनाश्रवणात् ॥

तदाह देवलः—बहूनित्यायुष्कामस्येति ॥

स्मृत्यन्तरे—

यज्ञोपवीते द्वे धार्ये दैवपित्रोश्च कर्मणि ।

तृतीयमुत्तरीयार्थं आयुष्कामो बहून्यपीति ॥

कात्यायनः, भृगुश्च—

सदोपवीतिना भाव्यं सदा बद्धशिखेन च ।
विशिखो व्युपवीतश्च यत्करोति न तत्कृतमिति ॥
अत्र पूर्वाद्धेन पुरुषार्थता अपराद्धेन क्रत्वर्थता लभ्यते ।
उपवीतधारणमन्त्रमाह देवलः—

यज्ञोपवीतमिति वा व्याहृत्या वापि धारयेदिति ॥
शिखायां विशेषमाह कौथुमिः—

शिखिवच्छिख्या भाव्यं ब्रह्मावर्त्तनिबद्धया ।
प्रदक्षिणं द्विरावर्त्य पाशान्तः संप्रवेशनात् ॥
प्रथमं द्विगुणं कृत्वा ब्रह्मावर्त्तमितीरितम् ।
गायत्रीजपनं कुर्याच्छिखायाश्च निबन्धने इति ॥
उपवीते विशेषमाह देवलः—

सूत्रं सलोमकं चेत्स्यात्ततः कृत्वा विलोमकम् ।
सावित्र्या दशकृत्वोद्भिर्मन्त्रिताभिस्तदुक्षयेत् ॥
विच्छिन्नं चाप्यधोयातं भुक्त्वा निर्मितमुत्सृजेदिति ॥
यज्ञोपवीतादीनां त्रोटनादौ प्रतिपत्तिमाह मनुः—
धेस्त्वामाजिनं दण्डमुपवीतं कमण्डलुम् ।
अप्सु प्रास्य विनष्टानि गृह्णीतान्यानि मन्त्रत इति ॥
अथोत्तरीयम् ।

मनुः—

कार्णरौरववास्तानि चर्माणि ब्रह्मचारिणः ।
वसीरन्नानुपूर्व्येण शाणक्षौभाविकानि च ॥
वास्तं छागीयम् । कार्णादीन्युत्तरीयाणि शाणादीन्यन्तरीयाणि ।
तथाच शङ्खः — कृष्णरुक्त्वस्ताजिनान्युत्तरीयाणीति । वासि-

ष्ठोपि— कृष्णाजिनमुत्तरीयं ब्राह्मणस्य रौरवं राजन्यस्य । गव्यं वस्ता-
जिनं वा वैश्यस्येति । तथा पारस्करः— ऐणेयमजिनमुत्तरीयं ब्राह्म-
णस्य रौरवं राजन्यस्य । आजं गव्यं वा वैश्यस्य । सर्वेषां वायव्य-

मिति । यद्यप्येष्या ढञिति स्त्रीप्रत्ययान्तादेव ढञ् विहितः

तथा चामरः—

ऐण्यमण्यथाश्चर्माद्यमेणस्यैणमुभे त्रिषु इति ॥

तथापि एणचर्मणा सह एणाचर्मणि विकल्प इति केचित् ।

यमः— सर्वेषां वा रौरवाजिनमिति । रुरुश्चित्रमृगः ।

आग्नेये—

मार्गवैयाघ्रवास्तानि चर्माणि ब्रह्मचारिणामिति ॥

वस्तश्छागः ।

अन्तरीयाण्याह गौतमः—वासांसि शणक्षौमचीरकुतपाः सर्वेषामिति ।
शणस्य विकारः शणः । क्षुमा अतसी तद्विकारः क्षौमम् । श्वेतपट्ट इत्यन्ये ।
दर्भादिनिर्मितं चीरम् । ऊर्णानिर्मितः कम्बलः कुतपः । चत्वार्येतानि
वासांसि सर्वेषामिति हरदत्तः ।

पक्षान्तरमाह गौतमः— कार्पासं वा अविकृतमिति । अविकृतं
कुसुम्भादिना अरक्तम् । वासः सर्वेषामित्यनुवर्तते । मतान्तरमाह गौतमः—
काषायमप्येके । तत्रापि नियममाह सएव । वार्षं ब्राह्मणस्य ॥ माञ्जि
ष्ठहारिद्रे इतरयोः । वृक्षकषायेण रक्तं वार्षं ब्राह्मणस्य । माञ्जिष्ठया
रक्तं हरिद्रया च रक्तमितरयोः क्षत्रियवैश्ययोरित्यर्थः ॥

मनुः—

वसीरन्मानुपूर्व्येण शणक्षौमाविकानि चेति ॥

वसिष्ठः—शुक्लमहतं वासो ब्राह्मणस्य कार्पासं माञ्जिष्ठं क्षौमं
क्षत्रियस्य पीतं कौशेयं वैश्यस्येति ॥

अहतलक्षणमाह प्रचेताः—

ईषद्धौतं नवं श्वेतं सदृशं यन्न धारितम् ।

अहतं तद्विजानीयात्सर्वकर्मसु पावनमिति ॥

अथार्गनिबन्धनम्—

तदकरणे प्रत्यवायमाह हारीतः—

अकृत्वा भैक्ष्यचरणं असमिध्य च पावकम् ।

अनातुरः सप्तरात्रमवकीर्णिव्रतं चरोदिति ॥

पावकसमिन्धनं समिद्धोमः । सायंप्रातः समिधमादध्यादिति गृह्य-
वचनात् ॥ केचित्तु सायमेवेच्छन्ति । तथाच लौगाक्षिः- सायमेवा-
ग्निमिन्धत इत्येके इति ॥

तत्र समिल्लक्षणमाह कात्यायनः-

नाङ्गुष्ठादधिका कार्या समित्स्थूलतया कचित् ।

न वियुक्ता त्वचा चैव न सकीटा न पाटिता ॥

प्रादेशान्नाधिका नोना तथा न स्याद्विशिखिका ॥

वायुपुराणे-

पालाशः समिधः कार्याः खादिर्यस्तदलाभतः ।

शसीरोहितकाश्वत्थास्तदभावेर्कवैतसाविति ॥

आग्निकार्याकरणे प्रायश्चित्तमुक्तमृग्विधाने-

मानस्तोके जपेन्मन्त्रं शतसंख्यं शिवालये ।

अग्निकार्यं विना भुक्तौ न पापं ब्रह्मचारिण इति ॥

तत्र कालमाह कारिकाकारः-

अग्निकार्यं च भिक्षायाः प्रागूर्ध्वं वा तदिष्यत इति ॥

याज्ञवल्क्यः-

प्राणानायम्य संप्रोक्ष्य तृचेनावैदवतेन तु ।

जपन्नासीत सावित्रीं प्रत्यगातारकोदयात् ॥

संध्यां प्राक् प्रातरेवं हि तिष्ठेदामूर्यदर्शनात् ।

अग्निकार्यं ततः कुर्यात्संध्ययोरुभयोरपीति ॥

अथोपसंग्रहणाभिवादनप्रपञ्चः ।

तत्र मनुः-

व्यत्यस्तपाणिना कार्यमुपसंग्रहणं गुरोः ।

सव्येन सव्यः स्पष्टव्यो दक्षिणेन तु दक्षिणः ॥

असौ नामाहमस्मीति स्वं नाम परिकीर्त्तयेत् ।

भोःशब्दं कीर्त्तयेदन्ते स्वस्य नाम्नोभिवादाने इति ॥

अमुकगोत्रो देवदत्तशर्माहं भो अभिवादयइत्युक्त्वा कर्णौ स्पृष्ट्वा दक्षिणोत्तरपाणिभ्यां गुरोः पादौ गृहीत्वा शिरोवनमनमुपसंग्रहणम् । अभिवादाने तु पादग्रहणं नास्ति ॥ पादस्पर्शनमात्रमपि कृताकृतमिति स्मृत्यर्थसारः । अभिवादनवाक्ये चाभिवादये इत्यस्यान्ते प्रयोगो गाय-
त्र्यभिवादनमात्रविषयकः । तथाच तदेवाधिकृत्याह भरद्वाजः-

सगोत्रनामशर्माहं भवत्यन्तेभिवादये ।

इत्येतद्भाषणं यत्तन्मन्त्रेस्यादभिवादनमिति ॥

अन्यत्र अभिवादये देवदत्तनामाहमस्मि भो इति प्रयोक्तव्यम् ॥

तदाह मनुः-

अभिवादात्परं विप्रो ज्यायांसमभिवादयन् ।

असौनामाहमस्मीति स्वनाम परिकीर्त्तयेत् ॥

भोःशब्दं कीर्त्तयेदन्ते स्वस्य नाम्नोभिवादाने इति ॥

अभिवादात्परम् अभिवादयेशब्दस्योपरीत्यर्थ इति पारिजात-

कारादयः

मनुः-

निषेकादीनि कर्माणि यः करोति यथाविधि ।

संभावयति चाग्नेन स विप्रो गुरुरुच्यते ॥

अल्पं वा बहु वा यस्य शृतस्योपकरोति यः ।

तमपीह गुरुं विद्याच्छ्रुतोपक्रियया तयेति ॥

याज्ञवल्क्यः-

स गुरुर्यः क्रियाः कृत्वा वेदमस्मै प्रयच्छति ।

उपनीय ददद्देदमाचार्यः स उदाहृतः ॥

एकदेशमुपाध्याय ऋत्विग्यज्ञकृदुच्यते ।

एते मान्या यथा पूर्वमेभ्यो माता गरीयसीति ॥

गौतमस्तु मतान्तरमप्याह—आचार्यः श्रेष्ठो गुरुणां मातेत्येके इति ।
गुरुणां पित्रादीनां मध्ये आचार्यः उक्तलक्षणः श्रेष्ठः ॥ स हि विद्या-
तस्तं जनयति । तच्च श्रेष्ठं जन्म तेनानेकगुरुसमवाये स एव प्रथमं पूज्यः ।
एके त्वाचार्या माता पूज्येत्याहुः ॥

तथाच वसिष्ठः—

उपाध्यायादशाचार्या आचार्याणां शतं पिता ।
पितुर्दशशतं माता गौरवेणातिरिच्यते इति ॥
मातेत्यादि द्विरुक्तिरध्यायपरिसमाप्त्यर्थमिति हरदत्तः ।

मनुः —

उत्पादकब्रह्मदात्रोर्गरीयान् ब्रह्मदः पिता ।
ब्राह्मस्य जन्मनः कर्त्ता स्वधर्मस्य च शासिता ॥
बालोपि विप्रो वृद्धस्य पिता भवति धर्मतः ।
मातुलांश्च पितृव्यांश्च श्वशुरानृत्विजो गुरुन् ॥
असावहमिति ब्रूयात्प्रत्युत्थाय यवीयसः ।
मातृष्वसा मातुलानी श्वशूरश्च पितृष्वसा ॥
भ्रातुर्भार्योपसंग्राह्या सवर्णाहन्यहन्यपि ।
विप्रोऽप्य तूपसंग्राह्या ज्ञातिसंबन्धियोऽपि ॥
पितुर्भगिन्यां मातुश्च ज्यायस्यां च स्वसर्यपि ॥
मातृवद् वृत्तिमातिष्ठेन्माता ताभ्यो गरीयसी ॥

माता ताभ्य इति । तेन तासामुपकारे क्रियमाणे यदि मातुरनि-
ष्टं स्यात्तदा न कार्यमित्युक्तं भवति इति नारायणः ।

अब्दपूर्वं श्रोत्रियाणामल्पेनापि स्वयोनिषु ॥

अब्दपूर्वं कालोत्पन्नतया यो ज्येष्ठः तद्विषयत्वादभिवानेऽपि अब्द-
पूर्वम् । त्रिवर्षपूर्वं श्रोत्रियोऽभिवाद्य इति फलितोर्थः । स्वयोनिषु ।
ज्ञातिबन्धुषु । स्वल्पेनापि कालेन एकदिनपूर्वत्वेनापि ज्येष्ठतायाऽपि
वादनमित्यर्थः । तदुक्तं वयस्यः समानेऽहनि जात इति ।

कालाभिवादाने तु विशेषमाह पारिजाते यमः—

ज्यायानपि कनीयांसं संध्यायामभिवादयेत् ।

विना पुत्रं च शिष्यं च दौहित्रं दुहितुः पतिमिति ॥

अभिवादनवाक्ये विशेषमाह मनुः—

नामधेयस्य ये केचिदभिवादं न जानते ।

तान् प्राज्ञोहमिति ब्रूयात् स्त्रियः सर्वास्तथैव चेति ॥

नामधेयस्याभिवादं नामधेयसंहिताभिवादनवाक्यार्थं संस्कृतानभि-
ज्ञतया धर्मशास्त्राज्ञानेन च ये न जानते विशिष्य न जानन्ति तान् प्रत्य-
भिवादनवाक्यज्ञानपि अहमित्येव ब्रूयात् । अभिवादनवाक्यरूपशब्द-
स्यैवानेन निवृत्तिः सजातीयत्वात् । पादोपसंग्रहणस्य त्वनिवृत्तिः ।
तथा अभिवादनवाक्यार्थं जानाना अपि मातृष्वस्त्रादिस्त्रियोऽहमित्येव
वदेत् इति नारायणो व्याचख्यौ । संस्कृतादिज्ञानवतोपि प्रत्य-
भिवादनप्रकाराज्ञानेऽनभिवाद्यतामाह मनुः—

यो न वेत्त्यभिवादस्य विप्रः प्रत्यभिवादनम् ।

नाभिवाद्यः स विदुषा यथा शूद्रस्तथैव सः ॥

प्रत्यभिवादनं अभिवादनप्रतियोगिवाक्यम् । तल्लक्षणं च मनुराह-
'आयुष्मान् भव सौम्ये' ति वाच्यो विप्रोऽभिवादाने ।

अकारश्चास्य नाम्नेनान्ते वाच्यः पूर्वाक्षरः प्लुतः ॥

आयुष्मान्भव सौम्य शिवशर्मन् अ इत्यादि वाच्यमित्यर्थः । यदा
तु पूर्वाक्षरं संध्यक्षरं भवति तदा एकारस्य आइ ऐकारस्य चैवम्, ओ-
कारस्य औकारस्य च आउ इत्यादेशं कुर्यात् । हराइअ वडाउअ इति
यथा । तथाच पाणिनिः—एचोऽप्रगृह्यस्यादूराद्धूते पूर्वस्यार्द्धस्यादु-
त्तरस्येदुताविति अधिकृत्य प्रत्यभिवादे शूद्र इति आह । वसिष्ठश्च—
आमन्त्रिते स्वरोऽन्त्यः प्लवते । संध्यक्षरमप्रगृह्यम् । आयावुभावं चाप-
द्यते इति । इदं च वाक्ये संहिताया अनित्यत्वादुक्तम् । संहिताविवक्षायां
तु तयोर्वावचि संहितायामित्यस्य प्रवृत्तौ, हराय वडाव इत्यादि

बोध्यमिति हरदत्तः । माधवाचार्यास्तु ॥ नाम्नोन्ते स्थित
आकारः प्लुतो वाच्य इत्यर्थः । आकार इति अच उपलक्षणम् ॥ पूर्व-
मक्षरं यस्य स तथा । अक्षरमिह व्यञ्जनं सामर्थ्यात् । तथाच
आयुष्मान् भव सौम्य देवदत्ता इति प्रयोगः । न त्वकारोप्यपूर्वो
विधीयते वाक्यभेदापत्तेरित्याहुः । इदमेव व्याख्याद्वैधमभिप्रेत्य स्मृत्य-
र्थसारेपि प्रत्यभिवादनवाक्यं द्वेधा दर्शितमिति दिक् । यस्तु त्रिवर्ष-
पूर्वत्वादिगुणशून्यत्वादनभिवाद्यस्तस्मिन् दृष्टे यत्कार्यं तदाह मनुः—

ब्राह्मणं कुशलं पृच्छेत् क्षत्रबन्धुमनामयम् ।

वैश्यं क्षेमं समागम्य शूद्रमारोग्यमेव चेति ॥

ब्राह्मणादीनां स्वस्वजातीये दृष्टे स्वस्वजात्युक्तं तथा स्वस्वाव-
रजातीये तत्तज्जात्युक्तं न त्वेतदवरजातेरुत्तमं प्रति इति नारायणः ।
प्रत्यभिवादानभिधानानन्तरमभिवादितेन गुर्वादिना एतत्प्रष्टव्यमित्यपि
केचिदाहुः ॥

मनुः—

न वाच्यो दीक्षितो नाम्ना यवीयानपि यो भवेत् ।

भोभवत्पूर्वकं त्वेनमभिभाषेत धर्मवित् ॥

परपत्नी तु या स्त्री स्यादसंवद्धा तु योनिः ।

तां ब्रूयाद्भवतीत्येवं सुभगे भगिनीति च ॥

यावद्दीक्षासमाप्तिः तावदेव नाम न ग्राह्यामिति नारायणः । ननु
परपत्नीति व्यर्थः स्वपत्नीव्यवच्छेदस्य गार्हस्थ्य एव संभवेन ब्रह्मचारि-
प्रकरणे ऽनुपयोगादिति चेत् सत्यम् । एतदेव ज्ञापकं एतत्प्रकरणस्था
विधयः स्नातकादिषु संभविनस्तैरप्यनुष्ठेया इति नारायणः । अत एव
स्मृत्यर्थसारेपि गुर्वादय उपसंग्राह्या इत्याद्युक्ता समावृत्तेन चेत्युक्तम् ।
तथाच गौतमेनापि तृतीयेऽध्याये उक्तम् । उत्तरेषां चैतदविरोधीति ।
एतद् ब्रह्मचारिणामुक्तम् । द्यूतनिषेधादि उत्तरेषामप्याश्रमाणां भवति ।
विशेषवचनैर्येषां विरुध्यते इति हरदत्तः । अत्र हरदत्तकृतमेव व्या-

ख्यानान्तरम् । उत्तरेषां यद्वर्मजातं तदप्येतस्य बोध्यमिति । तेनाविरुद्धा
गृहस्थादिधर्मा अपि ब्रह्मचारिणां प्राप्यन्ते । तथा स्मृत्यर्थसारे--

मत्तं प्रमत्तमुन्मत्तं धावन्तमशुचिं नरम् ।

वमन्तं जृम्भमाणं च कुर्वन्तं दन्तधावनम् ॥

अभ्यक्तशिरसं स्नानं कुर्वन्तं नाभिवादयेत् ।

जपयज्ञगणस्थं च समित्पुष्पकुशानलान् ॥

उदपात्र्यार्घ्यभैक्षान्नं वहन्तं नाभिवादयेत् ।

अभिवाद्य द्विजश्चैतान् अहोरात्रेण शुध्यति ॥

देवताप्रतिमां दृष्ट्वा यतिं चैव त्रिदण्डिनम् ।

नमस्कारं न कुर्याच्चिदुपवासेन शुध्यति ॥

सर्वे वापि नमस्कार्याः सर्वावस्थासु सर्वदा ।

आशीर्वाच्या नमस्कार्यैर्वयस्यस्तु पुनर्नमेत् ॥

स्त्रियो नमस्या वृद्धाश्च वयसा पत्युरेव ताः ॥ इति ।

याज्ञवल्क्यः--

गुरुं चैवाप्युपासीत स्वाध्यायार्थं समाहितः ।

आहूतश्चाप्यधीयीत लब्धं चास्मै निवेदयेत् ॥

बिष्णुपुराणेपि--

उभे संध्ये रविं भूप ! तथैवाग्निं समाहितः ।

उपतिष्ठेत्तथा कुर्याद् गुरोरप्यभिवादनम् ॥

तेनैवोक्तः पठेद्वेदं नान्यचित्तः पुरः स्थित इति ॥

वेदमिति । स्वशाखामित्यर्थः । तदाह वसिष्ठः--

पारम्पर्यागतो येषां वेदः सपरिवृंहणः ।

तच्छाखं कर्म कुर्वीत तच्छाखाध्ययनं तथेति ॥

सपरिवृंहणः साङ्गोपाङ्गः । स्वशाखापरित्यागं स एव निषेधति--

स्वीयशाखोज्झिता येन ब्रह्म तेनोज्झितं परम् ।

ब्रह्मैव स विज्ञेयः सद्भिर्नित्यं विगर्हित इति ॥

स्वशाखाध्ययनानन्तरं तु शाखान्तराध्ययनेऽभ्युदयः ॥ तथाच
वासिष्ठः—

अधीत्य शाखामात्मीयां परशाखां ततः पठेदिति ।

तथा कूर्मे—

योऽन्यत्र कुरुते यत्नमनधीत्य श्रुतिं द्विजः ।

स वै मूढो न संभाष्यो वेदवाहो द्विजातिभिः ॥

न वेदपाठमात्रेण संतुष्टो वै भवेद् द्विजः ।

पाठमात्रावसायी तु पङ्के गौरिव सीदति ॥

योधीत्य विधिवद्वेदं वेदार्थं न विचारयेत् ।

स सान्वयः शूद्रसमः पात्रतान्न प्रपद्यते इति ॥

मूले—

योऽनधीत्य द्विजो मोहादन्यत्र कुरुते श्रमम् ।

स जीवन्नेव शूद्रत्वमाशु गच्छति सान्वयः ॥

अनभ्यासेन वेदानामाचारस्य च लङ्घनात् ।

आलस्यादन्नदोषाच्च मृत्युर्विप्रान् जिघांसति ॥

पठित्वा बोधयेदर्थं वेदानां कर्मसिद्धये ।

पाठमात्रावसायी तु पङ्के गौरिव सीदति ॥

हतं ज्ञानं क्रियाहीनं हतास्त्वज्ञानतः क्रियाः ।

अपश्यन्नन्धको दग्धः पश्यन्नपि हि पङ्कज इति ॥

स्फुटोर्थः । तथा धर्मशास्त्रममध्येतव्यम् । तदाह बृहस्पतिः—

वेदमध्यापयेत्यश्वाच्छास्त्रं मन्वादिकं तथेति ॥

नारदः—

पुस्तकप्रत्ययाधीतं नाधीतं गुरुसन्निधौ ।

भ्राजते न सभामध्ये जारगर्भ इव स्त्रिय इति ॥

मनुः—

नाविस्पष्टमधीयीत न शूद्रजनसन्निधौ ।

न निशान्ते परिश्रान्तो ब्रह्माधीत्य पुनः स्वपेदिति ॥

न स्वप्यादित्यर्थः । शिक्षायाम्-

इस्तहीनं तु योऽधीते स्वरवर्णविवर्जितम् ।

ऋग्यजुः सामभिर्दिग्धो वियोनिमधिगच्छतीति ॥

व्यासः—

अनध्यायेष्वधीतं यद्यच्च शूद्रस्य संनिधौ ।

प्रतिग्रहनिमित्तं च नरकाय तदुच्यते इति ॥

अत्र यद्यपि संपूर्णशास्त्राध्ययनमावश्यकं तथा आपत्काले एकदे-
शाध्ययनेनापि निर्वाहः । तदाह मनुः—

यथोदितेन विधिना नित्यं छन्दस्कृतं पठेत् ।

ब्रह्म छन्दस्कृतं चैव द्विजो युक्तो ह्यनापदीति ॥

छन्दस्कृतं मन्त्रभागं । छन्दोबद्धत्वात् ब्रह्म इति ब्राह्मणमित्यर्थः
मन्त्राणां साक्षात्कर्माङ्गतयान्तरङ्गत्वात् । यथाविधि गृहीतानामेव च
विनियोगार्हत्वात् । ब्राह्मणस्य तूपदेशमात्रार्थतया बहिरङ्गत्वादशक्तेन
मन्त्रमात्रमध्येयं शक्तेन तूभयमपीत्यर्थः ॥ पाराशरादावेतत्स्पष्टमेव ॥

अथानध्यायाः ।

ते च द्विविधा नित्या, नैमित्तिकाश्च । तत्र नित्यानाह हारीतः—

प्रतिपत्सु चतुर्दश्यामष्टम्यां पर्वणोर्द्वयोः ।

श्वोनध्यायेऽद्यशर्वयां नाधीयीत कदाचनेति ॥

नैमित्तिकानाह याज्ञवल्क्यः—

श्वक्रोष्टुर्गर्दभोलूकसामवाणार्त्तनिःस्वने ।

अमेध्यशवशूद्रान्त्यश्मशानपतितान्तिके ॥

देशे शुचावात्मनि च विद्युस्तनितसंप्लवे ।

भुक्त्वाद्वर्पागिरम्भोन्तः अर्द्धरात्रेऽतिमारुते ॥

पांसुप्रवर्षे दिग्दाहे संख्यानीहारभीतिषु ।

धावतः पूतिगन्धे च शिष्टे च गृहमागते ॥

खरोष्ट्रयानहस्त्यश्वनौष्ट्रेरिणरोहणे ।

सप्तत्रिंशदनध्यायानेतांस्तात्कालिकान् विदुरिति ॥

साम सामवेदघोषः । तथाच मनुः—

ऋग्वेदो देवदेवत्यो यजुर्वेदश्च मानुषः ।

सामवेदः स्मृतः पित्र्यस्तस्मात्तस्याशुचिर्ध्वनिरिति ॥

तेन ह्यन्नं क्रियत इतिवद्वेत्वर्थवादपुरःसरमाह—

सामध्वनावृग्यजुषी नाधीयीत कदाचनेति ॥

बाणो वंश इति विज्ञानेश्वरः । बाणशब्दे बाणमोक्षाशिक्षाद-
शाद्युत्पन्ने शब्दे इति तु सर्वज्ञनारायणः । एवं वीणादिस्वनेपि बाण-
भेरीमृदङ्गगदार्त्तशब्देषु इति गौतमवचनव्याख्यावसरे बाणो वीणावि-
शेषे बाणः शततन्तुरिति महाव्रते दर्शनादिति हरदत्तेनोक्तम् । गर्दः श-
कटमिति विज्ञानेश्वरः । हरदत्तस्तु गर्त्तशब्देष्विति पठित्वा गर्त्तो रथः ।
“आरोहथोवरुणमित्रगर्त्तम् स्तुहि श्रुतं गर्त्तसदं युवानमि” त्यादौ गर्त्तो हि
रथमुच्यते इति निरुक्ते च तथा दर्शनादिति व्याचख्यौ । अमेध्याः
सूतिकादयः । तथाच वसिष्ठः—पतितचण्डालश्चसूतिकाश्चावणे तु त्रि-
रात्रं वाग्यता आसीरन् इति प्रायश्चित्तं स्मरति । विद्युत्संप्लवे । पुनः
पुनर्विद्योतमानायां विद्युति । स्तनितसंप्लवे । पुनः पुनर्मेघघोषे च ता-
त्कालिकोऽनध्याय इति विज्ञानेश्वरः । नारायणस्तु—

विद्युत्स्तनितवर्षेषु महोल्कानां च संप्लवे ।

आकालिकमनध्यायमेतेषु मनुरब्रवीदिति ।

मूलमुदाहृत्य विद्युदादित्रयस्य संध्याकालादन्यस्मिन् काले मिलिता-
नां त्रयाणामुत्पत्तौ, तथा महोल्कानां च संप्लवे विद्युदाद्यतरेण सह युगपदु-
त्पादे आकालिकं यत्र काले निमित्तमुत्पन्नं दिनान्तरीयतत्कालोत्पत्तिप-
र्यन्तम् । एतच्च वर्षाव्यातिरिक्तकाले द्रष्टव्यमिति व्याचख्यौ । युक्तं चैतत्
अन्यथा प्रादुष्कृतेष्वग्निषु तु इत्याद्यग्निमनुग्रन्थाऽऽसङ्गतिप्रसङ्गादिति सं-
ध्यागर्जितेप्याकालिकोऽनध्यायः । तदाह गौतमः—

स्तनयित्नुवर्षविद्युतश्च प्रादुष्कृताग्निष्विति ।

आकालिका इत्यनुवर्त्तते । स्तनयित्नुर्मेघशब्दः । प्रादुष्कृतेष्वग्निषु अग्निहोत्रहोमकाले, संध्यायामिति यावत् । प्रत्येकमाकालिका अनध्या-
येतव एते । यास्मिन् काले एते भवन्ति अपरेद्युस्तत्पर्यन्तकाल आकालः
तत्र भव आकालिकोऽनध्यायः । एतच्च प्रातःसंध्यास्तनिते । सायंसंध्या-
स्तनिते तु रात्रिमात्रं नाधीयीत । तदाह हारीतः— सायंसंध्यास्तनिते
रात्रिः प्रातःसंध्यास्तनितेऽहोरात्रमिति । इदमप्यपत्तौ वर्षाकाले तु प्रात-
श्चेद् गर्जवर्षादयः तदाहर्मात्रमनध्यायः । तदाह गौतमः— अहनृतौ
इति सायं तु सूर्योदयपर्यन्तं तदाह मनुः—

प्रादुष्कृतेष्वग्निषु तु विद्युत्स्तनितनिःस्वने ।

सज्योतिः स्यादनध्याय इति ।

सज्योतिरिति । प्रातश्चेद्यावदादित्यदर्शनं सायंतु यावन्नक्षत्रस्थि-
तिः । विद्युत्तु यदि नक्तं दृश्यते न संध्यायां तदाऽपररात्रपर्यन्तमनध्या-
यः ॥ तदाह गौतमः—विद्युति नक्तं चापरात्रादिति । यद्यह्नः तृती-
याद्भागादारभ्य विद्युत्प्रवर्त्तते न संध्यायां नापि नक्तं तदा सर्वरात्रमन-
ध्यायः । एतदाह गौतमः— त्रिभागादिप्रवृत्तौ सर्वं, सर्वमासर्वरात्रम्
गौतमः—उल्का विद्युत्समेत्यैकेषाम् । यथा विद्युत्यनध्यायस्तथोल्कायाम-
पीत्येकेषां मतमित्यर्थः । गौतमः— स्तनयित्नुपरारब्धे । अपराब्धे
यो गर्जः स विद्युत्समः । अपि प्रदोषेऽप्रदोषे भवन् स्तनयित्नुर्विद्युत्समः
अपररात्रादनध्यायहेतुः सर्वं नक्तमार्द्धरात्रात् । प्रथमाद्रात्रिभागादारभ्य
आर्द्धरात्रात्प्रवृत्तः स्तनयित्नुस्सर्वं नक्तमनध्यायहेतुः । अहश्चेत्सज्योतिः ।
अहनि चेत्स्तनयित्नुर्भवति तदा सकलं दिनमनध्याय इत्यर्थः । इदं च
प्रागपराब्धाद्गर्जे संति बोध्यमिति हरदत्तः । एवं च विज्ञानेश्वरोक्तं
तात्कालिकत्वमुक्तविशेषानाक्रान्तेऽपराब्धोत्तरकालीनगर्जे विद्युदाद्यमि-
लिते बोद्धव्यम् ॥ भुक्कार्द्रपाणिरिति ॥ नाधीयीतेति शेषः । अर्द्धरात्रे
मध्यमप्रहरद्वये इति विज्ञानेश्वरः ॥ रात्रेर्मध्यमदण्डदशके इति तु उदके

मध्यरात्रे चेति मनुव्याख्यायां नारायणः । निर्णयामृते तु द्वितीय-
यामस्यान्त्यघटिकाद्वयं तृतीययामस्याद्यघटिकाद्वयं चेति चतस्रो घटिका
महानिशाख्या अर्द्धरात्रः । तथाच बौधायनः—

महानिशा तु विज्ञेया मध्यं मध्यमयामयोः ।

तस्यां स्नानं न कुर्वीत स्वाध्यायं पितृतर्पणमिति ॥

मध्यं च कियदित्याकाङ्क्षायां स एवाह—

महानिशा तु विज्ञेया चतस्रो घटिकास्तथेति ॥

तथाच दण्डचतुष्टयमेव नाध्येयमिति सिद्धान्तितम् । अतिमारुत
इति ॥ अत्र विशेषमाह गौतमः— नाधीयीत वायौ दिवा पांसुहरे
कर्णश्राविणि नक्तमिति । पांसून् हरतीति पांसुहरः । अपांसुहरे तु
दिवा न दोषः । पांसुहरेपि रात्रौ न दोषः । कर्णाभ्यां श्रूयते इति
कर्णश्रावी । एवं भूते महाघोषे वायौ नक्तं नाधीयीतेत्यर्थः । एतेन
कर्णश्रावेऽनिले रात्रौ दिवा पांसुसमूहने ।

इति मनुरपि व्याख्यातः । सन्ध्यानीहारभीतिष्विति । सन्ध्य-
योर्नाधीयीत । तथा नीहारे भीतौ चेत्यर्थः । तथाच मनुः—

नीहारे वाणशब्दे च सन्ध्ययोरेव चोभयोरिति ।

धावतइति । त्वरितं गच्छतोऽनध्याय इत्यर्थः । शिष्टे चेति ।
तदनुज्ञावाधिरनध्यायः । तथाच मनुः— अतिथिं चाननुज्ञाप्येति ।
खरेत्यादि । खरादीनामारोहणे प्रत्येकमनध्याय इति विज्ञानेश्वरः ।
खरोष्ट्रयुक्तं यद्यानं शकटादीति मनौ नारायणः । इरिणं शून्यम् ।
उषरं मरुभूमिर्वेति । तात्कालिकान् निमित्तसमकालीनान् । गौतमः—
अभ्रदर्शने वापचौ वर्षत्तोरन्यत्र सोदकमेघस्य दर्शने नाधीयीतेत्यर्थः ।
मूत्रित उच्चारितः । सज्जातमूत्रेच्छो, निरुद्धमूत्रः । तथा उच्चारितः निरु-
द्धपुरीषः । कृतमूत्रपुरीषे तु विशेषं वक्ष्यति । वर्षति च । वर्षति
देवे तावन्नाधीयीत । एके वलीकं सन्तानम् । वलीकं गृहपटले । तत्र
वर्षधारा संतन्यते यथा तथा वर्षति सति नाध्येयमित्येके ॥ अन्या

नपि नित्यानाह नारदः—

अयने विषुवे चैव शयने बोधने हरेः ।

अनध्यायस्तु कर्त्तव्यो मन्वादिषु युगादिष्विति ॥

अयने मकरे, कर्कटे च । [विषुवे तुलामेषयोः] शयने आषाढ-
शुक्लद्वादश्यां बोधने कार्तिकशुक्लद्वादश्याम् । मन्वादिषु—

अश्वयुक्शुक्लनवमी कार्तिके द्वादशी तथा ।

तृतीया चैत्रमासस्य तथा भाद्रपदस्य च ॥

फाल्गुनस्य त्वमावास्या पुष्यस्यैकादशी तथा ।

आषाढस्यापि दशमी माघमासस्य सप्तमी ॥

श्रावणस्याष्टमी कृष्णा आषाढस्यापि पूर्णिमा ।

कार्तिकी फाल्गुनी चैत्री ज्यैष्ठी पञ्चदशी सिता ॥

मन्वन्तरादयश्चैते दत्तस्याक्षयकारका

इति मत्स्यपुराणोक्तास्वि त्यर्थः । अत्राष्टमी कृष्णेत्युपादानात्

द्वादस्यादयः शुक्ला गृह्यन्ते । युगादिष्विति ।

वैशाखमासस्य च या तृतीया नवम्यसौ कार्तिकशुक्लपक्षे ।

नभस्यमासस्य च कृष्णपक्षे त्रयोदशी पञ्चदशी च माघे ॥

इति विष्णुपुराणे ।

शुक्ला तृतीया वैशाखे प्रेतपक्षे त्रयोदशी ।

कार्तिके नवमी शुक्ला माघे दर्शश्च पूर्णि मेति ।

चोक्तास्वित्यर्थः ।

मनुः—

उपाकर्मणि चोत्सर्गे त्रिरात्रं क्षपणे स्मृतम् ।

अष्टकामु त्वहोरात्रमृत्वन्तासु च रात्रिष्विति ॥

उपाकर्मणि ज्यहमनध्यायः । उत्सर्गे तु ज्यहम् । पक्षिण्यहोरा-

त्राभ्यां सह विकल्प्यते । तथाच मनुरेव—

यथाशास्त्रं च कृत्वैवमुत्सर्गं छन्दसां बहिः ।

विरमेत्यक्षिणीं रात्रीं यद्वाप्येकमहर्निशम् ॥

अत ऊर्ध्वं तु छन्दांसि शुक्लेषु नियतः पठेत् ।

वेदाङ्गानि तु सर्वाणि कृष्णपक्षेषु संपठेदिति ॥

उपाकर्मानन्तरं विशेषमाहापस्तम्बः—श्रावण्यां पौर्णमास्यामध्याय-
मुपाकृत्य मासं प्रदोषे नाधीयीतेति । प्रदोषे रात्रेः प्रथमयामे ।
तथाच गौतमः—प्राधीतस्य च निशायां चतुर्मुहूर्त्तमिति । उपाकृ-
त्याध्येतुं प्रावृत्तः प्राधीतः “आदिकर्मणि क्तः कर्त्तरि च” इति क्तः । तस्य
निशायां चतुर्मुहूर्त्तं अष्टौ नाडिका अनध्याय इत्यर्थः । अष्टकास्विति ।
यद्यपि हेमन्तशिशिरयोश्चतुर्णामपरपक्षाणामष्टमीष्वष्टका इति मार्गशीर्ष-
भृतिमासचतुष्टये कृष्णाष्टर्मानामष्टकाश्राद्धदिनत्वं सूत्रे उक्तं तथापि
सप्तमी नवमीयुतास्ता एव तिस्रोऽष्टका इह ग्राह्याः । तथाच गौतमः—
तिस्रोष्टकास्त्रिरात्रकमन्त्यामेकेइति ॥ त्रिष्वपरपक्षेषु तिस्रोष्टकास्त्रिरात्रम-
नध्यायहेतवः । तदहः पूर्वद्युरपरद्युश्च । एके तु फाल्गुनस्थामपि मन्यन्ते
इत्यर्थः । हेमन्तशिशिरयोरित्युदात्तताश्चलायनसूत्रादिति भावः । यद्वा
अन्त्यामन्त्यामेवेत्यर्थः । तथाचाश्चलायनः । एकस्यां वेति । आ-
पस्तम्बोपि या माध्याः पौर्णमास्या उपरिष्ठादष्टमी ज्येष्ठी या संपद्यते
तामेकाष्टकेत्याचक्षत इति । ऋत्वन्तास्विति । यद्यपि चान्द्रमासघटितानामृत-
नामन्त्यासु रात्रिषु अनध्ययनं पर्वत्वादेव सिद्धं तथापि सौरमासद्वयकृता-
नामृतनामन्त्ये दिनेऽनध्ययनसिध्यर्थमिदमिति नारायणः । गौतमः—
कार्तिकी फाल्गुन्याषाढी पौर्णमासीति । त्रिरात्रमिति वक्ष्यमाणमनुषज्यते ।
उक्तपौर्णमासीरारभ्य त्रिरात्रमनध्यायः । तथाच तदुत्तरद्वितीयायामपि
नाध्येतव्यमिति फलितमिति माधवः । स्मृत्यर्थसारे च—आषाढी—
कार्तिकीफाल्गुनीसमीपस्थाद्वितीयासु चेति ॥ चातुर्मास्यद्वितीयास्वि-
त्यादिना उदाहरिष्यमाणेन वचनेनाप्ययमर्थो लभ्यते ॥ हरदत्तस्तु—
तिस्रः पौर्णमास्योऽनध्यायहेतवः । पौर्णमास्यनन्तरे तु अनध्याये मूलान्तरं
द्रष्टव्यमिति व्याचख्या ॥ याज्ञवल्क्यः—

व्यहं प्रेतेष्वनध्यायः शिष्यत्विगुरुबन्धुषु ।
 उपाकर्मणि चोत्सर्गे स्वशाखाश्रोत्रिये तथा ॥
 संध्यागर्जितानिर्घाते भूकम्पोल्कानिपातने ।
 समाप्य वेदं द्युनिशं आरण्यकमधीत्य च ॥
 पञ्चदश्यां चतुर्दश्यामष्टम्यां राहुसूतके ।
 ऋतुसंधिषु भुक्त्वा वा श्राद्धिकं प्रतिगृह्य च ॥
 पशुमण्डूकनकुलश्वाहिमाजार्मूषकैः ।
 कृतेऽन्तरे त्वहोरात्रं शक्रपाते तथोच्छ्रये इति ॥

स्वशाखेति ॥ स्वशाखाध्यायिनि प्रेते व्यहमनध्याय इत्यर्थः ।
 निर्घाते उत्पातध्वनौ । समाप्य वदेमिति । मन्त्रब्राह्मणयोरन्यतरस-
 माप्तावित्यर्थ इति विज्ञानेश्वरः । शाखासमाप्ताविति तु हरदत्तः ।
 द्युशब्दो दिवसपर्यायोपीति द्युभ्यां म इति सूत्रे न्यासकारः । राहु-
 सूतके चन्द्रसूर्योपरागे द्युनिशमनध्यायः । यत्तु व्यहं न कीर्त्तयेद्
 ब्रह्म राज्ञो राहोश्च सूतके इति मनूक्तं तद् ग्रस्तास्तमयविषयमिति वि-
 ज्ञानेश्वरः । राज्ञः चन्द्रस्य चकारो भिन्नक्रमः तेन सूर्यस्य च राहोः
 सकाशात् । सूते प्रसवे । राहुच्छायाभिभूतस्य पुनरुद्भव इति यावत् ।
 नतु राज्ञः सूतकमिति नृपमरणमुच्यते । लक्षणाप्रसङ्गात् । विषयस्थे च
 राजनि प्रेते इति गौतमेन तत्र सज्योतिरनध्याय इत्युक्तत्वाच्च । यद्यपि
 तत्र गृहस्थानामाशौचादेवानध्यायः सिद्धस्तथापि ब्रह्मचार्यर्थाभिदम् ।
 स्मृत्यर्थसारे तु ग्रहणे रात्रौ मोक्षे त्रिरात्रम् । दिवा मोक्षे त्रिरात्रम् ।
 दिवा मोक्षे व्यहमित्युक्तम् । गौतमस्तु-आकाशनिर्घातभूमिकम्पराहु-
 र्शानोल्का इत्याह । अत्र हरदत्तः-निर्घातोऽशनिपातः राहुदर्शनं ग्रहण-
 मिति व्याचख्यौ । ऋतुसंधिष्विति । ऋत्वन्तासु च रात्रिष्विति प्राग्व्या-
 ख्यातेन मनुवचनेन समानार्थाभिदम् । विज्ञानेश्वरस्तु-ऋतुसंधिगता-
 सु प्रतिपत्तिवति व्याचख्यौ । भुक्त्वा चेति । इदं चोत्सवविषयकम् ।
 तथाच गौतमः-ऊर्ध्वं भोजनादुत्सवे इति । उपनयनादावुत्सवे भो-

जनादूर्ध्वं तदहरनध्याय इति हरदत्तो व्याचख्यौ । श्राद्धभोजने त-
त्प्रतिग्रहे चेति विज्ञानेश्वरः । गौतमस्तु-श्राद्धिनामाकालिकम-
कृताश्राद्धिकसंयोगेपीति । अत्र हरदत्तः-श्राद्धी श्राद्धकर्त्ता नतु
भोक्ता । तत्र श्राद्धमनुष्ययज्ञभोजनेष्वहोरात्रमिति अहोरात्रस्योक्तत्वात् ।
यद्वा श्राद्धे केवलं भुक्तवन्ते नतु पित्र्याद्यर्थं पात्रतया । तेषां पूर्वोक्तो-
ऽहोरात्रः ॥ पित्राद्यर्थानां तु आकालिको बोध्यः । अकृतान्नम् आमन्त्रं
तदेव श्राद्धिकं श्राद्धे दीयमानं तत्प्रतिग्रहेपीत्यर्थ इति । एकोद्दिष्टे तु
त्रिरात्रम् । तदाह मनुः-

प्रतिगृह्य द्विजो विद्वान् एकोद्दिष्टस्य केतनम् ।

त्र्यहं न कीर्त्तयेत् ब्रह्म राज्ञो राहोश्च सूतके इति ॥

इदं च महैकोद्दिष्टविषयमिति स्मृत्यर्थसारे नारायणीये च ॥

यदा तु त्रिरात्रादूर्ध्वमपि गन्धलेपावनुवर्त्तते स तदा तत्क्षयपर्यन्तमन-
ध्याय इत्याह मनुः-

यावदेकानुद्दिष्टस्य लेपो गन्धश्च तिष्ठति ।

विप्रस्य विदुषो देहे तावद् ब्रह्म न कीर्त्तयेदिति ॥

पशुमण्डूकेति ॥ यत्पुनर्गौतमेनोक्तम् श्वनकुलसर्पमण्डूकमार्जा-
राणां त्र्यहमुपवासो विप्रवासश्चेति, तत्प्रथमाध्ययन एव बोध्यमिति
विज्ञानेश्वरः । हरदत्तोपि-

पशुमण्डूकमार्जारश्वसर्पनकुलेषु च ।

अन्तरागमने विद्यादनध्यायमहर्निशमिति ।

मनुवचनमुदाहृत्य इदं च धारणाध्ययनविषयम् । गौतमीयं तु
ग्रहणाध्ययनविषयमित्याह । शक्रपात इति । शक्रध्वजस्यावरोपणादिव-
से उच्छ्रयादिवसे चेत्यर्थः । कूर्मपुराणे-

श्लेष्मातकस्य छायायां शाल्मलेर्मधुकस्य च ।

कदाचिदपि नाध्येयं कौविदारकपित्थयोरिति ॥

गौतमः-नित्यमेके नगरे इति-मतभेदेनानध्ययनमाह । मनुस्तु

व्यवस्थामाह—

नित्यानध्याय एव स्याद् ग्रामेषु नगरेषु च ।

धर्मनैपुण्यकामानामिति ॥

व्रतसमापनमात्रेण विद्यामसमाप्यैव ये स्नास्यन्ति ते विद्यानिरपेक्षब्रह्मचारिधर्ममात्रानुरोधकत्वाद्धर्मनैपुण्यकामाः । ये तु विद्यां समाप्यैव स्नास्यन्ति ते विद्यानैपुण्यकामाः । तत्र प्राथमिकानां ग्रामेऽनध्यायो न तु द्वितीयानामिति नारायणः ॥ मनुः—

निर्घाते भूमिचलने ज्योतिषां चोपसर्जने ।

एतानाकालिकान् विद्यादनध्यायानृततावपीति ॥

उपसर्जने उपसर्गसूचके विकारे । युद्धच्छिद्रादावित्यर्थः ।

गौतमः—आचार्यपरिवेषणे ज्योतिषोश्चेति । आचार्यौ गुरुशुक्रौ तयोः परिवेषे ज्योतिषोः चन्द्रसूर्ययोश्च परिवेषे च तावत्कालं नाधीयीत । यद्वा परिवेषणमन्नोपहरणम् । आचार्यस्य गुरोः परिवेषणे नाधीयीतेति हरदत्तः । मनुः—

शयानः प्रौढपादश्च कृत्वा चैवावसक्थिकाम् ।

नाधीयीतामिषं जग्ध्वा सूतकान्नाद्यमेव चेति ॥

प्रौढपादइति पादे पादान्तराधायी । पीठाद्यासनार्पितपादो वेति हरदत्तः । वसक्थिकाम् उत्तरीयादिना पृष्ठेन सह जानुद्वयस्य वेष्टनम् । सूतकान्नाद्यं सूतकसंबन्धयन्नम् । एतच्चानध्ययनमाप्रायश्चित्तकरणादिति नारायणः । अन्नजरणान्तमिति तु स्मृत्यर्थसारे । मनुः—

न विवादे न कलहे न सेनायान्न संगरे ।

न भुक्तमात्रे नाजीर्णे न वमित्वा न सूतके ॥

रुधिरे च स्नुते गात्राच्छस्त्रेण च परिक्षतेइति ।

विवादे ऋणदानादिविप्रतिपत्तिशब्दश्रवणे । भुक्तमात्र इति । भुक्त्वाऽर्द्रपाणिरिति याज्ञवल्क्योक्तेन तुल्यार्थम् । अजीर्ण इति । जरणोचितकालेऽप्यन्नस्थाजरणे सतीत्यर्थः इति नारायणः । सोपपद-

तिथावनध्यायः । तथाच नारदीये—

अयने विषुवे चैव शयने बोधने हरेः ।

अनध्यायस्तु कर्त्तव्यो या च सोपपदा तिथिरिति ॥

सोपपदास्तिथयस्तु—

सिता ज्येष्ठद्वितीया च आश्विने दशमी सिता ।

चतुर्थी द्वादशी माघे एताः सोपपदाः स्मृता इति ॥

स्मृत्यर्थसारे—ऐन्द्रश्रवणद्वादशीमहाभरण्योश्च । अपरपक्षान्ते प्रेतद्वितीयायां रथसप्तम्यां च । शवानुगनपरिचरणेषु । आकाशे शव-
दर्शने वाहोरात्रम् । महागुरौ मृते द्वादशरात्रम् । असपिण्डे गुरौ त्रिरात्रम् ।
आचार्ये उपाध्याये च पक्षिणी । समानविद्ये सत्रह्यचारिणि च ।
आचार्यभार्यापुत्रशिष्येष्वहोरात्रम् । ऋत्विज्याज्यस्वयोनिसम्बन्धेषु चैवम् ।
अग्न्युत्पाते गोविप्रमृतौ त्रिरात्रम् । अयने विषुवे च पक्षिणी । अकाल-
वृष्टौ । आर्द्रादिज्येष्ठान्तादन्यत्राकालवृष्टिः । आरण्यमार्जारसर्पनकुल-
पञ्चनखादेरन्तरागमने त्रिरात्रम् । आरण्यश्वशृगालादिवानररजकादौ
द्वादशरात्रम् । खरवराहोष्ठादिचण्डालादिस्ततिकोदक्याशवादौ मासम् ।
गोगवयाजब्रह्मनास्तिकादौ त्रिरात्रम् । शशमेषश्वपाकादौ पण्मासम् ।
गजगण्डसारससिंहव्याघ्रमहापापिकृतधनादावब्दमनध्यायः । शोभनगृहे
शोभने दिने चानध्यायः । विवाहमौज्जीबन्धनप्रतिष्ठोद्यापनादिष्वास-
माप्तेः सपिण्डसगोत्राणामनध्यायः । यज्ञे चानुबन्ध्यान्तमृत्विजामाचा-
र्याणां च । एकानध्याययुग्मत्वे त्वन्त्यापररात्रेऽनध्यायः । अनध्याय-
युग्मे पूर्वदिनापररात्रौ चेत्येके ।

अभ्यङ्गस्नानकाले च महास्वेदेऽतिकम्पने ।

गोविप्ररोधने सर्वशब्देषु श्राद्धपङ्क्तिषु ॥

उदयेऽस्तमये चापि मुहूर्त्तत्रयगामि यत् ।

तद्दिनं तदहोरात्रं चानध्यायविदो विदुः ॥

केचिदाहुः कचिदेशे यावत्तद्दिननाडिकाः ।

तावदेव त्वनध्यायो न तन्मिश्रे दिनान्तरे इति ॥

निर्णयामृते श्लोकभीष्मः—

चातुर्मास्यद्वितीयासु मन्वादिषु युगादिषु ।

पक्षाधिकत्रयोदश्यां तस्या एवोत्तरा तिथिः ॥

दर्शस्पृक् चेद्वैव स्यादनध्यायः श्रुतावपीति ॥

पक्षेत्यादेरयमर्थः । द्वितीयादित्रयोदश्यन्तानामेकादशस्वाध्यायानां यदि तिथिद्वया त्रयोदश्यधिका भवति तस्यां नाध्येयम् । किञ्च यस्यास्त्रयोदश्या उत्तरा चतुर्दशी दिवैव दर्शं स्पृशति साप्यनध्यायः । श्रुतौ । श्रवणद्वादश्याम् । चातुर्मास्यद्वितीयाश्च गर्गोक्तः—

शृचाऊर्जे तपस्ये च यां द्वितीया विधुक्षये ।

चातुर्मास्यद्वितीयास्ताः प्रवदन्ति महर्षय इति ॥

विधुक्षये कृष्णपक्षे ।

अथ प्रदोषाः ।

उपाकरणानन्तरं मासं प्रदोषे नाधीयीतेति प्रागुक्तम् । प्रदोषश्च पूर्वरात्रिर्विवक्षिता इति माधवः । तथा माधवीये पुराणम्—

मेधाकामस्त्रयोदश्यां सप्तम्यां च विशेषतः ।

चतुर्थ्यां च प्रदोषेषु न स्मरेन्न च कीर्त्तयेदिति ॥

चतुर्थ्यादितिथिद्वैविध्ये त्वाह प्रजापतिः—

षष्ठी च द्वादशी चैव अर्द्धरात्रोननाडिका ।

प्रदोषे न त्वधीयीत तृतीया नवनाडिकेति

निर्णयामृते । गर्गोपि—

रात्रौ यामत्रयादर्वाक् सप्तमी या त्रयोदशी ।

प्रदोषः स तु विज्ञेयः सर्वकर्मविगर्हित इति ॥

रात्रौ नवसु नाडीषु चतुर्थी यदि दृश्यते ।

प्रदोषः स तु विज्ञेयो वेदाध्ययनगर्हित इति ।

स्मृत्यर्थसारे ॥

अनध्यायेष्वध्ययने प्रज्ञामायुः प्रजां स्त्रियम् ॥

ब्रह्मवीर्यं श्रियं तेजो निकृन्तति यमः स्वयम् ॥

मन्त्रवीर्यक्षयभयादिन्द्रो वज्रेण हन्ति च ।

ब्रह्मराक्षसता चान्ते नरकश्च भवेद् ध्रुवमिति ॥

पूर्वोक्तेष्वनध्यायेषु उच्चारणमेव निषिद्धं नतु चिन्तनमपि । अतएव

उदके चार्द्धरात्रे च विष्मूत्रस्य विसर्जने ।

उच्छिष्टश्राद्धभुक् चैव मनसापि न चिन्तयेद् ।

इति मनुचनव्याख्यायां नारायण आह—अत्र मनसा चिन्तनस्य निषेधादन्यत्र मनसा चिन्तने दोषाभावो गम्यत इति । तथा मानसमप्यशुचिरिति गौतमवाक्यं हरदत्तो व्याचख्यौ । अप्रयतः सन् मानसमप्यध्ययनं न कुर्यात् । एवं चान्येष्वनध्यायहेतुषु मानसमनिषिद्धं भवतीति ॥ मनुः—

वेदोपकरणे चैव स्वाध्याये चैव नैत्यके ।

नानुरोधोस्त्यनध्याये होममन्त्रेषु चैव हीति ॥

वेदोपकरणमङ्गोपाङ्गादि । अत्र विशेषः कूर्मपुराणे

अनध्यायस्तु नाङ्गेषु नेतिहासपुराणयोः ।

न धर्मशास्त्रेष्वन्येषु पर्वण्येतानि वर्जयेदिति ॥

स्मृत्यर्थसारे च—

चतुर्दश्यष्टमीपर्वप्रतिपद्वर्जितेषु तु ।

वेदाङ्गन्यायमीमांसाधर्मशास्त्राणि चाभ्यसेदिति ॥

तथा दुर्मेधसां विस्मृतिशीलानां च बहुवेदपाठिनां च वेदेऽप्यनध्यायसंकोच उक्तः ।

स्मृत्यर्थसारे —

चतुर्दश्यष्टमीपर्वप्रतिपद्वर्जितेषु सर्वदा ।

दुर्मेधसामनध्यायस्त्वन्तरागमनेषु च ॥

तथा विस्मृतिशीलानां बहुवेदप्रपाठिनामिति ॥

स्वाध्येये चेति । ब्रह्मयज्ञ इत्यर्थः । तथाच शौनकः—

नित्ये जपे च काम्ये च क्रतौ पारायणेपि च ।

नानध्यायोस्ति वेदानां ग्रहणे ग्राहणे स्मृत इत्यर्थः ॥

नित्यादावनध्यायो न किन्तु ग्रहणादावेवेत्यर्थः ।

स्मृत्यथसारे—

नित्ये नैमित्तिके कार्ये व्रतयज्ञक्रतौ तथा ।

प्रवृत्ते काम्यकार्ये च नानाध्यायाः स्मृतास्तथा ॥

देवतार्चनमन्त्राणां नानध्यायः कदा चनेति ॥

मनुः—

द्वावेव वर्जयेन्नित्यमनध्यायौ प्रयत्नतः ।

स्वाध्यायभूमिं चाशुद्रामात्मानं चाशुचिं द्विज इति ।

नित्यं नित्ये कर्त्तव्ये ब्रह्मयज्ञे । तथाच श्रुतिः—तस्य वा एतस्य

ब्रह्मयज्ञस्य द्वावनध्यायौ यदात्माऽशुचिर्यदेश इति । इत्यनध्यायप्रकरणम् ॥

अथ भिक्षाचर्या ।

याज्ञवल्क्यः—

ब्राह्मणेषु चरेद्भैक्ष्यमनिन्द्येष्वात्मवृत्तये ।

आदिमध्यावसानेषु भवच्छब्दोपलक्षिता ॥

ब्राह्मणक्षत्रियविशां भैक्षचर्या यथाक्रममिति ॥

ब्राह्मणेष्विति स्वस्वजातीयोपलक्षणम् । तथाच व्यासः—

ब्राह्मणक्षत्रियविशश्चरेयुर्भैक्ष्यमन्वहम् ।

सजातीयगृहेष्वेव सार्ववर्णिकमेव चेति ॥

अत्र सार्ववर्णिकमापाद्विषयम् । तथाच माधवीये भविष्य-

त्पुराणम्—

चातुर्वर्ण्यं चरेद्भैक्ष्यमलाभे कुरुनन्दनेति ॥

आपद्यपि शूद्रात्पक्कं न ग्राह्यम् । तदाहाङ्गिराः—

तस्मादामं ग्रहीतव्यं शूद्रादप्यन्ततोऽब्रवीदिति ।

अनापदि तु स्वजातिप्रशस्तेष्वेव भैक्ष्यमाहरेत् । तदाह मनुः—

वेदयज्ञैरहीनानां प्रशस्तानां स्वकर्मसु ।

ब्रह्मचार्याहरेद्भैक्ष्यं गृहेभ्यः प्रयतोऽन्वहमिति ॥

क्वचिदपवादमाह स एव—

गुरोः कुले च भिक्षेत न ज्ञातिकुलबन्धुषु ।

अलाभे त्वन्यगेहानां पूर्वं पूर्वं परित्यजेत् ॥

सर्वं वापि चरेद् ग्रामं पूर्वोक्तानामसंभवे ।

नियम्य प्रयतो वाचमभिशस्तांश्च वर्जयेदिति ॥

यत्तु

मातरं वा स्वसारं वा मातुर्वा भगिनीं निजाम् ।

याचेत भिक्षां प्रथमं या चैनं न विमानयेदिति ॥

तदुपनयनाङ्गभिक्षाविषयम् । तच्च भैक्ष्यं भोजनपर्याप्तमेवाहर्त्तव्यं

नत्वधिकम् । तदाह यमः—

आहारमात्रादधिकं न कचिद् भैक्ष्यमाहरेत् ।

युज्यते स्तेयदोषेण कामतोऽधिकमाहरन्निति ॥

हारीतः—लोहे मृन्मये वा पात्रे भुञ्जीतेति ॥ आपस्तम्बः—

भुक्त्वा स्वयममत्रं प्रक्षालयेदिति । तच्च भैक्ष्यं गुर्वनुज्ञापुरःसरं भोक्त-

व्यम् । तदाहतुर्मनुयमौ—

समाहृत्य तु तद्भैक्षं यावदर्थममायया ।

निवेद्य गुरवेऽश्वीयादाचम्य प्राङ्मुखः शुचिरिति ॥

गुर्वसंनिधौ तद्भार्यादिभ्यो निवेदयेत् । तदाह गौतमः—निवेद्य

गुरवेऽनुज्ञातो भुञ्जीतासंनिधौ गुरोः तद्भार्यापुत्रसब्रह्मचारिभ्य इति ॥

याज्ञवल्क्यः—

कृताग्निकार्यो भुञ्जीत वाग्यतो गुर्वनुज्ञया ।

अपोशानक्रियापूर्वं सत्कृत्यान्नमकुत्सयन् इति ॥

यद्यपि प्रागेव उभयोरग्निकार्यं विहितम् । “ अग्निकार्यं ततः

कुर्यात्संध्ययोरुभयोरपी ” ति । तथापि संध्याकाले कथंचिदाग्निकार्यस्य कालान्तरविधानार्थमिदम् । न पुनस्तृतीयप्राप्त्यर्थम् । सत्कृत्येति । सत्कारश्च हारीतेन दर्शितः— भैक्ष्यमवेक्षितं पर्याग्निकृतमादित्यदर्शितं गुरवे निवेदितमनुज्ञातं अमृतसंमितं प्राहुर्यदश्नाति ब्रह्मचारी ब्रह्मासिद्धि-मवाप्नोतीति ॥

याज्ञवल्क्यः—

ब्रह्मचर्ये स्थितौ नैकमन्नमद्यादनापदि ।

ब्राह्मणः काममश्नीयात् श्राद्धे व्रतमपीडयन् ॥

अनापदि व्याध्याद्यभावे । ब्राह्मण इति । क्षत्रियादेः श्राद्ध-भोजनव्युदासार्थम् ।

तथाच मनुः—

राजन्यवैश्ययोश्चैव न तत्कर्म प्रचक्षत इति ॥

श्राद्ध इत्युपलक्षणम् । तथाच मनुः—

व्रतवद्देवदैवत्ये पित्रे कर्मण्यथर्षिवदिति ।

ऋषिवद् वानप्रस्थवत् । एते मुन्यन्नाशनमभिप्रैतीति नारायणः । व्रतमिति । मधुमांसादि परिहरन्नित्यर्थः । ब्रह्मचर्यकालावधिमाह याज्ञवल्क्यः—

प्रतिवेदं ब्रह्मचर्यं द्वादशाब्दानि पञ्च वा ॥

ग्रहणान्तिकमित्येकइति ॥

यमः—

वसेद् द्वादशवर्षाणि चतुर्विंशतिमेव वा ।

षट्त्रिंशतं वा वर्षाणि प्रतिवेदं व्रतं चरेदिति ॥

मनुः—

षट्त्रिंशदाब्दिकं चर्यं गुरौ त्रैवेदिकं व्रतम् ।

तदर्धिकं पादिकं वा ग्रहणान्तिकमेकमेव चेति ।

वेदत्रयाध्ययनार्थं व्रतं ब्रह्मचर्याश्रमधर्मरूपं चर्यं चरणीयम् ।

तथाच प्रतिवेदं द्वादशाब्दानामिति फलितम् ॥ यस्तु चतुरो वेदानध्येतुं शक्तः तस्याष्टचत्वारिंशदिति बाध्यम् ॥ यथाऽऽपस्तम्बः—उपेतस्याचार्यकुले ब्रह्मचारी वासोष्टाचत्वारिंशद्ब्रह्मस्रान् इति । एवं चार्थवर्णसूयी-निष्कर्षत्वादेतद्व्रतेनैव व्रतासिद्धिरिति । नारायणोक्तौ मूलं मृग्यम् । तदधिकमित्यादि । प्रतिवेदं षाट्वार्षिकं त्रैवार्षिकं वेत्यर्थः । तदेतत्संगृहीतं दीपिकायाम्—

प्रतिवेदं ब्रह्मचर्यं वर्षाणि द्वादशाथवा ।

षट्त्रीणि ग्रहणान्तं वेति ॥

ब्रह्मचारी द्विविधः । उपकुर्वाणको, नैष्ठिकश्च ॥ उपकुर्वाणकस्य धर्मा उक्ताः । नैष्ठिकस्य तूच्यन्ते । तत्र मनु—

यदि त्वात्यन्तिको वासो रोचेत स्वगुरोः कुले ।

युक्तः परिचरेदेनमाशरीरविमोक्षणात् ॥

आचार्ये तु खलु प्रेते गुरुपुत्रे गुणान्विते ।

गुरुदारे सपिण्डे वा गुरुवद् वृत्तिमाचरेत् ॥

एतेष्वविद्यमानेषु स्थानासनविहारवान् ॥

प्रयुञ्जानेग्निशुश्रूषां सादयेद्देहमात्मन इति ॥

एतच्च सद्वृत्तब्राह्मणगुर्वादिविषयम् ।

तथा च मनुः—

नाब्राह्मणे गुरौ शिष्यो वासमात्यन्तिकं चरेत् ।

ब्राह्मणे वाननूचाने काङ्क्षन् गतिमनुत्तमामिति ॥

स्थानासनविहारवानिति । स्थानमङ्गुष्ठाग्रादिना नियतमूर्धाव-स्थानम् । आसनं नियमेनोपवेशनम् । विहारो भ्रमणम् । एतैस्तपोविशेषमभिप्रेतीति नारायणः । अग्निशुश्रूषामिति । सा च हारीतशङ्ख-लिखितयमैर्निर्हृषिता । यज्ञियाः । समिध आहृत्य संमार्जनोपले-पनोद्बोधनसमूहनसमिन्वनपर्यग्निकरणपरिक्रमणोदस्थापनहोमस्तोत्रनम-स्कारादिभिरग्निं परिचरेद्वाग्निमधितिष्ठेन्न पञ्चचां कर्षेन्न मुखेनोपध-

मेन्नापश्चाग्निं च युगपद्द्वारयेन्नाजीर्णभुक्तो नोच्छिष्टो वाभ्यादध्यात् ॥
 विविधैर्हविर्विशेषैराग्ने यैरहरहमग्निमिन्धेदामन्य गच्छेदागत्य निवे-
 दयेत् तन्मनाः शरीरोपरमान्ते ब्रह्मणः सायुज्यं गच्छतीति ॥ स्फुटं
 चैतन्माधवीये । वसिष्ठः—ब्रह्मचार्याचार्यं परिचरेदाशरीरविमो-
 क्षणात् । आचार्यं च प्रेतेऽग्निं परिचरेत् संयतवाक् चतुर्थषष्ठाष्टमकाल-
 भोजी जटिलः शिखा जटो वेत्युपक्रस्य त्रिन्होभ्युपेयादपइत्याह ।
 त्रिषवणस्नानी स्यादित्यर्थः ॥ यत्तु दक्षवचनम्—

प्रातर्मध्यान्हयोः स्नानं वानप्रस्थगृहस्थयोः ।

यतेस्त्रिषवणस्नानं सकृत्तु ब्रह्मचारिण इति ॥

तदुपकुर्वाणकविषयम् । यदपि अपामुपस्पर्शनमेके गोदानादिति
 गौतमवाक्येन गोदानव्रतानन्तरमेव स्नानम् । ततः प्राक् दीक्षितवदिति
 नित्यस्नानस्यानुष्ठानमुक्तं तदप्युपकुर्वाणकविषयमेव बोध्यम् । यत्तु

कुब्जवामनजात्यन्धक्लीवपङ्ग्वार्त्तरोगिणाम् ।

व्रतचर्या भवेत्तेषां यावज्जीवं न संशयइति ।

विष्णुवचनान्नौष्टिकत्वं कुब्जादिमात्रविषयकमिति । तन्न । च-
 त्वार आश्रमा इत्युपक्रस्य यमिच्छेत्तमावसेदिति वसिष्ठेनोच्यमानस्य
 गृहस्थताया ऐच्छिकत्वस्यासंगत्यापत्तेः । भविष्यत्पुराणेपि—

गार्हस्थ्यमिच्छन् भूपाल कुर्याद्दारपरिग्रहम् ।

ब्रह्मचर्येण वा कालं नयेत्संकल्पपूर्वकम् ॥

वैखानसो वापि भवेत्परिव्राड्यवेच्छयेति ॥

वैखानसो वानप्रस्थः । तस्माद्रागिविषयकं गार्हस्थ्यम् ॥ विष्णु-
 वाक्यं तु नीरागमात्रोपलक्षकमिति । नैष्टिकत्वं तु ब्राह्मणस्यैव नतु
 क्षत्रियादेः ।

एवं चरति यो विप्रो ब्रह्मचर्यमविप्लुतः ।

स गच्छत्युत्तमं स्थानं नचेह जायते पुनरिति ।

मनुवाक्ये विप्रपदेन क्षत्रियादिव्युदासादिति नारायणः ।

एतच्च नैष्ठिकब्रह्मचर्यं कलौ न कार्यम् । कलिवर्ज्येषु परिगणनात् ।
कलिवर्ज्यानि च प्रसङ्गात्प्रदर्श्यन्ते । तत्र माधवीये ब्रह्मपुराणम्-
दीर्घकालं ब्रह्मचर्यं धारणं च कमण्डलोः ।

गोत्रान्मातृसपिण्डात्तु विवाहो गोवधस्तथा ॥

नराश्वमेधौ मद्यं च कलौ वर्ज्यं द्विजातिभिरिति ॥

दीर्घकालमिति । नैष्ठिकब्रह्मचर्यमित्यर्थ इति दीपिकाकारः ।

अन्ये तु अष्टाचत्वारिंशद्वर्षाणि इत्याद्यपि कलौ निषिध्यत इत्याहुः ।
कमण्डलुधारणम् । अथ कमण्डलुचर्यामुपदिशन्तीत्यादिबौधायनोक्तेति-
कर्त्तव्यताकम् । सोदकं च कमण्डलुमित्यनेन स्नातकस्य विहितं
मृन्मयकरकधारणम् । गोत्रात् स्वगोत्रोत्पन्नायाः पितृष्वसुः । मा-
तृसपिण्डाद् मातुलात् । यः श्रुतिस्मृतिसदाचारैर्मातुलकन्यापरिणयः
प्राप्तः सोऽनेन कलौ निषिध्यते । तेन मातुलस्य सुतामूढ्वेत्यादीनि वच-
नानि कलिषिष्याण्येव । अत एव व्यासेन कलिनिन्दाप्रक्रमे-

तृतीयां मातृतः कन्यां तृतीयां पितृतस्तथा ।

शुल्केन चोद्वहिष्यन्ति विप्राः पापविमोहिताः-

इत्युक्तम् । मातृतो मातृपक्षे । कूटस्थात्तृतीयां मातुलमुतां
पितृतः पितृपक्षे तृतीयां पैतृष्वस्त्रेयीमित्यर्थः । एतेन कृष्णार्जुनादीनां
मातुलकन्यापरिणयोपि युगान्तरीयत्वान्न विरुध्यते । आधुनिकानां तु
तदाचारोऽनाचार एव । अतएव बौधायनेन पञ्चधा विप्रतिपत्तिर्द-
क्षिणत इत्युपक्रम्य यथैतदनुपेतेन सह भोजनं स्त्रिया सह भोजनं पर्यु-
षितभोजनं मातुलपितृष्वसृदुहितृगमनं इत्यनाचारत्वमेव प्रतिपादित-
मिति । गोवधो मधुपर्कादौ । मद्यं गौडीमाध्व्यादिरूपं क्षत्रियवैश्ययो-
र्निषिध्यते । न ब्राह्मणस्य । नित्यं तन्निषेधात् । न पैष्टी । सर्वेषु
तन्निषेधात् । क्रतुरपि ।

देवराच्च सुतोत्पत्तिः दत्ता कन्या न दीयते ।

देवरात् । चकारात्सपिण्डात् सगोत्राद्वा सुतोत्पत्तिः । “अपुत्रां

गुर्वनुज्ञात ” इत्यादिवाक्यैर्विहिता । कलौ नेत्यनुषज्यते । देवरात् सुतो-
त्पत्तेश्च वाग्दत्ताविषयता । यावद्वक्ष्यमाणत्वात् निषेधोऽपि तद्विषयक एव
बोध्यः । दत्तेति

पुरा पुरुषसम्भोगान्मृते देयेति केचन ।

ऋतावदृष्टे कन्यैव पुनर्देयेत्यादिना पुनर्देयतयोक्ता संस्कृता कन्या
अक्षतयोनिः पुनः कलौ न देयेत्यर्थः । दत्ताशब्दस्य ऊढापरत्वं च
वचनान्तरादध्यवसीयते । तथाच माधवीये पुराणम्—

ऊढायाः पुनरुद्धाहं ज्येष्ठांशं गोवधं तथा ।

कलौ पञ्च न कुर्वीत भ्रातृजायां कमण्डलुमिति ॥

ज्येष्ठांशमिति । ज्येष्ठस्य विंश उद्धारः । सर्वद्रव्याच्च यद्वरमि-
त्यादिनोक्तमित्यर्थः । बृहन्नारदीये—

समुद्रयातुः स्वीकारः कमण्डलुविधारणम् ।

द्विजानामसवर्णासु कन्यासूपगतं तथा ॥

देवराच्च सुतोत्पत्तिर्मधुपर्के पशोर्वधः ।

मांसदानं तथा श्राद्धे वानप्रस्थाश्रमस्तथा ॥

दत्ताक्षतायाः कन्यायाः पुनर्दानं परस्य च ।

दीर्घकालं ब्रह्मचर्यं नरमेधाश्वमेधकौ ॥

महाप्रस्थानगमनं गोमेधश्च तथा मखः ।

इमान् धर्मान् कलियुगे वर्ज्यानाहुर्मनीषिण इति ॥

समुद्रे नौकादिना यो याति तस्य समुद्रयानम्, ब्राह्मणस्य न्या-
सापहरणमित्यादिबौधायनोक्तप्रायश्चित्तकरणेपि अन्यैः स्वीकारः
व्यवहारः । तदुक्तम्—

द्विजस्याब्धौ तु नौयातुः शोधितस्यापि संग्रह इति ।

उपगतं विवाहः ।

असवर्णासु कन्यासु विवाहश्च द्विजातिषु ।

इति वचनात् । मांसदानं मांसपरिवेषणम् ।

शौचञ्च पात्रशुद्धिश्च श्रद्धा च परमा यदि ।
अनन्ततृप्तिकृच्छ्राद्धे एतत्सर्वं नचामिषम् ॥
यस्तु प्राणिवधं कृत्वा मांसैस्तर्पयते पितॄन् ।
सोऽविद्वांश्चन्दनं दग्ध्वा कुर्यादङ्गारविक्रयम् ॥
क्षिप्त्वा कूपे यथाकिञ्चिद्वाऽत आदातुमिच्छति ।
पतत्यज्ञानतः सोऽपि मांसेन श्राद्धकृत्तथा । इति
बृहत्पराशरस्मरणात् ॥

अक्षता गोपशुश्चैव श्राद्धे मांसं तथा मधु ।
देवरात्रि सुतोत्पत्तिः कलौ पञ्च विवर्जयेदिति ।

निगमवचनाच्च महाप्रस्थानगमनम् । आशरीरपातमुत्तरदिग्गमनम् ।

तथान्येपि धर्मज्ञसमयप्रमाणकत्वेन साधवदीपिकाकारादिभिः संशु-
द्धीताः

विहितान्यपि कर्माणि धर्मलोपभयाद् बुधैः ।
समापने, निवृत्तानि साधवभावात्कलौ युगे ॥
आततायिद्विजाग्रयाणां धर्मयुद्धेन हिंसनम् ।
सत्रदीक्षा च सर्वेषां कमण्डलुविशारणम् ॥
सौत्रामण्यामपि सुराग्रहणस्य च संग्रहः ।
अग्निहोत्रहवण्याश्च लेहो लोढापरिग्रहः ॥
वृत्तस्वाध्यायसापेक्षमघसंकोचनं तथा ।
प्रायश्चित्तविधानञ्च विप्राणां मरणान्तिकम् ॥
संसर्गदोषस्तेयान्यमहापातकनिष्कृतिः ।
वरातिथिपितृभ्यश्च पशूपाकरणक्रिया ॥
दत्तौरसेतरेषान्तु पुत्रत्वेन परिग्रहः ।
सवर्णान्याङ्गनादुष्टैः संसर्गः शोधितैरपि ॥
अयोनौ सङ्ग्रहे वृत्ते परित्यागो गुरुस्त्रियाः ।
परोद्देशात्मसन्त्याग उच्छिष्टस्यापि वर्जनम् ॥

प्रतिमाभ्यर्चनार्थाय सङ्कल्पश्च सधर्मकः ।
 अस्थिसंचयनादूर्ध्वं अङ्गस्पर्शनमेवच ॥
 शामित्रं चैव विप्राणां सोमाविक्रयणं तथा ॥
 षड्भुक्तानशने चान्नहरणं हीनकर्मणः ।
 शूद्रेषु दासगोपालकुलमित्रार्धसीरिणाम् ॥
 भोज्यान्नता गृहस्थस्य तीर्थसेवातिदूरतः ।
 शिष्यस्य गुरुदारेषु गुरुवद् वृत्तिशीलिता ॥
 आपद्दृष्टिर्द्विजाग्न्याणां अश्वस्तनिकता तथा ।
 प्रजार्थं तु द्विजाग्र्याणां प्रजारणिपरिग्रहः ॥
 ब्राह्मणानां प्रवासित्वं मुखाग्निधमनक्रिया ।
 बलात्कारादिदुष्टस्त्रीसंग्रहो विधिचोदितः ॥
 यतेस्तु सर्ववर्णेषु भिक्षाचर्या विधानतः ।
 नवोदके दशाहं च दक्षिणा विधिचोदिता ॥
 ब्राह्मणादिषु शूद्रस्य पचनादिक्रियापि च ।
 भृग्वग्निपतनैश्चैव वृद्धादिमरणं तथा ॥
 गोतृप्तिशिष्टे पयसिं शिष्टैराचमनक्रिया ।
 पितापुत्रविरोधेषु साक्षिणां दण्डकल्पनम् ॥
 यत्र सायंगृहत्वं च सूरिभिस्तत्त्वदर्शिभिः ।
 एतानि लोकगुण्यर्थं कळेरादौ महात्मभिः ॥
 निर्वर्तितानि कर्माणि व्यवस्थापूर्वकं बुधैः ।
 समयश्चापि साधूनां प्रमाणं वेदवद्भवेदिति ॥

अस्यार्थः, जनमेजययज्ञसमापने सति विहितान्यपि कानि चि-
 त्कर्माणि कलौ निर्वर्तितानि । तदनुष्ठानयोग्यसाधुपुरुषाभावात् ।
 आततायिनामुद्यतशस्त्रादीनां द्विजाग्र्याणां विप्राणां “ ब्राह्मणं वा
 बहुश्रुतमाततायिनमायान्तं हन्यादेवे ” त्यादिना विहितं संमुखमकूट-
 शस्त्रेण मारणम् । सत्रे आसनोपाधिचोदिते सप्तदशावराश्चतुर्विंशति-

परमाः सत्रमासीरन्नित्यादिना विहिते दीक्षाः । सुराग्रहणस्य सुराग्र-
हणकर्तुः, संग्रहो व्यवहारः । अग्निहोत्रं हूयते यया स्रुचा सा वैकङ्कती
अग्निहोत्रहवणी, तस्या नित्यं होमानन्तरं हुतावाशिष्टप्राशनार्थं लेहः
जिहया आस्वादनम् । कथंचिच्छीढायाः पुनः परिग्रहः ।

चेदाग्नियुक्तविप्रस्य त्र्यहमाशौचमिष्यते ।

इत्यादिना देवलादिभिस्तु आशौचसंकोचः । कामकृते महा-
पातकादौ मरणान्तिकं यत्प्रायश्चित्तम् ।

न तस्य निष्कृतिर्दृष्टा भृग्वग्निपतनादृते ।

इत्यादिनोक्तं तस्य विधानमुपदेशः । तदाह मनुः—

प्रतिपूर्वमनिर्देश्यं प्राणान्तिकमिति स्थितिरिति ।

स्वयमेव धर्मशास्त्राद् ज्ञात्वाऽन्यापदेशेन पृष्ट्वा वा तदनुष्ठानं न
निवार्यत इति भावः । संसर्गादोषः पतितसंसर्गेण पातित्यम् ।
“संवत्सरेण पतति पतितेन सहाचर” न्नित्यादिना प्रतिपादितम् । तथाच
पराशरः— कलौ पतितकर्मणेति । एतेन संसर्गः शोधितैरपीत्या-
दिना शोधितसंसर्गस्यापि निषेधमधिगम्य पतितसंसर्गे दोषाभावोक्ति-
र्विरुद्धयेतेति परास्तम् । पातित्यानभ्युपगमेपि दोषाभ्युपगमात् । एतच्च
आसनाच्छयनाद्यानात्संभाषात्सहभोजनात् ।

संक्रामन्ति हि पापानि तैलविन्दुरिवाम्भसीति ।

पराशरवचनव्याख्यावसरे माधवाचार्यैः स्फुटीकृतम् । स्तेयान्य-
स्मिन् महापातके निष्कृतिः ॥ इदं च रहस्यप्रायश्चित्तविषयकमिति केचि-
त् । अतएव पराशरे नवमाध्याये तस्मात्प्रकाशयेत्पापमित्युक्तिरपि
संगच्छत इत्याहुः । वरातिथिभ्यां मधुपर्कं, पितृभ्यः श्राद्धे । दत्तः—
मातृपितृभ्यां, तदन्यतरेण वा । “पुत्रं प्रतिग्रहीष्यन् बन्धूनाहूय
राजनि निवेद्य निवेशनस्य मध्ये व्याहृतिभिर्हुत्वा अदूरबान्धवं बन्धुस-
निकृष्ट एव प्रतिगृह्णीयात्” इत्यादिवसिष्ठोक्तविधिना पुत्रीकृतः । औरसो
धर्मपत्नीजः । ताभ्यामितरेषाम् । सवर्णान्या असवर्णा या अङ्गनास्ता-

भिर्दुष्टैः तत्संपृक्तैः कृतप्रायश्चित्तैरपि संसर्गः । अयोनाविति । युगान्तरे तु योनौ अयोनौ वा संसर्गे सति परित्याग इति गम्यते । परेषां गो-
ब्राह्मणस्यादीनामुद्देशेन तदापद्विमोक्षार्थं प्राणत्यागः “गवार्थे ब्राह्म-
णार्थे वा सद्यः प्राणान् परित्यजे” दित्यादिनोक्तः । उच्छिष्टस्यापि वर्जन-
मिति । स्वमुच्छिष्टमुच्छिष्टोपहतं चेत्यादिवसिष्टाद्युक्तम् । इयमेव प्रतिमा
यावज्जीवं पूजनीयेत्येवमादिः संकल्पः ।

ततः सञ्चयनादूर्ध्वमङ्गस्पर्शो विधीयते

इत्यादिना विहितोऽङ्गस्पर्शः । शभिन्नं यज्ञे स्वयं पशुप्रमाणम् ।

षण्णां भक्तानामनशनम् । उपवासत्रयम् । तस्मिन्

बुभुक्षितस्यहं स्थित्वा धान्यमब्राह्मणाद्धरेत्

इत्यादिस्मृत्या ।

तथैव सप्तमे काले भक्तानि षडनश्नता ।

अश्वस्तननिधानाय हर्त्तव्यं हीनकर्मणः

इति मनुस्मृत्या च विहितमन्नहरणम् ॥ आपद्भृत्तिरिति ॥ आपदि

क्षत्रादिवृत्तिभिर्जीवनम् । विप्राणां संततिजीवनाय जातारणिपरिग्रहः ।

प्रवासित्वम्, सर्वदा प्रवासशीलता । मुखेनोपधमेदग्निमित्यादिना वि-

हितं मुखेनाग्निधमनम् । अभिनवोदके दशाहवर्जनम् ।

“दशरोत्रण शुध्येत भूमिष्ठं च नवोदकं” मित्यादिनोक्तं दशाहमित्युक्त्या ।

काले नवोदकं शुद्धं न पिबेच्च ज्यहं च तत् ।

अकाले तु दशाहं स्यात्पीत्वानाद्यादहर्निशम् ॥

इति स्मृत्युक्तस्य दशाहप्रतिषेधस्यैवम्प्रतिप्रसवो नतु ज्यहप्रतिषे-
धस्येति दर्शयति । “गुरवे तु वरं दत्त्वे” त्यादिनोक्ता स्नानार्थं गुरुदक्षिणा ।

आर्याधिष्ठिता वा शूद्राः संस्कर्तारः स्युः इत्याद्यापस्तम्बोक्तं ब्राह्म-

णगृहे शूद्रस्य पाचकत्वम् । गोतृप्त्यधिके जले शिष्टानामाचमनकरणम्

शुचिगोतृप्तिकृतोयमिति प्राप्तम् । पितृपुत्रविरोधे तु साक्षिणां त्रिपणो

दम इत्युक्तम् । संन्यासिनां यत्र सायङ्कालस्तत्रैवावस्थानम् । यत्र

सायं गृहो मुनिरित्यनेनोक्तम् । एतानि सर्वाणि निर्वर्तितानि इत्यन्वयः ।
संन्यासिपद्धतौ व्यासः—

चत्वार्यब्दसहस्राणि चत्वार्यब्दशतानि च ।

कलेर्यदा गमिष्यन्ति तदा त्रेतापरिग्रहः ॥

संन्यासस्तु न कर्त्तव्यो ब्राह्मणेन विजानतेति ।

अत्र त्रेतापरिग्रह इति वदता सर्वाधानमेव निषिध्यते ।

अतएव लौगाक्षिः—

अर्धाधानं स्मृतं श्रौतस्मार्त्ताग्न्योस्तु पृथक्कृतिः ।

सर्वाधानं तयोरैक्यकृतिः पूर्वयुगाश्रितेति ॥

युगस्य पूर्वं पूर्वयुगं कलेः पूर्वभाग इत्यर्थः । अर्धाधानमपि
यावद्वर्णवेदविभागं कार्यम् । तदाह देवलः—

यावद्वर्णविभागोस्ति यावद्वेदः प्रवर्त्तते ।

संन्यासं चाग्निहोत्रं च तावत्कुर्यात्कलौ युगे इति ॥

यद्यपि संन्यासस्य चतुश्चत्वारिंशच्छताब्दाऽवधिकत्वं व्यासेनो-
क्तं तथापि गौणकालोऽनेन समर्प्यत इति केचित् । त्रिदण्डैकदण्डाभिप्रा-
येण व्यवस्थेत्यपरे । सामान्यतः श्रुतस्य व्यासवाक्येनोपसंहार-
इत्यन्ये इति कलिनिषिद्धानि । तदेवं नैष्ठिकब्रह्मचर्यस्य कलौ निषि-
द्धत्वादुपकुर्वाणत्वमेवाश्रित्य वेदाध्ययनं कर्त्तव्यमिति स्थितम् ॥

तच्चाध्ययनमुपाकर्मप्रभृत्येवेति प्रसङ्गात्तन्निर्णय उच्यते । तत्र
गृह्यम्—अथाध्यायोपाकरणमोषधीनां प्रादुर्भावे श्रवणेन श्रावणस्य
पञ्चम्यां हस्तेन वेति । अस्यार्थः, अधीयन्त इत्यध्याया वेदाः
तेषामुपाकरणं प्रारम्भः श्रावणमासस्य श्रवणेन श्रवणायुक्ते काले
“नक्षत्रेण युक्तः कालः” इत्यणो “लुबविशेष” इति लुप् । “नक्षत्रे च लु-
पी” ति सप्तम्यर्थे तृतीया । पञ्चम्यामिति । श्रावणस्येति सम्बध्यते ।
श्रावणमासस्य पञ्चमी यदा हस्तसंयुक्ता भवति तदा वेत्यर्थः । इदं च
कालद्वयम् ओषधिप्रादुर्भावे सति बोध्यम् ॥ याज्ञवल्क्यः—

अध्यायानामुपाकर्म श्रावण्यां श्रवणेन वा ।

हस्तेनौषधिभावे वा पञ्चम्यां श्रावणस्य तु ॥

ओषधिप्रादुर्भावे सति श्रावणमासस्य श्रवणं पूर्णिमा हस्तश्च
शाखाभेदेन व्यवस्थिताः । यदि तु तत्र ग्रहसंक्रान्ती स्यातां तदा श्रा-
वणस्य शुक्लपञ्चम्यां कार्यम् । अथवा श्रावणशुक्लपक्षवर्तिन्यां यस्यां
कस्याञ्चिद्धस्तान्वितायां तिथा इति दीपिकादिवहुग्रन्थसम्मतोर्थः ।
अतएव स्मृत्यर्थस्यारेपि-कस्मिंश्चिद्दिने इत्युक्तम् । अत्र पञ्चम्यामि-
ति पक्षो बह्वृचादिभिर्ग्राह्यः । यजुर्वेदिनां तु मध्ये वाजसनेयिभिरेव
ग्राह्यः । संक्रान्तिर्ग्रहणं वेत्यादिवक्ष्यमाणस्मृतिमहार्णववचनबला-
दिति दीपिकादौ स्थितम् ॥ ओषधिप्रादुर्भावविरहे तु भाद्रपदे का-
र्यम् । तथा बह्वृचपरिशिष्टकारिका—

अध्यायानामुपाकर्म श्रावणे श्रवणेन तु ।

तन्मासे हस्तयुक्तायां पञ्चम्यां वा तदिष्यते ॥

अवृष्ट्यौषधयस्तस्मिन् मासे तु न भवन्ति चेत् ।

तदा भाद्रपदे मासे श्रवणेन करोति तदिति ॥

श्रवणनक्षत्रखण्डे तु विशेषमाह व्यासः—

धनिष्ठासंयुते कुर्याच्छ्रावणं कर्म यद्भवेदिति ।

स्मृतिमहार्णवे—

संक्रान्तिर्ग्रहणं वापि पौर्णमास्यां यदा भवेत् ।

उपाकृतिस्तु पञ्चम्यां कार्या वाजसनेयिभिरिति ॥

गर्गः—

पर्वण्यौदयिके कुर्युः श्रावणीं तैत्तिरीयकाः ।

बह्वृचाः श्रवणे कुर्युः ग्रहसंक्रान्तिवर्जित इति ॥

अत्र तैत्तिरीयकपदमन्येषामपि यजुःशाखिनामुपलक्षणम् । तेषां
कालान्तराविधानादिति निर्णयामृते । दीपिकायान्तु—यदि पौर्ण-
मासीपूर्वाङ्गरूपमात्रं कर्मकालं दिनद्वयेपि न व्याप्नोति व्याप्नोति

वा तदा निर्णयार्थं प्रवर्त्तमानमिदं वचनं तैत्तिरीयका इति विशेषोपादानात्तन्मात्रपरम् । इतरे तु याजुषाः पूर्वत्रैव कुर्युरिति सिद्धान्तितम् । यत्तु

श्रावणी दुर्गनवमी दुर्वा चैव हुताशनी ।

पूर्वाविद्धा तु कर्त्तव्या शिवरात्रिर्वेलेर्दिनम् ।

इति वचनं तद्वापिकाकारमते-तैत्तिरीयकभिन्नयाजुषपरमिति स्पष्टमेव । निर्णयामृतकारमते-तु श्रावण्यां विधीयमानं हिरण्यगर्भ-पवित्रारोपणमेतस्य विषयः । उपाकर्माङ्गभूतमाभ्युदयिकश्राद्धं वेति तैरेव व्याख्यातम् । सिंहस्थिते सवितरि या अमावास्या तदन्ते चान्द्र-मासे या पौर्णमासी सा श्रावणी । तथाच हरदत्तः—

मेषादिस्थे सवितरि यो यो दर्शः प्रवर्त्तते ।

चान्द्रमासास्तत्तदन्ताश्चैत्राद्या द्वादश स्मृताः ।

तेषु या या पौर्णमासी सा सा चैत्र्यादिका स्मृता ॥

कादाचित्केन योगेन नक्षत्रस्येति निर्णय इति ॥

कात्यायनः—

अर्धरात्रादधस्ताच्चैत् संक्रान्तिग्रहणं तदा ।

उपाकर्मन कुर्वीत परस्ताच्चन्न दोषकृदिति ॥

बृहस्पतिः—

नर्मदोत्तरभागे तु कर्त्तव्यं सिंहयुक्तके ।

कर्कटे संस्थिते भानावुपाकुर्यात्तु दक्षिणे इति ॥

इदं सर्वशाखासाधारणमिति केचित् । अन्ये तु यान् प्रति सिंहे विधानमस्ति तान् प्रत्येव नर्मदोत्तरभागरूपदेशविधिपरं पूर्वार्द्धम् । तैरेव तर्हि दक्षिणे कथं कर्त्तव्यमित्याकाङ्क्षायां उत्तरार्द्धप्रवृत्तिरित्याहुः । एतेन वेदोपाकरणे प्राप्ते कुलीरे संस्थिते रवौ ।

उपाकर्म न कर्त्तव्यं कर्त्तव्यं सिंहयुक्तके ॥

इति माधवोदाहृतं स्मृत्यन्तरमपि व्याख्यातम् । आद्यमते सर्व-शाखासाधारण्येन नर्मदोत्तरभागे कर्कटनिषेधाभिप्रायत्वात् । द्वितीयमते

तु छन्दोगान् प्रति सिंहे कर्त्तव्यमिति विधिः, कुलीरे न कर्त्तव्यमित्यनुवादः । तथाच गर्गः—

सिंहे रवौ तु पुष्यक्षे पूर्वाह्णे विचरेद्बहिः ।

छन्दोगा मिलिताः कुर्युस्तसर्गं स्वस्वच्छन्दसाम् ।

शुक्लपक्षे तु हस्तेन उपाकर्मापराह्निकमिति ।

सिंहे रवावित्येतद् उत्सर्गोपाकर्मभ्यां संबध्यते ।

यत्तु कश्यपवचनम्—

गुरुशुक्रतिरोधाने वर्जयेच्छ्रुतिचोदितम् ।

इत्याह भगवानत्रिः श्रावणं तु विशेषत इति ॥

तत्प्रथमोपाकर्मविषयम् । तदुक्तं संग्रहे—

गुरुभार्गवयोर्मौढ्ये बाल्ये वा वार्द्धकेषु वा ।

तथाधिमाससंसर्गमलमासादिषु द्विजाः ॥

प्रथमोपाकृतिर्न स्यात्कृतं कर्म विनाशकृदिति ॥

अधिमासादिष्विदं कर्मात्तरत्र कर्त्तव्यमित्याह पराशरः—

उपाकर्म तथोत्सर्गं प्रसवाहोत्सवाष्टकाः ।

मासवृद्धौ परे कार्याः वर्जयित्वा तु पैतृकमिति ॥

परे उत्तरे मासि कार्या इत्यर्थः । प्रसवाहोत्सवो जातेष्टिः ॥

कात्यायनः—

उत्कर्षः कालवृद्धौ स्यादुपाकर्मादिकर्मणि ।

अभिषेकाब्दवृद्धीनां न तूत्कर्षो युगादिष्विति ॥

यत्तु ऋष्यशृङ्गचनम्—

दशहरासु नोत्कर्षः चतुर्ष्वपि युगादिषु ।

उपाकर्म महाषष्ठ्याद्येतदिष्टं वृषादित इति ॥

तच्छन्दोगविषयम् । तेषां हि कालवृद्धावपि सिंहार्क एवोपाकर्म ।

तथाच तद्विषये सिंहे रवावित्यादिगर्गवचनं प्रागुदाहृतम् । यदा पुनः श्रावणीप्रौष्ठपद्योः शुक्रास्तमयादिना प्रतिबन्धः तदानीमाषाढ्यां कर्त्तव्यम् ।

तदुक्तं कूर्मपुराणे—

श्रावणस्य तु मासस्य पौर्णमास्यां द्विजोत्तमाः ।

आषाढ्यां प्रौष्ठपद्यां वा वेदोपाकरणं स्मृतमिति ॥

अत्र च सर्वशाखाधिकरणन्यायेन कर्मैक्ये स्थिते वेदोपाकरणम-
नूय मासमात्रं विधीयते, पौर्णमास्यामित्यवयुत्यानुवाद इति नि-
र्णयामृते, माधवीये च । दीपिकादौ तु—बौधायनीयैरेवाषाढा
ग्राह्या, श्रावण्यां पौर्णमास्यामाषाढ्यां वोपाकृत्येति बौधायनोक्तेर्गृ-
ह्यानुसारेण व्यवस्थौचित्यादिति स्थितम् । माधवस्तु—आषाढादिषु
त्रिष्वपि मासेषु पूर्णिमाश्रवणहस्ताः शाखाभेदेन व्यवस्थिताः ॥

तदाह गोभिलः—

पर्वण्यौदयिके कुर्युः श्रावणीं तैत्तिरीयकाः ।

बहुचाः श्रवणर्क्षे तु हस्तर्क्षे सामवेदिन इति ॥

अत्रौदयिक इति पर्वादिषु सर्वत्र सम्बध्यते । पर्वण औदयिकत्वे

विशेषमाह स एव—

श्रावणी पौर्णमासी तु सङ्गवात्परतो यदि ।

तदा त्वौदयिकी ग्राह्या नान्या त्वौदयिकी भवेदिति ॥

परिशिष्टे—

धनिष्ठाप्रतिपद्युक्तं त्वाष्ट्रऋक्षसमन्वितम् ।

श्रावणं कर्म कुर्वीत ऋग्यजुःसामपाठका इति ॥

त्वाष्ट्रऋक्षसमन्वितमिति । चित्रासंयुक्तहस्त इत्यर्थः ।

गोभिलः—

अध्यायानामुपाकर्म कुर्यात्काले उपराह्लके ।

पूर्वाह्णे तु विसर्गः स्यादिति वेदविदो विदुरिति ॥

याजुषाणां तु विशेषमाह प्रचेताः—

भवेदुपाकृतिः पौर्णमास्यां पूर्वाह्ण एव त्विति ॥

इदं च ब्रह्मचारिधर्मः । उपाकृत्याधीयीतेति ग्रहणाध्ययनाङ्गत्व-

प्रतीतेः । ग्रहणाध्ययने च ब्रह्मचारिण एव । “वेदमधीत्य स्नाया ” इति स्नानात् प्राचीनत्वावगमात् । यदा तु व्रतानि वा पारं नीत्वेति स्मृतिबलाद्वेदमसमाप्यैव स्नाति तदा गृहस्थस्यापि ग्रहणाध्ययनेऽधिकारसंभवादस्त्येवोपाकर्म । अत एव शौनकः—समावृत्तो ब्रह्मचारिकल्पेन यथान्यायमितरे जायोपेत इत्येक इति । अधीयीतेत्यनुवर्त्तते । येन नियमविशेषेण युक्तो ब्रह्मचार्यधीते तेनैव नियमेन समावृत्तो ऽप्यधीयीत । समावृत्तादितरे ब्रह्मचारिणस्तु यथान्यायं स्वविध्युक्तप्रकारेणाधीयीरन् । तथा जायोपेतो गृहस्थोपि ब्रह्मचारिवन्नियमोपेतोऽधीधीतेति । अतएव मनु, याज्ञवल्क्यस्मृत्योर्गृहस्थधर्मप्रकरणे उपाकर्मणः पाठः संगच्छते इति माधवाचार्याः । एवं च ब्रह्मचारी, तथा समावृत्तो ऽप्यकृतविवाहः, तथा कृतविवाहोऽपीति, त्रयो ग्रहणाध्ययनं कुर्वन्तस्तदङ्गभूते उपाकर्मण्यधिकारिण इति माधवनिबन्धे फलितोऽर्थः । दीपिकाविवरणे तु—समावृत्तशौनकवचनं जायोपेयीत्येके इति पठित्वा समावृत्तः सन् जायोपेयी गृहस्थः, इतरे ब्रह्मचारिणः, तथा चोभयेधिकारिण इति व्याख्यातम् । हरदत्तस्तु—उपाकृत्याधीयीतेत्यत्र न ग्रहणाध्ययनमात्रस्य ग्रहणं किंतु वेदोच्चारणस्याध्यापनपारायणादिसाधारणस्य । तदन्तं चेदं प्रतिसंवत्सरमनुष्ठेयम् । श्रवणादि-वार्षिकमिति गौतमस्मरणात् । तथा च सकलब्रह्मचारिगृहस्थसाधारणमिदम् । तत्र न मांसं भुञ्जीतेत्यादिगौतमोक्तनियमः अध्यापकस्य, व्रतमात्रस्नातकस्याध्येतुश्च । तत्राप्यध्यापकस्य ऋतुद्वयं मासद्वयं चाशक्त्यपेक्षं वैकल्पिकं ब्रह्मचर्यम् । प्रवचनयुक्तो वर्षाशरदि मैथुनं वर्जयेदित्यापस्तम्बोक्तेः । द्वैमास्यो वा नियम इति गौतमोक्तेश्च । व्रतस्नातकस्याध्येतुस्तु ग्रहणान्तं ब्रह्मचर्यम् । ऋतुगमनं तु पाक्षिकमिति सिद्धान्तयित्वा तत्र प्रमाणत्वेन समावृत्त इत्यादिवाक्यं जायोपेयीत्येके इति पठित्वा ब्रह्मचारिकल्पेनेति प्रसक्तस्य स्त्रीसङ्गनिषेधस्य प्रति-प्रसवोऽयं पाक्षिकऋतौ जायोपेयीति व्याचख्यौ । “उपाकृत्य यथाविधि

युक्तश्छन्दांस्यधीयीतेति'ति मनुग्रन्थव्याख्यायां नारायणोप्येवम् ।
युक्तं चैतत् ।

समावृत्तोऽप्यधीयानो मधुमांसादि वर्जयेत् ।

ऋतुस्नातोपगनं समावृत्तस्य मन्वते ॥

इति कारिकानुगुण्याच्च । तथाच नृसिंहकृते प्रयोगरत्ने
गोभिलः—

उपाकर्मोत्सर्जनं च वनस्थानामपीष्यते ।

धारणाध्ययनाङ्गत्वाद् गृहिणां ब्रह्मचारिणामिति ॥

कात्यायनः—

प्रत्यब्दं यदुपाकर्म सोत्सर्गं विधिवद् द्विजैः ।

क्रियते छन्दसां तेन पुनराप्यायनं भवेत् ॥

अयातयामैश्छन्दोभिः यत्कर्म क्रियते द्विजैः ।

क्रीडमानैरपि सदा तत्तेषां सिद्धिकारणम् ॥

उत्सर्जनं च वेदानामुपाकरणकर्म च ।

अकृत्वा वेदजप्येन फलं नाप्नोति मानव इति ॥

तस्मादाश्रमत्रयेऽपीदमावश्यकमिति स्थितम् । इदं च कर्म वृद्धि-
श्राद्धपूर्वकं कर्त्तव्यमिति वृद्धिश्राद्धप्रकरणे वृत्तिकृन्नारायणः ।

अत्रेति कर्त्तव्यतामाह काष्ण्णजिनिः—

उपाकर्मणि चोत्सर्गे यथाकालं समेत्य तु ।

ऋषीन् दर्भमयान् कृत्वा पूजयेत्तर्पयेत्तत इति ॥

व्यासः—

ऋषीणामर्चनं सर्वं कर्त्तव्यं च निवीतिनेति ॥

गालवः—

कृत्वा यज्ञोपवीतानि नवानि वसुधाधिप ! ।

हुत्वाग्नौ गुरवे दत्वा पितृभ्यो धारयेत्तत इति ॥

पितृभ्यो दत्वा स्वयं धारयेदित्यर्थः ॥

काष्णीजिनिः-

वेदारम्भणतः पूर्वं सक्तुप्राशनतः परम् ।

नवयज्ञोपवीतानि दद्याद्वै धारयेत्तत इति ॥

दानफलं चोक्तं वायुपुराणे-

उपाकर्मणि विप्रेभ्यो दद्याद्यज्ञोपवीतकम् ।

आयुस्मान् जायते तेन कर्मणा मानवो भुवीति ॥

ब्रह्मचारिणं प्रति विशेष उक्तः कालादर्शो-

मौञ्जीं यज्ञोपवीतं च नवं दण्डं च धारयेत् ।

कटिसूत्रं चैव नवं नवं वस्त्रं तथैव चेति ॥

कारिकायाम्-

पश्चादग्नेस्तु दर्भेषु प्रागग्नेषूपविश्य च ।

आसिच्याऽपः शरावादौ दर्भीस्तत्र निधाय च ॥

प्रागग्रदर्भगर्भीस्ते कुर्युर्ब्रह्माञ्जलीनथ ।

सव्याहृतिं जपत्युच्चैः सावित्रीं ब्रह्मयज्ञवत् ॥

त्रिरभ्यस्येयुरोङ्कारं व्याहृतीश्चात्र कर्मणीति ॥

नित्यब्रह्मयज्ञे हि यद्यपि सावित्र्या एवाभ्यासः, नतु व्याहृतीनाम्

ओंपूर्वा व्याहृतीस्तिस्रः समस्तास्तु सकृद्वदेत् ।

पच्छस्त्वर्ध्वविशः सर्वा सावित्रीं त्रिवदेत्तथा ॥

इति कारिकाकारवचनात् । तथापीह कर्मणि व्याहृतीरप्यभ्य-

स्येयुरिति ब्रह्मयज्ञाद्विशेषो बोध्य इत्यर्थः ॥ इत्युपाकर्मनिर्णयः ॥

अथोत्सर्जनम् ।

मनुः-

पुण्ये तु छन्दसां कुर्याद्बहिरुत्सर्जनं द्विजः ।

माघशुक्लस्य वा प्राप्ते पूर्वाह्ने प्रथमेऽहनीति ॥

यदा श्रावण्यामुपाकर्म तदा पुष्यमासस्य शुक्लप्रतिपदि पूर्वाह्ने,

यदा प्रौष्ठपद्यामुपाकर्म तदा माघस्येति व्यवस्थितो विकल्पः ।

श्रावण्यां प्रौष्ठपद्यां वाप्युपाकृत्य यथाविधि ।
युक्तश्छन्दांस्यधीयीत मासान् विप्रोऽर्धमञ्चमान्
इति मनुनैवाक्तत्वात् ॥

याज्ञवल्क्यः—

पौषमासस्य रोहिण्यामष्टकायामथापि वा ।
जलान्ते छन्दसां कुर्यादुत्सर्गं विधिवद्बहिरिति ॥
अष्टकायां कृष्णाष्टम्याम् । बहिः ग्रामाद्बहिः । जलान्ते जल-
समीपे । गोभिलः—

छन्दोगा मिलिताः कुर्युः प्रातरौत्सर्गिकीं क्रियाम् ।

अपराह्णे त्र्युपाकर्म पुष्यहस्तर्क्षयोर्द्विजा इति ।

हस्तर्क्षेऽपराह्णे उपाकर्म पुष्ये प्रातरुत्सर्जनं छन्दोगाः कुर्युरित्यर्थः ।

इदं च सिंहस्थे सवितरि बोध्यम् । सिंहे रवौ तु पुष्यर्क्षे इत्यादिपूर्वोदाहृत-
गर्गवचनात् । कदाचित् भाद्रपदेपि । तथाच परिशिष्टे—

मासे प्रौष्ठपदे हस्तात्पुष्यः पूर्वो भवेद्यदा ।

तदा च श्रावणे कुर्यादुत्सर्गं छन्दसां द्विज इति ॥

बौधायनः—श्रावण्यां पौर्णिमास्यामाषाढ्यां वोपाकृत्य तैष्यां मा-
घ्यां वोत्सृजेदिति ॥ कात्यायनः—

उपाकृत्योदगयने ततोऽधीयीत धर्मवित् ।

उत्सर्गश्चेत्तथा तिष्यतिथ्यां प्रौष्ठपदेऽपि चेति ॥

आश्वलायनैस्तु माघ्यामुत्सर्जनं कार्यम् । तथाच गृह्यम्—

मध्यमाष्टकायामिति ॥ कारिका च—

अध्यायोत्सर्जनं माघ्यां पौर्णिमास्यां विधीयते इति ॥

अनुकल्पः स्मर्यते खादिरगृह्ये—

पुष्ये तूत्सर्जनं कुर्यादुपाकर्म दिनेऽथवेति ॥

श्रुतिश्च—

“यः स्वाध्यायमधीतेब्द”मिति । एवमुत्सृष्टस्यापि पुनरध्ययनं प्रागु-

पाकरणात् कालविशेषे विदधाति मनुः—

अतः परं तु छन्दांसि शुक्लेषु नियतः पठेत् ।
वेदाङ्गानि समस्तानि कृष्णपक्षेषु संपठेदिति ॥

कारिकायाम्—

अत आरभ्य षण्मासान् षडङ्गानि त्वधीयते ।
शुक्ले वेदमधीयीत कृष्णेऽङ्गानीति केचन ॥

इत्युत्सर्जनम् ।

प्रासाङ्गिकं समाप्य क्रमप्राप्तं व्रतचतुष्टयं प्रस्तूयते । तच्च यद्यपि
प्रतिशाखं गृहेषूक्तं तथाप्याश्वलायनानां दिङ्मात्रमुच्यते । तत्र श्रीध-
रीये नृसिंहः—

तिथिनक्षत्रवारांशवर्गोदयनिरीक्षणम् ।

चौलवत्सर्वमाख्यातं सगोदानव्रतेषु च ॥

द्विजानां व्रतबन्धस्तु स्वाध्यायेषु प्रशस्यते ।

रिक्ताविष्टिविवर्ज्येषु महानाम्निकमेव चेति ॥

अत्र महानाम्नीमहाव्रतोपनिषद्ब्रतगोदानाख्यं चतुष्टयं महा-
नाम्निकशब्देन विवक्षितं प्राणभृदुपदधातीतिवदिति तद्व्याख्यातारः ।
तत्र जन्मप्रभृति त्रयोदशे वर्षे महानाम्नीव्रतम् । चतुर्दशे महाव्रतम् ।
पञ्चदशे उपनिषद्व्रतम् । षोडशे गोदानम् । महानाम्न्यादिव्रतेषु लुप्तेषु
तारतम्येन त्रीन् षट् द्वादश वा कृच्छ्रान् कृत्वा पुनर्व्रतं प्रारभेतेति
स्मृत्यर्थसारे ॥

अथ समावर्त्तनम् ।

तत्र याज्ञवल्क्यः—

गुरवे तु वरं दत्त्वा स्नायीत तदनुज्ञया ।

वेदं व्रतानि वा पारं नीत्वा ह्युभयमेव वा ॥

वरम्, अभिलषितं यथाशक्ति दत्त्वा स्नायात् । अशक्तं प्रत्याह
तदनुज्ञयेति । अदत्तवरोपीति भावः । तथाच गृह्यम्—विद्यान्ते गुरुमर्थेन

निमन्त्र्य कृतानुज्ञस्य वा स्नानमिति । वेदं व्रतानि वेत्यनेन स्नातक-
त्रैविध्यं दर्शितम् । वेदं पारं नीत्वेत्यत्रार्थावगतिरपि विवक्षिता । तथाच
कूर्मपुराणम्—

वेदं, वेदौ, तथा वेदान्, वेदान् वा चतुरो द्विजः ।

अधीत्य चाधिगम्यार्थं ततः स्नायाद्यथाविधीति ॥

व्रतमात्रस्नातकेनाप्यारण्यकमधीत्यैव समावर्त्तितव्यम् ।

तथाच कारिकाकारः—

वेदं व्रतानि वा पारं नीत्वा ह्युभयमेव वा ।

व्रतपक्षेपि शब्दार्थमारण्याध्ययने कृते इति ॥

शब्दार्थमक्षरग्रहणार्थं न त्वर्थज्ञानापेक्षापि अनुष्ठानानुपयोगात् ।
विरक्त्युत्तरकालं साधनचतुष्टयसम्पन्नं प्रत्युत्तरमीमांसाप्रवृत्तेः । पूर्वो-
क्तं कूर्मपुराणवचनं तु कर्मकाण्डार्थज्ञानपरमिति भावः । तदेतदभि-
संधायाहुर्मूले—

वेधानधीत्य यत्नेन पाठतो ज्ञानतस्तथा ।

समावर्त्य सवर्णां तु लक्षण्यां स्त्रियमुद्बोधेदिति ॥

ज्ञानत इति । षडङ्गेतिहासपुराणादिष्वपि नियमविधिसत्त्वात्तदुप-
ष्टम्भेन कर्मकाण्डार्थं निश्चित्येत्यर्थः । पात्रे मदालसाप्रसङ्गे—

साङ्गं च सव्रतं चैव वेदमावर्त्तयेद् द्विजः ।

एतन्मुख्यमतो न्यूनं तद्वौणामिति कथ्यते इति ॥

ब्रह्मचारिधर्मलोपे तु तत्प्रायश्चित्तं कृत्वा समावर्त्तनं कार्यम् । प्राय-
श्चित्तं च ऋग्विधाने शौनकेनोक्तम्—

‘ तं वोधिया ’ जपेन्मन्त्रं लक्षं चैत्रे शिवालये ।

ब्रह्मस्वकीयधर्मेषु न्यूनं चेत्पूर्णमेव तदिति ॥

महानान्यादिव्रतचतुष्टयलोपे त्वाह शौनकः—

व्रतानि विधिवत्कृत्वा स्वशाखाध्ययनं चरेत् ।

अकृत्वाभ्यस्यते येन स पापी विधिघातकः ॥

प्रत्येकं कृच्छ्रमेकैकं चरित्वाज्याहुतीः शतम् ।

हुत्वा चैव तु गायत्र्या स्नायादित्याह शौनक इति ॥

यस्य ब्रह्मचर्यावस्थायां सपिण्डादिमरणं तेन समावर्त्तनानन्तरं
त्रिरात्रमाशौचं कार्यम् । तदाह मनुः—

आदिष्टी नोदकं कुर्यादाव्रतस्य समापनात् ।

समाप्ते तूदकं कृत्वा त्रिरात्रमशुचिर्भवेदिति ॥

आदिष्टी व्रतादेशयोगाद् ब्रह्मचारी । उदकं तिलाज्जलिम् । एतच्च
पित्रादिव्यतिरिक्तविषयकमित्यादि आशौचप्रकरणे वक्ष्यते ।

इति समावर्त्तनम् ॥

अथ स्नातकव्रतानि ।

तत्राश्वलायनः—तस्यैतानि व्रतानि भवन्ति । न नक्तं स्नायात्
न नग्नं स्नायात् न नग्नां स्त्रियमीक्षेत अन्यत्र मैथुनात् । वर्षति न
धावेत् । न वृक्षमारोहेत् । न कूपमवरोहेत् । न बाहुभ्यां नदीं तरेत् ।
न संशयमभ्यापयेतेति । तस्यैतानीति वचनं न नक्तं स्नायामिति
संकल्पयेदित्येवमर्थम् । अत एव कारिकायाम्—

ततः संकल्पयेन्नक्तं न स्नायीत्युत्तराण्यपीत्युक्तम् । ततः होमस-
माप्त्यनन्तरं मेखलाविसर्गात्प्राक् व्रतान्तराण्याह याज्ञवल्क्यः—

न स्वाध्यायविरोध्यर्थमीहेत न यतस्ततः ।

न विरुद्धप्रसङ्गेन संतोषी च भवेत्सदा ॥

राजान्तेवासियाज्येभ्यः सीदन्निच्छेद्धनं क्षुधा ।

दम्भिर्हैतुकपाखण्डिवकवृत्तींश्च वर्जयेत् ॥ २ ॥

शुक्लाम्बरधरो नीचकेशश्मश्रुनखः शुचिः ।

न भार्यादर्शनेऽश्रीयान्नैकवासा न संस्थितः ॥ ३ ॥

न संशयं प्रपद्येत नाकस्मादप्रियं वदेत् ।

नाहितं नानृतं चैव न स्तेनः स्यान्न वार्द्धुषी ॥ ४ ॥

दाक्षायणी ब्रह्ममूत्री वेणुमान् सकमण्डलुः ।

कुर्यात्प्रदक्षिणं देवमृद्धोविप्रवनस्पतीन् ॥ ५ ॥
 नतु मेहेन्नदीच्छायावर्त्मगोष्ठाम्बुभस्मसु ।
 न प्रत्यग्न्यर्कगोसोमसंध्याम्बुस्त्रीद्विजन्मनः ॥ ६ ॥
 नेक्षेतार्कं न नग्नां स्त्रीं नच संमृष्टमैथुनाम् ।
 नच मूत्रं पुरीषं वा नाशुची राहुतारकाः ॥ ७ ॥
 'अयं मे वज्र'इत्येव सर्वं मन्त्रमुदीरयन् ।
 वर्षत्यप्रावृतो गच्छेत् स्वपेत्प्रत्यक्क्षिरा नच ॥ ८ ॥
 ष्ठीवनासृक्सकृन्मूत्ररेतांस्यप्सु न निक्षिपेत् ।
 पादौ प्रतापयेन्नाग्नौ न चैनमपि लब्धयेत् ॥ ९ ॥
 जलं पिवेन्नाञ्जलिना न शयानं प्रबोधयेत् ।
 नाक्षैः क्रीडेन्न धर्मघनैर्व्याधितैर्वा न संविशेत् ॥ १० ॥
 विरुद्धं वर्जयेत्कर्म प्रेतधूमं नदीतरम् ।
 केशभस्मतुषाङ्गारकपालेषु च संस्थितिम् ॥ ११ ॥
 नाचक्षीत धयन्तीं गां नाद्भारेण विशेत् कचित् ।
 न राज्ञः प्रतिगृह्णीयाल्लुब्धस्योच्छास्त्रवर्त्तिनः ॥ १२ ॥
 प्रतिग्रहे सूनिक्रिध्वजिवेश्यानराधिपाः ।
 दुष्टा दशगुणं पूर्वात्पूर्वादेते यथाक्रमम् ॥ १३ ॥
 देवर्त्विक्स्नातकाचार्यराज्ञां छायां परस्त्रियाः ।
 नाक्रामेद्रक्तविष्मूत्राष्टीवनोद्वर्त्तनानि च ॥ १४ ॥
 विप्राहिंसत्रियात्मानो नावज्ञेयाः कदा चन ।
 आमृत्योः श्रियमाकाङ्क्षेन्न कंचिन्मर्मणि स्पृशेत् ॥ १५ ॥
 दूरादुच्छिष्टविष्मूत्रपादाम्भांसि समुत्सृजेत् ।
 श्रुतिस्मृत्युदितं कर्म नित्यं कर्म समाचरेत् ॥ १६ ॥
 गोब्राह्मणानलान्नानि नोच्छिष्टो न पदा स्पृशेत् ।
 न निन्दाताडने कुर्यात् पुत्र शिष्यं च ताडयेत् ॥ १७ ॥
 कर्मणा मनसा वाचा यत्नाद्धर्मं समाचरेत् ।

अस्वर्ग्यं लोकविद्विष्टं धर्ममप्याचरेन्नतु ॥ १८ ॥
 मातृपित्रतिथिभ्रातृजामिसंबन्धिमातुलैः ।
 वृद्धबालातुराचार्यैः वैद्यसंश्रितबान्धवैः ॥ १९ ॥
 ऋत्विक्पुरोहितापत्यभार्यादाससनाभिभिः ।
 विवादं वर्जयित्वा तु सर्वान् लोकान् जयेत् गृही ॥ २० ॥
 पञ्चपिण्डाननुद्धृत्य न स्नायात्परवारिषु ।
 स्नायान्नदीदेवखातहृदप्रस्रवणेषु च ॥ २१ ॥
 परशय्यासनोद्यानगृहयानानि वर्जयेत् ।
 अदत्तान्यग्निहीनस्य नान्नमद्यादनापदि ॥ २२ ॥
 कदर्यवद्धचौराणां क्लीबरङ्गावतारिणाम् ।
 वैणाभिशस्तवार्द्धुज्यगणिकागणदीक्षिणाम् ।
 चिकित्सकातुरक्रुद्धपुंश्चलीमत्तविद्विषाम् ।
 क्रूरोग्रपतितव्रात्यदाम्भिकोच्छिष्टभोजिनाम् ॥ २४ ॥
 अवीरास्त्रीस्वर्णकारस्त्रीजितग्रामयाजिनाम् ।
 शस्त्रविक्रयिकर्मारतुन्नवायश्चट्तिनाम् ॥ २५ ॥
 नृशंसराजरजककृतघ्नवधजीविनाम् ।
 चैलधावसुराजीवसहोपपतिवेश्मनाम् ॥ २६ ॥
 पिशुनानृतिनोश्चैव तथा चाक्रिकवन्दिनाम् ।
 एषामन्नं न भोक्तव्यं सोमविक्रयिणस्तथा ॥ २७ ॥
 शूद्रेषु दासगोपालकुलमित्रार्द्धसीरिणः ।
 भोज्यान्ना नापितश्चैव यश्चात्मानं निवेदयेदिति ॥ २८ ॥
 अस्यार्थः, स्वाध्यायविरोधिनमर्थं नेहेत । एतेन
 सर्वान् परित्यजेदर्थान् स्वाध्यायस्य विरोधिनः ।

इति मूलमपि व्याख्यातम् । यतस्ततः अविदिताचाराश्च । विरु-
 द्धमयाज्ययाजनादि । प्रसंगो गीतादिः । विरुद्धं च प्रसंगश्चेति समा-
 हारद्रुद्धः । तथाच मनुः-

नेहेतार्थान् प्रसङ्गेन न विरुद्धेन कर्मणा ।

न विद्यमानेष्वर्थेषु नार्थ्यामपि यतस्तत इति ॥

अत्र प्रसङ्गेन प्रकृष्टसङ्गेन । अत्यन्ततत्परतया नेहेतेति नारा-
यणः । अत्र प्रकरणे नञ् पर्युदासार्थः । व्रतानीमानि धारयेदिति
मनुना व्रतशब्देनोपक्रमात् । सदा अर्थात्तामेषि । क्षुधा सीदान्नित्यनेन
विभागादिप्रसक्तुम्बपोषणपर्याप्तधनो न कुतश्चिदर्थमन्विच्छेदिति गम्यते ।
किञ्च दम्भैहेतुकादीन् लौकिकशास्त्रियेषु सर्वकार्येषु वर्जयेत् । लोक-
रञ्जनार्थमेव कर्मानुष्ठाप्यी दम्भी । युक्तिबलेन सर्वत्र संशयकारी हेतुकः ।
त्रैविद्यविद्यावृद्धाऽपरिगृहीताश्रमिणः पाखण्डिनः । वक्वद् वृत्तिरस्य
तल्लक्षणं च मनुराह—

अधोदृष्टिर्नैकृतिकः स्वार्थसाधनतत्परः ।

शठो मिथ्याविनीतश्च वक्वृत्तिरुदाहृत इति ॥

नीचेति । नीचं कर्त्तनाद्भस्वम् । एतेन मुण्डनं न कार्यमित्यभि-
प्रेति । तथाचापस्तम्बः । न समावृत्ता मुण्डयेरन् अन्यत्र विहारादि-
ति ॥ मनुरपि—

क्लृप्तकेशनखश्मश्रुर्दान्तः शुक्लाम्बरः शुचिरिति ।

क्लृप्तं कर्त्तनादिना ह्रस्वतां नीतं नतु मुण्डितमिति नारायणः ।

हरदत्तश्च—एतेन श्मश्रुदिप्ररोहणमपि निषिद्धं भवति । तथाच गौतमः—
न रूढश्मश्रुकः स्यादिति । न संस्थितइति । उत्थितः सन् नास्नीया-
दित्यर्थः । व्याघ्राद्युपहतदेशाक्रमणादिरूपं प्राणविपत्तिसंशयावहं कर्म
न प्रपद्येत । न कुर्यात् । स्तेनः अदत्तादायी । वार्युषी प्रतिषिद्धवृद्धद्यु-
पजीवी । किञ्च, दाक्षायणी सुवर्णकुण्डलधारी ।

यज्ञोपवीतं वेदं च शुभे रौक्मे च कुण्डले ।

इति मनुस्मरणात् । अत्र हि धारयेदित्यनुवर्त्तते । वेदम् ऐष्टिक-
वेदप्रकृतिं कुशमयीं मुष्टिमिति नारायणः । ब्रह्ममूत्रीति द्वितीययज्ञोप-
वीतप्राप्त्यर्थम् । तथाच वसिष्ठः—

स्नातकानां द्वितीयं स्यादन्तर्वासस्तथोत्तरम् ।

यज्ञोपवीते द्वे यष्टिः सोदकश्च कमण्डलुरिति ॥

अयं च कमण्डलुः कलौ निषिद्ध इत्युक्तं प्राक् । देवम् देव-
ताप्रतिमाम् । मृदं तीर्थादुद्धृत्य स्थापिताम् । वनस्पतीन् अश्वत्थादीन् ।
दक्षिणतः कृत्वा व्रजेदित्यर्थः । तथाच मनुः—

मृदं गां दैवतं विप्रं घृतं मधु चतुष्पथम् ।

प्रदक्षिणानि कुर्वीत प्रज्ञातांश्च वनस्पतीन् इति ॥

प्रज्ञातान् प्रसिद्धान् । किं च नद्यादिषु न मेहेत् मूत्रपुरीषोत्स-
र्गं न कुर्यादित्यर्थः । तथा अग्न्यादीन् प्रति अग्न्यादीनामभिमुखं न
मेहेत् । नाप्येतान् पश्यन् । यथाह गौतमः—न वाय्वग्निविप्रादित्यापो
देवता गाश्च प्रतिपश्यन् वा पुरीषामेध्यान्युदस्येदिति । अमेध्यं घृवि-
नादि । मूत्रपुरीषयोः पृथग्रहणं तु तयोरतिशयेन वर्जनार्थमिति हर-
दत्तः । किञ्च अर्कं नेक्षेत् । अत्र विशेषमाह मनुः—

नेक्षेतोद्यन्तमादित्यं नास्तं यन्तं कदाचन ।

नोपसृष्टं नवारिस्थं न मध्यं नभसो गमिति ॥

उपसृष्टं राहुणा गृहीतम् । स्नानार्थं सकृदर्शने तु न दोषः ।
दृष्ट्वा स्नायादिति विधानादिति नारायणः । वस्तुतस्तु दर्शनं न वि-
धेयमिति वक्ष्यामि । संसृष्टमैथुनाम् कृतोपभोगाम् । अनग्नामपि
उपभोगान्ते न पश्येदित्यर्थः । अशुचिः सन् राहुं तारकाश्च न पश्येत् ।
किञ्च वर्षति सति “अयं मे वज्रः पाप्मानमपहन्तु” इति मन्त्रं पठन्
सन् अट्टाशिरा गच्छेत् नतु धावेत् । “न प्रधावेच्च वर्षती”ति निषे-
धात् । नच प्रत्यक्षशिराः स्वप्यात् । किञ्च घृविनादीन्यप्यु न नि-
क्षिपेत् । एनम् अग्निम् । किञ्च अञ्जलिना सहंताभ्यां पाणिभ्यां न
पिबेत् । जलग्रहणं पेयमात्रस्योपलक्षणमिति विज्ञानेश्वरः ।

तथाच मनुः—

नैकः स्वप्याच्छून्यगोहे श्रेयांसं न प्रबोधयेदिति ।

अक्षैः अक्षादिभिः । धर्मधनैः पशुलङ्घनादिभिः न क्रीडेत् ।
व्याधित इति सहाय्ये तृतीया । किञ्च, जनपदादिविरुद्धं वर्जयेत् ।
नदीतरम्, बाहुभ्यां नदीतरणम् । नदीतडाकादि उपलक्षणमिति हर-
दत्तः, नारायणश्च । बाहुभ्यामिति तु विवक्षितम् । तेनोडुपादिना
परिगमने न दोषः । इह जलं पिबेदित्यत्र जलस्य नदीतरमित्यत्र नद्याश्च
विवक्षा तत्रैव बाहुभ्यामित्यस्य श्रेयांसं न प्रबोधयेदित्यत्र श्रेयस्त्वस्य
चोद्देश्यविशेषणत्वेऽपि विवक्षेति वैषम्यम् । व्याख्यातृवचनमेव शरणम् ।
एवमग्रेऽपि । किञ्च परस्य क्षीरादि पिबन्तीं गां तस्मै नाचक्षीत ।
कर्तृप्रत्ययः । वत्सेन धीयमानां गां स्वामिने न ब्रूयादित्यर्थ इत्याहुः ।
वस्तुतस्तु धयन्तीं धापयन्तीम्, अन्तर्भावितव्यार्थच्छतृप्रत्ययः । नाचक्षीते-
त्युपलक्षणम्, नापि निवर्त्तयेत् । तथाच मनुः—

न वारयेद् धयन्तीं गां न चाचक्षीत कस्य चिदिति ॥

कचित् ग्रामे गृहादौ च कुद्वारेण न विशेत् । तथाचापस्तम्बः—
न कुसृत्या ग्रामं प्रविशेत् । यदि प्रविशेत् “न मोमो रुद्राय वास्तोष्पत”
इत्येतामृचं जपेदन्यां वा रौद्रीमिति । राज्ञ इति सकाशादिति विशेषः ।
सूनी प्राणिर्हिंसा सास्यास्तीति सूनी चक्री तिलनिष्पीडकः । ध्वजी सुरा-
विक्रयी । नराधिपः समनन्तरोक्तो लुब्धः शास्त्रातिक्रमकारी च । यथा-
क्रमं दुष्टाः । एतेन

दशसूनासमश्चक्री दशचक्रिसमो ध्वजः ।

दशध्वजसमा वेश्या दशवेश्यासमो नृपः ॥

इति मूलस्थश्लोकोऽपि व्याख्यातः । गोब्राह्मणेति गवादीनि उच्छिष्टः
सन् न स्पृशेत् । पदा तु अनुच्छिष्टोऽपि न स्पृशेत् । प्रमादात् स्पर्शे तु
प्रायश्चित्तं मनुना स्मर्यते—

स्पृष्ट्वैतान्शुचिर्नित्यमाग्निः प्राणानुपस्पृशेत् ।

गात्राणि चैव सर्वाणि नाभिं पाणितलेन त्विति ॥

पुत्रं शिष्यं चेति । अत्र विशेषं मनुराह—

पृष्ठतस्तु शरीरस्य नोत्तमाङ्गे कथञ्चनेति ॥

शिष्टार्थं ताडयेच्च ताविति च । तस्माद्विवादान्तरप्रज्ञेन शिष्या-
दिरपि न ताडनीयः । अस्वर्ग्यमिति । लोकैर्विद्विष्टं पञ्च पञ्चनखा
भक्ष्या इत्यादिस्मृतिबलाद्यद्यपि धर्मादनपेतं तथापि नाचरेत् यतोऽस्व-
र्ग्यम् । अपूर्वसाधनं न किन्तु अभ्यनुज्ञातमात्रम् । नचैवं मधुपर्कगोव-
धादेः स्वर्गसाधनतयानुष्ठानापत्तिः अग्नीषोमीयादिसमकक्षत्वादिति वा-
च्यम् । कलिनिषिद्धेषु तस्य गणितत्वात् । ये तु अग्नीषोमीयादेः स्वर्ग-
साधनत्वमस्ति नतु मधुपर्के गोवधस्येत्याहुः, तेषां हृदयं चिन्त्यम् । किंच
मात्रादिभिः विवादं वर्जयित्वा लोकान् जयेत् । भ्राता भिन्नोदरोपि ।
जामयः विद्यमानभर्तृका भगिन्यः । वैद्यो विद्वान् भिषग्वा । बान्धवाः
पितृपक्षा मातृपक्षाश्च । मातुलस्य पृथग्रहणमादरार्थम् । सनाभयः
सोदराः । अजामिभगिनीप्राप्त्यर्थमेतत् भ्रातृणां जामिनां च पृथग्रहणात्
पञ्चेति । परवारिषु सर्वसत्वोद्देशो नात्यक्तेषु तडागादिषु अनेनात्मीयेषु
उत्तमृष्टे च पिण्डोद्धरणं विनापि स्नानमभ्यनुज्ञायते । देवखातम्
पुष्करादि । पर्वताद्युच्चप्रदेशात्प्रसृतमुदकं प्रस्रवणम् । नद्यादिषु पञ्च-
पिण्डानुद्धरणेनैव स्नायादित्यर्थः । किंच परकीयानि शय्यादीनि ।
अदत्तानि अननुज्ञातानि वर्जयेत् । नोपयुञ्जीत । अग्निहीनस्येति ।
श्रौतस्मार्त्तान्योरधिकाररहितस्य शूद्रादेः । अधिकारवतोप्यग्निरहितस्य
च । नाद्यादित्युपलक्षणम् । न प्रतिग्रहीयादित्यपि बोध्यम् । “प्रशस्तानां
स्वकर्म तस्माद् द्विजातीनां ब्राह्मणो भुञ्जीत प्रतिग्रहीयाच्चे ” ति गौतम-
वचनात्, कदर्येति

अत्मानं धर्मकृत्यं च पुत्रदारांश्च पीडयेत् ।

लोभाद्यः पितरो भृत्यान् स कदर्य इति स्मृतः ॥

इति लक्षितः कदर्यः । बद्धो निगडादिना, वाचा संन्निरुद्धश्च ॥

रङ्गावतारी नटचारणमल्लादिः वैणो वेणुच्छेदनजीवी । उलोपश्लान्दसः ।

माधवस्तु वैणो वीणावादनजीवीति व्याचख्यौ ॥ गणदीक्षी । बहु-

याजकः । एतेषामन्नं नाद्यादित्यनुवर्त्तते । एवमग्रेपि ॥ माधवस्तु-
गणिकान्नम् गणान्नं दीक्षितान्नं चेति वा । तथाच मनुः-

गणान्नं गणिकान्नं चेति । दीक्षितस्य कदर्यस्येति च । अत्र
दीक्षितान्नस्याग्नीषोमीयवपायागात् प्रागेव निषेधः । “ असंस्थिते-
ग्नीषोमीये यजमानस्य गृहे नाशितव्य” मिति श्रुतेः ॥ क्रीतराजको भो-
जनामित्याथर्ववैदिकं वाक्यं तु आपदि अभ्यनुज्ञानार्थम् । तदाहुर्भट्टाः-
तथैव प्राणपीडायां क्रीतराजकभोजनामिति ।

सामान्येनाभ्यनुज्ञानाद्विशेषश्च विशिष्यते ।

विशेषात्यन्तनिर्दोषस्तोकदोषेतरक्रियेति च ॥

आतुरः कुष्ठादिमहारोगोपसृष्टः । मत्तो विद्यादिना गर्वितः ।

क्रूरः दृढाभ्यन्तरकोपः । उग्रः वाक्कायव्यापारेणोद्वेजकः ।

वैश्याशूद्रोस्तु राजन्यान् माहिष्योग्रौ सुतौ स्मृताविति ॥

लक्षित उग्र इति नारायणः । व्रात्यः पतितसावित्रीकः । अ-
वीरा स्वतन्त्रा । पतिपुत्ररहितेत्यन्ये । पुंवत्कर्मधारयेति पुंवद्भावाभाव
आर्षः । ग्रामयाजी ग्रामस्य शान्त्यादिकर्त्ता । बहूनामुपनेता वा ।
कर्मारो लोहकारः । तक्षणादिकर्त्ता वा । तुन्नवायः सूचीशिलोपजीवी ।
श्वभिर्दृष्टं जीवनमस्यास्तीति श्ववृत्ती । अत इनिठनाविति इनिः ।
एकाक्षरात्कृतो जातेरित्यस्यानित्यत्वात् । नृशंसो निर्दयः । राजा
तत्पुरोहितोपि, राजपुरोहितोपि । राजपुरोहितान्नानि वर्जयेदिति
शङ्खवचनात् । रजकः । वस्त्रादीनां नीलादिरागकारः । चैलधारो
वस्त्रनिर्णेजनकृत् । सुराजीवी मद्यविक्रयी । उपपतिर्जारः तेन सह
वेश्म यस्य । चाक्रिकस्तैलिकः शाकटिको वा । अभिशस्तपतितचा-
क्रिकतैलिकेति भेदेनाभिधानात् । सर्वे चैते कदर्यादयो द्विजा एव बोध्याः ।
अर्धसीरी हलपर्यायसीरोपलक्षितकृषिफलभागग्राही । आत्मानं निवे-
दयेत् त्वदीयोहमस्मीति । एते दासादयः शूद्रेषु भोज्यान्नाः । चका-
रात्कुम्भकारः । गोपनापितकुम्भकारेत्यादिवचनात् । शूद्रविशेषस्य भो-

ज्यान्नत्वं चात्यन्तापद्विषयमिति हरदत्तः । नारायणस्तु—

कन्दुपकं शूलपकं पायसं दधिसक्तवः ।

एतानि शूद्राद् ग्राह्याणि भोज्यानि मनुरब्रवीत् ।

इतिवचनमुदाहृत्य अन्नाविशेषपरतामाह । वस्तुतस्तु कलिनिषिद्धेषु शूद्रेषु दासगोपालकुलमित्रार्थसीरिणां भोज्यान्नतेति गणितत्वान्नैतस्य निष्कर्षे षत्यते । तथा माधवीये कूर्मपुराणम्—

नाधार्मिकैर्वृते ग्रामे न व्याधिवहुले भृशम् ।

न शूद्रराज्ये निवसेन्न पाखण्डिजनैर्वृते ॥

कृष्णो वा यत्र चरति मृगो नित्यं स्वभावतः ।

पुण्याश्च विशृता नद्यस्तत्र कामं वसेद् द्विजः ॥

परस्त्रियं न भाषेत नायाज्यं याजयेद्बुधः ।

न देवायतनं गच्छेत्कदाचिच्चाऽप्रदक्षिणम् ॥

न वीजयेद्वा वस्त्रेण समवायं च वर्जयेत् ।

नैकोऽध्वानं प्रपद्येत नाऽधार्मिकजनैः सह ॥

न निन्देद्योगिनः सिद्धान् व्रतिनो वा यतींस्तथेति ॥

माधवीये मार्कण्डेयोपि—

असत्प्रलापमनृतं वाक्पारुष्यं विवर्जयेत् ।

असच्छास्त्रमसद्वादमसत्सेवां च पुत्रक ॥

न म्लेच्छभाषां शिक्षेत न पश्येदात्मनः शकृत् ।

नाधितिष्ठेत्सकृन्मूत्रं केशभस्मकपालिका : ॥

तुषाङ्गारास्थिशीर्णानि रज्जुवस्त्रादिकानि च ।

वर्जयेन्मार्जनीरेणुं नापेयं च पिबेद् द्विज इति ।

मनुरपि—

स्वर्ग्यायुष्ययशस्यानि व्रतानीमानि धारयेत् ।

इत्युपक्रम्याह—

वयसः कर्मणोऽर्थस्य श्रुतस्याभिजनस्य च ।

वेषवाग्बुद्धिसारूप्यमाचरन् विचरेदिह ॥
 बुद्धिद्विकराण्याशु धान्यानि च हितानिच ।
 नित्यं शास्त्राप्यवेक्षेत निगमांश्चैव वैदिकान् ॥
 न सीदेत् स्नातको विप्रः क्षुधा शक्तः कथंचन ।
 न जीर्णमलवद्वासा भवेच्च विभवे सति ॥
 न लङ्घयेत् वत्सतन्त्रीं न प्रधावेच्च वर्षति ।
 न चोदके निरीक्षेत स्वं रूपमिति धारणा ॥
 नाश्नीयान्धार्यया सार्द्धं नैनामीक्षेत चाश्नतीम् ।
 क्षुवतीं जृम्भमाणां वा नचाऽऽसीनां यथासुखम् ॥
 नाज्जयन्तीं स्वके नेत्रे नचाऽभ्यक्तामनावृताम् ।
 न पश्येत् प्रस्नुवन्तीं च तेजस्कामो द्विजोत्तमः ॥
 नान्नमद्यादेकवासा न नग्नः स्नानमाचरेत् ।
 न मूत्रं पथि कुर्वीत न भस्मनि न गोव्रजे ॥
 न फालकृष्टे न जले न चित्यां नच पर्वते ।
 न जीर्णदेवायतने न वल्मीके कदाचन ॥
 न ससत्त्वेषु गर्तेषु न गच्छन्नापि च स्थितः ।
 न नदीतीरमासाद्य नच पर्वतमस्तके ॥
 नोदक्ययाभिभाषेत यज्ञं गच्छेन्नचावृतः ।
 अग्न्यगारे गवां गोष्ठे ब्राह्मणानां च संनिधौ ॥
 स्वाध्याये भोजने चैव दक्षिणं पाणिमुद्धरेत् ।
 नदीमिन्द्रायुधं दृष्ट्वा कस्य चिद्दर्शयेदधः ॥
 न भुञ्जीतोद्धृतस्नेहं नातिसौहितमाचरेत् ।
 न नृत्येदथवा गायेद् न वादित्राणि वादयेत् ॥
 न पादौ धावयेत्कांस्ये कदाचिदपि भोजने ।
 न भिन्नभाण्डे भुञ्जीत न भावप्रतिदूषिते ॥
 उपानहौ च वासश्च धृतमन्यैर्न धारयेत् ।

उपवीतमलङ्कारं स्रजं करकमव च ॥
 बालातपः प्रेतधूमो वज्र्यो भिन्नं तथाऽऽसनम् ।
 न मृलोष्ठं विमृद्नीयान्न च्छिन्द्यात्करजैस्तृणम् ॥
 न कर्म निष्फलं कुर्यान्नायत्यामसुखोदयम् ।
 न विगर्ह्य कथाः कुर्यात् बहिर्माल्यं न धारयेत् ॥
 गवां पृष्ठेन यानं तु सर्वथैव विगर्हितम् ।
 रात्रौ च वृक्षमूलानि दूरतः परिवर्जयेत् ॥
 सर्वं च तिलसंबद्धं नाद्यादस्तमयं प्रातः ।
 नच नग्नः शयीतेह नचोच्छिष्टः काचिद्व्रजेत् ॥
 आर्द्रपादस्तु भुञ्जीत नार्द्रपादस्तु संविशेत् ।
 अधितिष्ठेन्न केशांस्तु न भस्मास्थिकपालिकाः ॥
 न कार्पासस्यास्थि तुषान दीर्घमायुर्जिजीविषुः ।
 न शूद्राय मतिं दद्यात् नोच्छिष्टं न हविष्कृतम् ॥
 नचास्योपदिशेद्धर्मं न चास्य व्रतमादिशेत् ।
 न संहताभ्यां पाणिभ्यां कण्डूयेतात्मनः शिरः ॥
 न स्पृशेच्चैतदुच्छिष्टो नच स्नायाद्विना ततः ।
 केशग्रहान् प्रहारांश्च शिरस्येतानि वर्जयेत् ॥
 शिरःस्नातस्तु तैलेन नाङ्गं किञ्चिदपि स्पृशेत् ।
 न स्नानमाचरेद् भुक्त्वा नातुरो न महानिशि ॥
 न वासोभिः सहाजस्रं नाविज्ञाते जलाशये ।
 देवतानां गुरोराज्ञां स्नातकाचार्ययोस्तथा ॥
 नाक्रामेत् कामतश्छायां वसुणो दीक्षितस्य च ।
 मध्यादिनेऽर्धरात्रे वा श्राद्धं भुक्त्वा च सामिषम् ॥
 संध्ययोरुभयोश्चैव न सेवेत चतुष्पथम् ।
 भद्रं भद्रमिति ब्रूयाद् भद्रमित्येव वा वदेत् ॥
 शुष्कवैरं विवादं च न कुर्यात्केन चित्सह ।

नातिकल्पं नातिसायं नातिमध्यंदिने स्थिते ॥
 नाज्ञातेन समं गच्छेन्नैको न वृषलैः सह ।
 अनातुरः स्वानि खानि न स्पृशेदनिमित्ततः ॥
 रोमाणि च रहस्यानि सर्वाण्येव विवर्जयेत् ।
 मङ्गलाऽऽचारयुक्तः स्यात्प्रयतात्मा जितेन्द्रियः ॥
 जपेच्च जुहुयाच्चैव नित्यमग्निमतन्द्रितः ।
 मङ्गलाऽऽचारयुक्तानां नित्यं च नियतात्मनाम् ॥
 जपतां जुहतां चैव विनिपातो न विद्यते ।
 वेदमेव जपेन्नित्यं यथाकालमतन्द्रितः ॥
 सावित्रान् शान्तिहोमांश्च कुर्यात्पर्वसु नित्यशः ।
 पितृंश्चैवाष्टकास्वर्चेत् नित्यमन्वष्टकासु च ॥
 मैत्रं प्रसाधनं स्नानं दन्तधावनमञ्जनम् ।
 पूर्वाह्ण एव कुर्वीत देवतानां च पूजनम् ॥
 नास्तिक्यं वेदनिन्दां च देवतानां च कुत्सनम् ।
 द्वेषं दम्भं च मानं च क्रोधं तैक्ष्ण्यं च वर्जयेत् ॥
 परस्य दण्डं नो यच्छेत् क्रुद्धो नैनं निपातयेत् ।
 अन्यत्र पुत्राच्छिष्याच्च शिष्ट्यर्थं ताडयेच्च तौ ॥
 प्रतिग्रहसमर्थोपि प्रसङ्गं तत्र वर्जयेत् ।
 अतपास्त्वनधीयानः प्रतिग्रहरुचिर्द्विजः ॥
 अम्भस्यश्मप्लवेनैव सह तेनैव मज्जति ।
 न धर्मस्यापदेशेन पापं कृत्वा व्रतं चरेत् ॥
 परकीयनिपानेषु न स्नायाद्धि कदाचन ।
 समोद्धृत्य ततः पिण्डान् कापं स्नायाच्च पञ्च वा ॥
 उदपानात्स्वयंगृह्य बहिः स्नात्वा न दुष्यति ।
 यमान् सेवेत सततं न नित्यं नियमान् बुधः ॥
 आनृशस्यं, क्षमा, सत्यम्, अहिंसा, दम, मस्पृहम् ।

ध्यानं, प्रसादो, माधुर्यं, मार्जवं, च यमा दश ॥
 शौच, मित्र्या, तपो, दानं, स्वाध्यायो, पस्थनिग्रहौ ।
 व्रतो, पवासौ, मौनं, च स्नानं च नियमा दश ॥
 नाद्याच्छूद्रस्य पक्वान्नं विद्वानश्राद्धिनो द्विजः ।
 आददीताममेवास्मादवृत्तावेकरात्रिकम् ॥
 उत्तमैरुत्तमैर्नित्यं सम्बन्धानाचरेत्सदा ।
 निनीषुः कुलमुत्कर्षमधमानधर्मास्त्यजेत् ॥
 गुरुन् भृत्यांश्चोज्जिहीर्षन् अर्चिष्यन् देवताऽतिथीन् ।
 सर्वतः प्रतिगृह्णीयाद् नतु तृप्येत्स्वयं ततः ॥
 येनास्य पितरो याता येन याताः पितामहाः ।
 तेन यायात्सतां मार्गं तेन गच्छन् न रिष्यति ॥
 एषोदिता गृहस्थस्य वृत्तिर्विप्रस्य शाश्वती ।
 स्नातकव्रतकल्पश्च सचवृद्धिकरः शुभः ॥
 अनेन विप्रो वृत्तेन वर्त्तयन् वेदशास्त्रवित् ।
 व्यपेतकल्मषो नित्यं ब्रह्मलोके महीयते इति ॥

स्वर्गायुष्येत्यादेर्मनुग्रन्थस्यायमर्थः । वयसो बाल्यादेः । कर्मणो
 यागादेः । अर्थस्य धनस्य । वेपंसारूप्यम् । तदनुरूप आत्मन्युत्कर्षप्रत्ययः ।
 शास्त्राणि विद्यास्थानानि । नियमान् व्याख्यानानि । नियम्यते एभि-
 रर्थ इति व्युत्पत्तेः । शक्तः अर्जनसमर्थः । वत्सतन्त्रीं गोवत्सबन्धनं,
 दामेति नारायणः । वत्सशब्दो जातरूपलक्षणमिति हरदत्तो नोपरि-
 वत्सतन्त्रीं गच्छेदिति गौतमस्मृतेर्व्याख्यायाम् । धारणा निश्चयः । ना-
 श्नीयादिति । सार्धमेकपात्रे इति नारायणः । एकस्मिन् काले भोजनं
 निषिध्यत इति व्याख्यानान्तरं हरदत्तेन कृतम् । यत्तु माधवीये
 अङ्गिरोवचनम्—

ब्राह्मण्या सह योऽश्नीयादुच्छिष्टं वा कदाचन ।
 न तस्य दोषमिच्छन्ति नित्यमेव मनीषिण इति ॥

तद्विवाहविषयमिति विज्ञानेश्वरस्मृत्यर्थसारप्रभृतयः । एतेन
ब्राह्मण्या भार्यया सार्द्धं क्वचित् भुञ्जीत वाऽध्वनि ।

अधोवर्णस्त्रिया सार्द्धं भुक्त्वा पतति तत्क्षणाद् ।

इति माधवोदाहृतमादित्यपुराणवचनमपि व्याख्यातम् ।
क्वचिद्विवाहे अध्वनि वेत्यर्थात् । इदमपि सर्वथा दोषाभावपरं न भवति ।
किन्तु दोषाल्पत्वपरमिति माधवाचार्याः । क्षुवतीं क्षुतंकुर्वतीम् । दुक्षु
शब्दे । नाञ्जयन्तीमिति । एतच्च न भार्यामात्रविषयं किन्तु स्त्रीमात्र-
परम् । भार्यया सहभोजनम्, अञ्जयन्त्यवेक्षणं च वर्जयेदिति गौतमस्वर-
सादिति मतान्तरं हरदत्तेनोक्तम् । प्रस्तुवन्तीं पुत्रं पाययन्तीमित्यर्थः ।
नुम् छान्दसः । णुप्रस्त्रवणे । एकवासा नग्नो वा नाद्यान्न च स्ना-
यादिति नारायणः । जीर्णे शीर्णे प्राकारादौ तथा देवतायतने
चेत्यर्थः । अवृतो यजमानेनाऽनामन्त्रितः । इदं चात्विज्यादिलोभेन
न गच्छेदित्येवं परम् । दिदृक्षया गमने तु न दोषः । तथाच गौतमः—
न यज्ञमवृतो गच्छेद्दर्शनाय तु कामत इति ।

गोष्ठे स्थाने । उद्धरेदिति उत्तरीयाद्बहिः कुर्यादित्यर्थः । उद्धृ-
तस्नेहं पिण्याकादि । तत्रे तु वचनाददोष इति नारायणः । हरद-
त्तस्तु—उद्धृतस्नेहविलयनपिण्याकमथितप्रभृतीनि चानन्तवीर्याणि नाश्री-
यादिति गौतमवचनमुपादाय उद्धृतस्नेहे उपात्ताग्रमण्डे दधिपयसी,
विलयनं नवनीतमलम् । यस्य मथनमात्रं नाम्बुसंसर्गः तदधिमथनम् ।
उद्धृतनवनीतं तक्रं तु आश्रयमनाश्रयं वेति चिन्त्यम् । आचारस्त्व-
शनमेवेति ।

तक्रं त्र्युदाश्विन्मथितं पादाम्बुवर्धाम्बुनिर्जलमिति ।

नैघण्टुका इति व्याख्यत् । अतिसौहित्यम् अत्यशनम् ।
करकं मृत्कमण्डलम् । बालातपः सङ्गवकालातपः, शरदि पुनःसंयुक्ष-
णादादित्यस्य बाल्यं तदातपो बालातप इत्यन्ये । करजैर्नखैः । कर्म
कारीयादिकाम्यम् । निष्फलं फलसंकल्पशून्यं न कुर्यात् । वृथाचेष्टा त्व-

स्मिन्नेव प्रकरणे पृथङ्निषिद्धा ।

न कुर्वीत दृथाचेष्टां न वार्यञ्जलिना पिबेदिति ।

बहिर्माल्यं शिखावेष्टनेन । सर्वथैवेति रथादियोजनेन तु गोभिर्यानम्
ईषद् गृहीतमिति तात्पर्यम् । तिलमंवद्धं तिलप्रकृतिकं तैलाद्यपि ।
अस्तमयं प्रति । तदनन्तरम् । संविशेत् शयीत । कपालिका घटाद्यंशः ।
कार्पासस्यास्थि बीजम् । मतिं दण्डनीतिशास्त्रादिविषयम् । अयं च
साक्षादुपदेशे निषेधः

श्रावयेच्चतुरो वर्णान् कृत्वा ब्राह्मणमग्रत इति ।

ब्राह्मणद्वारकोपदेशस्याभ्यनुज्ञानात् । नोच्छिष्टमिति । अत्र हरदत्तः-
गृहस्थशूद्रविषयकोयमुच्छिष्टदाननिषेधः । उच्छिष्टमन्नं दातव्यं शूद्रायागृ-
हमेधिने । गृहस्थाय तु दातव्यमनुच्छिष्टं दिने दिने इति व्याघ्रवचनात् ।
एवं च गौतमीये दशमेऽध्याये उच्छिष्टासनं शिल्पवृत्तिश्चेति शूद्रधर्मेषु
यत्पठ्यते तदपि अगृहस्थशूद्रपरमेवेति बोध्यम् इति आस्थितवान् ।
हविष्कृतमिति यत आकृष्य हुतं हविस्तं पुरोडाशादिहविःशेषम् ।
नचास्येति पूर्ववत् । पूर्वं दण्डनीत्यादिविषयिणी मतिर्न देयेत्युक्तम् ।
सम्प्रति धर्मादिविषयिणीत्यपौनरुक्त्यम् । एतदिति शिर इत्यर्थः ।
ततः शिरसो विना । इदन्तु शक्तविषयम् । “आशिरस्कं भवेत्स्नानं स्नाना-
शक्तौ तु कर्मिणा” मिति स्मरणात् । केशग्रहान् परेण स्वाशिरःकेशग्रहान् ।
अङ्गं स्वाङ्गं न स्पृशेन्न भ्रक्षयेत् । वभ्रुणः कपिलस्य प्राणिनश्छायाम् ।
श्राद्धं भुक्त्वा तथा सामिषं भुक्त्वा न सेवेत चिरं तत्र न तिष्ठेत् ।
भद्रं वस्तुतो यच्छोभनम् । भद्रमित्येवेति अभद्रमपीति भावः । तथाच
गौतमः—अधेनुं धेनुभव्येति ब्रूयादभद्रं भद्रमिति । कपालं भगाल-
मिति मणिधनुरिन्द्रधनुरिति । धेनुः पयास्विनी गौः अधेनुस्तद्विपरीता ।
तामधेनुभव्येति ब्रूयात् । न पुनरधेनुरिति । धेनोर्भव्ये इति वार्त्ति-
कोक्तो मुमु आर्षत्वान्नेति बोध्यम् । अभद्रमपि वस्तु भद्रमित्येव
ब्रूयात् । कपालं ब्रुवन् भगालमिति ब्रूयात् । इन्द्रधनुरिति ब्रुवन् मणि-

धनुरिति ब्रूयादिति हरदत्तो व्याख्यत । अतिकल्पम् उदयास्त-
मये मैत्रं विष्णोत्सर्गम् । मित्रदेवताप्रसाध्यत्वात् । वक्ष्यति हि
मनुः—मित्रमुत्सर्ग इति । अञ्जनं तैलाभ्यङ्गम् । अहिंसादममिति
समाहारद्वन्द्वः । स्पृहाया अभावः अस्पृहम् अर्थाभावेऽव्ययीभावः । स्वा-
ध्यायसहित उपस्थनिग्रह इति मध्यमपदलोपी समासः । अश्राद्धिनः
श्रद्धारहितस्य । येनास्येति । यत्र व्याख्यातृणां श्रुत्यर्थे विप्रतिपत्ति-
स्तद्विषयकमेतत् । सतां मार्गं सदाचारविषयम् । न रिष्यते न हिंस्यते ।
रुषरिषाहिंसायां कर्मणि लट् । अनेन विप्र इति । ब्रह्मचारिणोपि अ-
विरुद्धानि स्नातकव्रतान्येतेन प्राप्यन्ते । अत एव नेक्षेतोद्यन्तमित्यनेन
स्नातकप्रकरणस्थेन विशेषेण भास्करालोकननिषेधस्य ब्रह्मचारिप्रक-
रणे सामान्यतः श्रुतस्याप्युपसंहारमाह विज्ञानेश्वरः । मनुग्रन्थस्य
भास्करालोकसामान्यनिषेधस्य तदग्रन्थस्थेनैव विशेषेणोपसंहारे सामा-
न्ये वा वैयर्थ्यं स्यादिति नात्रोपसंहार इति तु हरदत्तादयः । एतद्व्र-
तप्रकरणे च मनु, याज्ञवल्क्याभ्यामुपाकर्मानध्यायावुक्तौ । अत एव
ग्रहणाध्ययनप्रकरणाभावाद्धारणाध्ययनेष्वङ्गमुपाकर्म । गोभिलवाक्यं
च धारणाध्ययनाङ्गत्वादित्यादि प्रागेवोदाहृतम् । एवं चानध्याया अपि
धारणाध्ययनादिसाधारणाः । अतएव ब्रह्मयज्ञाध्ययनादौ अनध्याया-
ध्ययनप्रतिप्रसवाः पूर्वोक्ताः सङ्गच्छन्ते । अत एव च श्वनकुलादीना-
मन्तरागमने व्यहैकाहयोर्ग्रहणाध्ययनधारणाध्ययनपरत्वेन व्यवस्था वि-
ज्ञानेश्वरहरदत्तादिभिरुक्ता सङ्गच्छते । यत्तु प्रसङ्गलक्षणे तृती-
यचरणे 'मन्त्राणां कर्मसंयोगे स्वधर्मेण प्रयोगः स्याद्धर्मस्य तन्निमित्तत्वा'
दित्यधिकरणे पर्दणि नाध्येतव्यमित्यादीनां प्रकरणाद् ग्रहणाध्ययना-
ङ्गतेत्युक्तं तत्तु धारणाध्ययनाङ्गताग्राहकं नास्तीति कृत्वाचिन्तामनु-
रुध्य । उपयोक्ष्यते च समानन्यायेषु भिक्षाचर्यादिषु न चैवं सिद्धान्ते
कर्मकालेप्यनध्याये मन्त्रप्रयोगानुपपत्तिः । वाचनिकस्य प्रतिप्रसवस्य
प्रागेवोदाहृतत्वादिति दिक् ।

इदानीं गांतमोक्तानि प्रागुक्तेष्वन्तर्भूतानि स्नातकव्रतान्युच्यन्ते
 नवमे ऽध्याये । न रक्तमुलवणमन्यधृतं वा वासो विभृयात् । रक्तं कुसु-
 मभादिना । उलवणं बहुमूल्यम् । अन्येन गुरुभिन्नेन धृतमिति हरदत्तः ।
 न स्रगुपानहौ अन्यधृते इति विपरिणमस्य सम्बध्यते । निर्णिक्तमशक्तौ ।
 अशक्तौ अन्यालाभे अन्यधृतं वासः स्रजमुपानहौ च निर्णिज्य धारयेत् ।
 'नपुंसकमनपुंसके' त्येकशेषैकवद्भावौ । न तिष्ठन्नुद्धृतोदकेनाचामेत् ।
 एतेन जानुदग्ने जले तिष्ठतोप्याचमनमनुज्ञातमिति हरदत्तः । न
 शूद्राशुच्येकपाण्यावर्जितेन । शूद्रेण शुचिनापि, तथा अशुचिना ब्रा-
 ह्मणेनापि, तथा एकेन पाणिना शुचिब्राह्मणेनापि यदुदकमावर्जितं तेन
 नाचामेत् । यद्यपि यत्स्वयं वाग्रहस्तेनावर्जितं दक्षिणेनाचम्यते तथा तत्र
 हस्तद्वयस्याप्याचमने सम्बन्धाददोष इति हरदत्तः । नाकल्पां नारी-
 मभिरमयेत् । अकल्पास् अस्वस्थां न गच्छेत् । पादपादधावना सन्दी-
 स्थभोजनादीनि वर्जयेत् । पादेन पाद्मेन पादप्रक्षालनं, पाटिकास्थभोज-
 नं च वर्जयेदित्यर्थः । न प्रावृत्य शिरोऽहनि पर्यटेत्, प्रावृत्य रात्रौ । रात्रौ
 प्रावृत्यैव पर्यटेदित्यर्थः । मूत्रोचारे च । मूत्रपुरीषं प्रावृत्य शिराः सन् कुर्या-
 दित्यर्थः । सोपानत्कश्चाशनाभिवादननमस्कारान् वर्जयेत् । उपानच्छब्दः
 पादुकाद्युपलक्षणमिति हरदत्तः । न पदासनमपकर्षेन्न शिश्नोदरपाणि-
 वाक्चक्षुषि चपलाति कुर्यात् । अपकर्षणमात्मसमीपप्रापणम् । पाणिचापलं
 शिल्पकर्मशिक्षा । चक्षुश्चापलं नृत्तादिदिदृक्षयेति हरदत्तः । न कुलङ्कुलः
 स्यात् । कुलमेव कुलं यस्य स कुलङ्कुलः । मुमागमश्चान्दसः । अन्यत्राध्यय-
 नादौ लभ्यमाने स्वकुल एव न तिष्ठेदित्यर्थः । एते च स्नातकधर्मा अ-
 विरुद्धाः शूद्रेणाप्यनुष्ठेया इति केचित् । तथाच याज्ञल्क्यः—

शूद्रस्य द्विजशुश्रूषा तथा जीवन् वणिग्भवेत् ।
 शिल्पैर्वा विविधैर्जीवेद् द्विजातिहितमाचरन् ।
 भार्यारतिः शुचिर्भृत्यभर्ता श्राद्धक्रियारतः ।
 नमस्कारेण मन्त्रेण पञ्चयज्ञान्न हापयेदिति ।

अत्र श्राद्धानि क्रियाश्चेति द्वन्द्वः । क्रियाः स्नातकव्रतानि इति विज्ञानेश्वरः । एतेन गौतमे दशमेऽध्याये शूद्रश्चतुर्थो वर्ण इत्युपक्रम्य श्राद्धकर्मभृत्यभरणं स्वदारतुष्टिरिति यदुक्तं तत्रत्यं श्राद्धकर्मपदमपि समाहारद्वन्द्वरूपं, कर्मपदं च स्नातकव्रतोपसंग्राहकमिति विज्ञानेश्वरेण ध्वनितम् । हरदत्तस्त्वाह-श्राद्धक्रियेति श्राद्धकर्मेति च श्राद्धमेवोच्यते नतु द्वन्द्वः । स्नातकधर्माणामप्रकृतानां क्रियाशब्दमात्रेणालाभात् । प्रत्युत स्मृतिविरोधः

स्नातकव्रतलोपेषु प्रायश्चित्तं विधीयते ।

राजब्राह्मणयोरेव नेतरपां कथञ्चनेति ।

वचनात् । अतएव वैश्यस्यापि नैते धर्माः । किंतु ये वैश्यं प्रति विशिष्य स्मृतिपूक्तास्तावन्त एवेति । गौतमीयनवमाध्याये मिताक्षरायां स्फुटतरमिदम् । युक्तं चैतत् । शूद्रधर्मताभ्युपगमे संकीर्णेष्वपि 'शूद्राणां तु सधर्माणः सर्वेऽपध्वंसजाः स्मृता' इत्यपि देशात्तत्प्राप्तौ उदाहृतस्मृतेर्निविषयतापत्तेः । यानि तु व्रतेषु पठितान्यपि पुनरन्यत्र पठ्यन्ते तेषां यथायथं शूद्रादिषु प्राप्तिरिष्टैव । "यथा नाहितं नानृतं चैव" ति व्रतेषु पठितम् । "सत्यं दया दमः शौच"मिति च साधारणधर्मेषु । अनृतप्रतिपक्षभूतं सत्यमुच्यमानं शूद्रादीनां भवत्येव । यथा शूद्रेषु दासगोपालादीनामभोज्यान्नता मन्वादिभिर्व्रतेषु पठिता गौतमेन तु नवमे व्रतान्यभिधाय समुदशे भक्ष्याभक्ष्यप्रकरणे पठिता वैश्यस्यापि भवत्येव । एवं तत्रैवान्येपि व्रतान्तरगताः पठ्यन्ते । अत एकव्रतव्याख्यानशेषे नारायणः-अन्यत्रोक्तानामपीह पुनरभिधानं संकल्पप्राप्त्यर्थं व्रतलोपनिमित्तकञ्च हाभोजनादिप्रायश्चित्तप्राप्त्यर्थं चेति । अत्र चाश्चलायनोक्तानि न नक्तं स्नायादित्यादीनि समावर्त्तनप्रकरणपाठात्तदङ्गानि तत्प्रयोगमध्य एवानुष्ठेयानीत्युक्तम् । यानि तु नेक्षेतोद्यन्तमित्यादिना मन्वादिभिरुक्तानि तानि पुरुषार्थानि । तथाच प्रयोजकलक्षणे प्रथमचरणे जैमिनिसूत्रम् 'तदुत्सर्गे कर्माणि पुरुषार्थये' त्यादि ।

उपक्रमे शृतं ब्रह्मचारिव्रतपदं यतः ।
 तदन्वयबलात्कर्माविशेषोतोत्र चोद्यते ॥
 तेन लक्षणयाप्यत्र पर्युदासः सच क्रतोः ।
 बहिःश्रुतफलाकाङ्क्षी पुरुषार्थत्वमृच्छति ॥
 श्रुत्यादिकृतुसंबन्धे प्रमाणं नात्र विद्यते ।
 पुरुषोपेक्षितार्थत्वं विधिना चावबोधितम् ॥
 साक्षादपेक्षितं तस्य फलमेव नतु क्रतुः ।
 अतः फलार्थता तच्च वाक्यशेषादघक्षयः ॥

इति पार्थसारथिश्च । वाक्यदोषादिति । “एतावताहैनसाज्युक्तो भवती” त्येवंरूपादित्यर्थः । यद्यप्यस्मिन्नाधिकरणे ब्रह्मचारिधर्मभूतप्रजापतिव्रतान्तर्गतं नेक्षेतोद्यन्तमित्येतदुदाहृत्य विचारितं तथापि समानन्यायत्वात् स्नातकव्रतान्तर्गतेष्वेतत्सिद्धान्तप्रवृत्तिरित्याशयेनेदमुच्यते । एवञ्च ब्रह्मचारिणं प्रत्यविशेषेण सूर्यदर्शनं निषिध्यत इति हरदत्तोक्तिः पार्थसारथिप्रभृतिग्रन्थैर्विरुध्यत इति चिन्त्यम् । एवंस्थिते कदा संकल्प इत्याकाङ्क्षायां नोद्यन्तमिति शतृप्रत्ययेनादित्योदयस्य निमित्तत्वप्रतिपादनात्तत्तदवस्थे आदित्ये सति तदीक्षणाभावः संकल्पयितव्यः । नोद्यन्तमीक्षेन्नास्तं यन्तमित्यादि तन्त्ररत्ने स्थितम् । तत्र प्राचां श्लोकोप्युदाहृतः

त्रिसंध्यं जपतानेन सावित्रीं नेक्षइत्ययम् ।

आदित्यं ध्यायता कार्यः संकल्पः पापनाशन इति ॥

अत्र वदन्ति । शतृप्रत्ययो लटः शतृशानचावित्यनेन लक्षणहेत्वोरित्यादिना च विहितः । तत्रायं हेतावेवेत्यत्र प्रमाणाभावः । किंच हेतुः फलमिति व्याख्यायामर्जयन् वसतीति वैयाकरणैरुदाहृतत्वादर्जनफलकवासवानिति च विवरणात्प्रकृते तदन्वयः । अर्थलक्षणपरिचायकमिति व्याख्याय शयाना भुञ्जते यवना इति चोदाहृत्य शयनोपलक्षितभोजनकर्तार इति विवरणात् तद्वदिहापीत्याभिमतम् । तर्हि उदयपरिचायितं

यदीक्षणं तदभावसंकल्पस्य व्रतान्तरसंकल्पकाले सकृदेव चालुष्ठाने को विरोधः । नाप्यत्र शतृबलाद्वर्त्तमानताप्रतीतिः । अर्जयन्नवात्सीद्वत्स्य-
ति चेत्यादिवत् । तथाच पाणिनिः—“धातुसंबन्धे प्रत्यया” इति असूत्र-
यत् तदा उत्पत्स्यमानेपि सोमयाजी पुत्रो भवितेत्यादि च भाष्यादावु-
दाहृतम् । वसन् ददर्शेत्यादि प्रयोगाश्चैवं सङ्गच्छन्ते । किंच,

नाङ्नीयाद्भार्यया सार्द्धं नैनामीक्षेत् चाङ्गनीम् ।

क्षुवतीं जृम्भमाणां च नचासीनां यथामुखम् ।

नाञ्जयन्तीं स्वके नेत्रे—

इत्यादावपि तथात्वापत्तौ बहुव्याकुलीस्यात् । तस्मात्समावर्त्तन-
प्रयोगं समाप्य पुरुषार्थानीमान्यपि व्रतानि संकल्पयेदित्येव युक्तम् । नच
प्रत्यहं संकल्प इत्यंशे तदुत्सर्गइत्याद्यधिकरणस्य कश्चिद्व्यापारोस्ति
क्रत्वर्थत्वं पूर्वपक्षीकृत्य पुरुषार्थतासमर्थनमात्रेणाधिकरणपर्यवसानात् ।
व्याख्यातृवचसश्च प्रासङ्गिकस्य व्याकरणादिविरोधे उपेक्षणीयत्वादि-
ति दिक् । इति स्नातकव्रतनिरूपणम् ।

अथ क्रमप्राप्तो विवाहः ।

सच त्रिविधेनापि वेदव्रतोभयस्नातकेन समावर्त्तनादविलम्बेन कर्त्तव्यः

अनाश्रमी न तिष्ठेत् दिनमेकमपि द्विजः ।

इति दक्षवचनात् । तत्र मूलम्—

समावर्त्त्य सवर्णी तु लक्षण्यां स्त्रियमुद्वहेदिति ।

लक्षण्यां बाह्याभ्यन्तरलक्षणान्विताम् ।

तत्र बाह्यानि लक्षणान्याह मनुः—

अव्यङ्गागीं सौम्यनाम्नीं हंसवारणगामिनीम् ।

तनुलोमकेशदशनां मृदङ्गीमुद्वहेत्स्त्रियमिति ॥

यस्याअङ्गस्याङ्गेषु अङ्गुल्यादिष्वपि वैगुण्यं नास्ति सा अव्यङ्गाङ्गी।

वर्ज्यान्याह सएव—

नोद्वेहत्कपिलां कन्यां नाधिकाङ्गीं न रोहिणीम् ।

नालोमिकां नातिलोमां न वाचालां न पिङ्गलाम् ॥

नक्षत्रक्षनदीनाम्नीं नान्त्यपर्वतनामिकाम् ।

न पश्यहिप्रेष्यनाम्नीं नच भीषणनामिकामिति ॥

कपिला रक्ततण्डुलवर्णा । पिङ्गला अग्निवर्णा । अन्त्यनाम्नी
म्लेच्छनाम्नीति माधवः । अन्त्यनाम्नी चाण्डालीत्यादिनाम्नी । पर्व-
तनामिका विन्ध्येत्यादिनामिका । प्रेष्यनाम्नी दासीत्यादिनाम्नी । भी-
षणनामिका चामुण्डेत्यादिरिति नारायणः । विष्णुपुराणे-

न श्मश्रून्व्यञ्जनवतीं नचैव पुरुषाकृतिम् ।

न घर्घरस्वरां क्षामां तथा काकस्वरां नच ॥

यस्याश्च रोमशे जङ्घे गुल्फौ यस्यास्तथोन्नतौ ।

गण्डयोः रूपकौ यस्या हसन्त्यास्तां च नोद्वेहदित्यादि ॥

आन्तराणि तु लक्षणानि आश्वलायनगृह्ये उक्तानि । दुर्विज्ञेयानि
लक्षणान्यष्टौ पिण्डान् कृत्वा “ ऋतुमग्रे प्रथमं जज्ञे ऋते सत्यं प्रतिष्ठितम् ।
यदियं कुमार्यभिजाता तदियमिह प्रतिपद्यतां यत्सत्यं तददृश्यता ” मिति
पिण्डानभिमन्त्र्य कुमारीं ब्रूयादेषामेकं गृहाणेति । क्षेत्राच्चेदुभयतः सस्यात्
गृह्णीयादन्नवत्यस्याः प्रजा भविष्यतीति विद्याद्, गोष्ठात्पशुमती, वेदिपुरी-
षाद्ब्रह्मवर्चस्विनी, अविदासिनो हृदात्सर्वसम्पन्ना, देवनात्कितवी, चतुष्प-
थाद्विप्रराजिनी, ईरिणाद्धन्या, श्मशानात्पतीर्घ्नीति । अस्य वृत्तिकृदुक्तो-
र्थः । लक्षणानि दुर्विज्ञेयानीति कृत्वा एवं परीक्षते । क्षेत्रादिभ्योऽष्टभ्यो
मृदमाहृत्याष्टौ पिण्डान् कृत्वा ऋतमित्यनेन मृत्पिण्डानभिमन्त्र्य कुमारीं
ब्रूयात् । यदेकस्मिन् वत्सरे द्विः फलति तदुभयतः सस्यं क्षेत्रम् । अप-
वृत्ते कर्मणि या वेदिः सा वेदिपुरीषम् । अविदासी हृद्रः, न विदस्यति
इति व्युत्पत्त्या अशोष्यो हृद्रः । तमुदमुदपक्षये णिनिः । देवनं द्यूत-
स्थानम् । द्वौ प्रव्रजतीति द्विजराजिनी । माधवस्तु-विविधं प्रकर्षेण
व्रजतीति विप्रराजिनी स्वैरिणीत्यर्थ इत्याह । यत्रोप्तं न प्ररोहति तदी-

रिणम् । इयं च लक्षणपरीक्षा कुलपरीक्षानन्तरं बोध्या । तथाचाऽऽवला-
यनः—कुलमग्रे परीक्षेतेति । कुलपरीक्षा च सदाचारादिगुणवत्तया
हीनक्रियत्वादिदोषहीनतया च । तत्र दोषानाह मनुः—

स्त्रीसम्बन्धे दशैतानि कुलानि परिवर्जयेत् ।

हीनक्रियं निष्पुरुषं निश्छन्दो लोमशार्शसम् ॥

क्षय्यामयाव्यपस्मारिस्त्रिकुट्टिकुलानि चेति ॥

हीनक्रियं योगादिक्रियारहितम् । निष्पुरुषं स्त्रीमात्रशेषम् ।

निश्छन्दोऽध्ययनवर्जितामिति माधवः । याज्ञवल्क्यः—

अविप्लुतं ब्रह्मचर्यं लक्षण्यां स्त्रियमुद्वेहत् ।

अनन्यपूर्विकां कान्तामसपिण्डां यवीयसीम् ॥

अरोगिणीं भ्रातृमतीमसमानार्धगोत्रजामिति ॥

अविप्लुतं ब्रह्मचर्यं यस्य सः । विप्लवे सति तु कुतप्रायश्चित्त इति
बोध्यम् । अनन्येति । या दानेनापभोगेन वा पुरुषान्तरपूर्विका न भव-
ति ताम् । अनेन सप्त पुनर्भूवो व्यावर्त्यन्ते । तथाचाह बोधायनः—वा-
ग्दत्ता मनोदत्ता अग्निं परिगता सप्तमं पदं नीता भुक्ता गृहीतगर्भा
प्रसूता चेति सप्तविधा पुनर्भूतां गृहीत्वा न प्रजां न धर्मं विन्देदिति ।
अत्र वाग्दत्तामनोदत्तयोर्निषेधः पूर्वस्य निर्दोषत्वे बोध्यम् । अतएव
नारदः—

दत्तां न्यायेन यः कन्यां वराय न ददाति ताम् ।

अदुष्टश्चेद्रो राज्ञा स दण्ड्यस्तत्र चोरवदिति ॥

तत्रैव दण्डं विधत्ते । दुष्टे तु पूर्ववरे वाग्दत्तापि वरान्तराय देया ।

तथाच पराशरः—

नष्टे मृते प्रव्रजिते क्लीबे च पतिते पतौ ।

पञ्चस्वापत्सु नारीणां पतिरन्यो विधीयत इति ॥

अस्यार्थः, वाग्दानानन्तरं प्राणिग्रहणात्प्राक् पतौ सम्भावितो-
त्पत्तिकपतित्वे पूर्वस्मिन् वरे नष्टे सति लक्षणया दूरदेशगमनेनाऽपरिज्ञा-

तद्वृत्तान्ते सति । तथाच नारदः—

परिगृह्य तु यः कन्यां नरो देशान्तरं व्रजेत् ।

त्रीनृतून् समतिक्रम्य कन्याऽन्यं वरयेद्द्वारम् ॥

स्त्रीपुंसयोस्तु सम्बन्धाद्वरणं प्राग्विधीयते ।

वरणाद् ग्रहणम्पाणेः संस्कारोपि विचक्षणैः ॥

तयोरनियतं प्रोक्तं वरणं दोषदर्शनादिति ॥

परिगृह्य वाचा दत्तां स्वीकृत्य । त्रीनृतूनि ति । इदं च कन्याया
अधार्यत्वे बोध्यम् । धार्यत्वे तु

प्रदाय शुल्कं कन्याया गच्छेद्यः स्त्रीधनं तथा ।

धार्या सा वर्षमेकं तु देयाऽन्यस्मै विधानत इति ॥

नारदेनैव वर्षम्प्रतीक्षाया अभिधानात् । स्त्रीपुंसयोरित्यादेरयमर्थः ।
स्त्रीपुंसयोः संसर्गात्प्राक् त्रितयं क्रियते । वरणम्, पाणिग्रहणम्,
सप्तपदीप्रक्रमश्चेति । तत्र वरणं नाम वरस्य सम्प्रदानत्वाय कन्याया
दात्रा प्रार्थनम् । तदेव च वाग्दानम् । एवंस्थिते तयोः पाणिग्रहणसप्त-
पदप्रक्रमणयोः पूर्वभावि यद्वरणं तदनियतम् अनियामकमित्यर्थः । तयो-
रेव भार्यात्वोत्पादकत्वादिति भावः । तथाच मनुः—

पाणिग्रहणमन्त्रैस्तु नियतं दारलक्षणम् ।

तेषां निष्ठा तु विज्ञेया विद्वद्भिः सप्तमे पदे इति ॥

दोषदर्शनादिति वाक्यशेषस्यायमर्थः । वरणस्यानियामकत्वमपि
पूर्ववरस्य दोषे सत्येवेति । यदि तु अन्यस्मै दत्तायां पूर्ववरोप्यायाति
तदाऽनूढां तां लभते । ऊढायां तु स्वदत्तं द्रव्यमेव लभते न तु कन्याम् ।
तदाह कात्यायनः—

अनेकेभ्योपि दत्तायामनूढायां तु तत्र वै ।

पुरागतश्च सर्वेषां लभते तदिमां सुताम् ॥

अथाऽऽगच्छेत् वोढायां दत्तं पूर्ववरो हरेदिति ।

तदेवं नष्टे इति व्याख्यातम् । एवं मृतेपि । तथाच वसिष्ठः—

अद्भिर्वाचा च दत्ताया म्रियेतादौ वरो यदि ।

नच मन्त्रोपनीता स्यात्कुमारी पितुरेव सेति ॥

मन्त्रोपनयनं पाणिग्रहणादिकं विना वाचा दानमिवाद्भिरपि दानं
न भार्यात्वोत्पादकमित्यर्थः । अत एव यमः—

नोदकेन नवा वाचा कन्यायाः पतिरुच्यते ।

पाणिग्रहणसंस्कारात्पतित्वं सप्तमे पदे इति ॥

तथा प्रव्रजिते कृतसंन्यासे । क्लीबे चेति । चकारादन्यजाती-
यादग्रहणम् । तथाच कात्यायनः—

स तु यद्यन्यजातीयः पतितः क्लीब एव वा ।

विकर्मस्थः सगोत्रो वा दासो दीर्घामयोपि वा ॥

ऊढापि देया साऽन्यस्मै सहावरणभूषणेति ॥

अत्रोढापीत्यपिशब्दः कौमुतिकन्यायेन वाग्दत्ताया एवाऽन्यस्मै
दानमाचष्टे नतूढायाः । अन्यथा सगोत्रोढाया अपि पुनर्विवाहप्रसक्तौ
मातृवत्परिपालयेदिति शास्त्रं विरुध्यते । यत्तु—

यस्या म्रियेत कन्याया वाचा सत्ये कृते पतिः ।

तामनेन विधानेन द्विजो विन्देत देवर इति ।

मनुनोक्तम् ॥ यच्च—

अपुत्रां गुर्वनुज्ञातो देवरः पुत्रकाम्यया ।

सापिण्डो वा सगोत्रो वा घृताभ्यक्त ऋतावियात् ।

आगर्भसम्भवाद्वच्छेदन्यथा पतितो भवेद् ।

इति याज्ञवल्क्येनोक्तम् । तदेवराच्च सुतोत्पत्तिरिति कलि-
निषिद्धेषु प्रागेव गणितम् । यदपि—

उद्वाहितापि सा कन्या नचेत्सम्प्राप्तमैथुना ।

पुनः संस्कारमर्हेत यथा कन्या तथैव सेति ।

नारदेनोक्तम् । तदपि कलौ निषिद्धम् । ऊढायाः पुनरुद्वाह इति ।

नच कलिनिषिद्धस्यापि युगान्तरीयधर्मस्यैव नष्टे मृत इत्यादिपराशर-

वाक्यं प्रतिपादकमस्त्विति वाच्यम् । कलावनुष्ठेयान् धर्मानेव वक्ष्या-
मीति प्रतिज्ञाय तद्ग्रन्थप्रणयनादिति दिक् । तदेवमनन्यपूर्विकामिति पदं
व्याख्यातम् । कान्तां कमनीयाम्, उद्रोद्धुर्मनोनयनानन्दकारिणीम् । अत
एवापस्तम्बः—यस्यां मनश्चक्षुषोर्निबन्धस्तस्यामृद्धिरिति। असपिण्डामिति।
सपिण्डता च सप्तपुरुषपर्यवसायिनी । तत्रैकः पिण्डदाता । त्रयः पिण्डभाजः
पितृपितामहप्रपितामहाः । त्रयो लेपभाजः वृद्धप्रपितामहाद्याः । तथाच
मत्स्यपुराणम्—

लेपभाजश्चतुर्थाद्याः पित्राद्याः पिण्डभागिनः ।

पिण्डदः सप्तमस्तेषां सापिण्ड्यं साप्तपौरुषमिति ॥

अयं भावः, सप्तानां पुरुषाणामेकपिण्डक्रियानुप्रवेशः सापिण्ड्यम् ।
तथाच देवदत्तस्यैकस्य स्वकीयपित्रादिभिः षड्भिः सह सापिण्ड्यम् ।
तथा पुत्रादिभिः षड्भिरिति । नन्वेवं भ्रातृपितृव्यादावसापिण्ड्यापत्तिरिति
चेत्, अत्राह माधवः—

उद्देश्यदेवतैक्येन क्रियैकत्वं विवक्षितम् ।

देवदत्तकर्तृकक्रियायां ये देवतात्वेनानुप्रविशन्ति तेषां मध्ये यः
कश्चिद्भ्रातृपितृव्यकर्तृकक्रियायामप्यनुप्रविशत्येवेति सापिण्ड्यसम्भवः ।
एवञ्च भार्याणामपि भर्तृकर्तृकपिण्डदानक्रियायां सहकर्तृत्वात्सापिण्ड्य-
मिति । सोऽयं निर्वाप्यसापिण्ड्यपक्षः । नन्वस्मिन्पक्षे गुरुशिष्यादिरपि
सपिण्डः स्यात् पिण्डनिर्वपणे उद्देश्यत्वादिति चेद् । अत्र केचित्—

गायत्र्या उपदेष्टुश्च कन्यां नैवोद्गृहेद्द्विजः ।

गुरोश्च कन्यां शिष्यो वा तत्सन्तत्यापि नेष्यते ॥

पुरुषत्रयपर्यन्तं भ्रात्रादेर्नैतदिष्यते ।

इति वचनमुदाहृत्य त्रिपुरुषसापिण्ड्यमिष्टमेवेत्याहुः । वस्तुतस्तु
अवयवान्वयपक्षेऽपि अतिप्रसङ्गस्य तौल्याद्योगरूढिवल्लेनैव च परिहर्तव्य-
त्वान्नायं दोष उपन्यासाह इति दिक् । अपरे त्ववयवान्वयसापिण्ड्य-
माहुः । तद्यथा, अवयवानां शरीरसम्बन्धिनां रक्तमज्जादीनां यः शरी-

रान्तरे प्रवेशः स एव सापिण्ड्यम् । पुत्रे पितुरवयवानां साक्षात्प्रवेशः,
पितामहावयवानां तु पितृद्वारा । अतः सापिण्ड्यम् । पितृपितृष्वस्त्रा-
दिभिरपि पितामहावयवान्वयात्सापिण्ड्यम् । पत्न्या सह एकशरीरारम्भ-
कत्वात् । यात्रोरपि एकशरीरारब्धैः स्वस्वपतिभिः सह एकशरीरार-
म्भकत्वेन । तदेवम् आधारतयाऽऽधेयतया वा एकशरीरावयवो यत्र न प्र-
विष्टः सोऽसपिण्ड इति फलितम् । नन्वेवमष्टमादावतिप्रसङ्गः कि-
म्बहुना विधातृशरीरान्वयो दुष्परिहर इत्याशङ्क्य सङ्कोचो मन्वादिभिः,
तन्निष्कर्षश्चाभियुक्तैः कृतः ।

बध्वा वरस्य वा तातः कूटस्थाद्यदि सप्तमः ।

पञ्चमी चेत्तयोर्माता तत्सापिण्ड्यं निवर्त्तत इति ॥

कूटस्थो मूलपुरुषः, यतः सन्तानभेदः । एवं च मातृपितृद्वारक-
सापिण्ड्यवतीनां कन्यकानामियं सङ्ख्यासङ्कलना ।

उद्गोढः पितरौ पितुश्च पितरौ तज्जन्मकृदम्पती

द्वन्द्वं तस्य चतुष्कमष्टकमतोऽप्यस्य क्रमात् षोडश ॥

वंशारम्भकदम्पतिप्रभृतिरित्यासप्तकक्ष्यन्तदा

एकैकान्वयकन्यकाः पितृकुले त्वासप्तकक्ष्यं ब्रुवे ॥ १ ॥

यद्यप्येकस्य बह्व्योपि सुताः स्युस्तदर्पाह तु ।

सम्बन्धसाम्यादेकैव गणितेत्यवधार्यताम् ॥ २ ॥

एकस्मान्मिथुनात्सुतोऽथ दुहितो द्वन्द्वद्वयं तद्द्वया-

त्तस्माद्द्वन्द्वचतुष्कमष्ट च ततोऽतः षोडशाऽतो रदाः ।

यावत्सप्तमकक्ष्यमग्निरुत वः कन्या इहैकान्वये

ता दन्तैर्गुणिता रसैकखट्वशो वंशे सपिण्डाः पितुः ॥ ३ ॥

मातुर्जन्मददम्पती च मिथुनद्वन्द्वं तयोः सागरा-

स्तस्याः पञ्चमकक्ष्यमश्वमितिरित्येकान्वयः पुंसते ।

द्वन्द्वाद् द्वन्द्वयुगं ततोऽध्वय इतोऽष्टापञ्चकक्ष्यं शर-

क्षोण्यः सप्त गुणाः शराभ्रविधवो मातुः सपिण्डाः कुले ॥ ४ ॥

कुलद्वयस्य कन्यकायुता मिथः सपिण्डकाः ।

हिमांशुदग्धरादृशो विवाहकर्मवर्जिता इति ॥

अस्यार्थः, सप्तमपर्यन्तं पितृपक्षे वंशाारम्भकाणां द्वन्द्वानां सङ्ख्या द्वात्रिंशत् । तथाहि । वरः प्रथमः । तन्मातापितृरूपं द्वितीयकक्ष्यानिविष्टं द्वन्द्वमेकम् । पितुर्मातापितरौ तृतीयकक्ष्यानिविष्टमेकं द्वन्द्वम् । पितामहाः पितामहस्य च जनकं चतुर्थकक्ष्यानिविष्टं द्वन्द्वद्वयम् । तद्वटकस्य व्यक्त्य-चतुष्कस्य जनकं पञ्चमकक्ष्याप्रविष्टं द्वन्द्वं चतुष्कम् । तद्वटकस्य व्यक्त्य-ष्टकस्य जनकं षष्ठकक्ष्यानिविष्टं द्वन्द्वाष्टमम् । तद्वटकस्य व्यक्त्यषोडशकस्य जनकं सप्तमकक्ष्याप्रविष्टं द्वन्द्वषोडशकमिति । तदेवमुक्तद्वात्रिंशन्मध्ये एकैकस्य द्वन्द्वस्यान्वये सपिण्डाः कन्याः त्रिषष्टिः । तथाहि उक्तेष्वन्यतममेकं द्वन्द्वं कूटस्थभूते प्रथमकक्ष्यानिविष्टं तत्सुतो दुहिता च द्वितीयकक्ष्यायाम् । ताभ्यामुत्पन्नं द्वन्द्वद्वयं तृतीयकक्ष्यायाम् । तद्वटकीभूतव्यक्तिचतुष्टयादुत्पन्नं द्वन्द्वचतुष्कं चतुर्थकक्ष्यायाम् । तद्वटकव्यक्त्यष्टकादुत्पन्नं द्वन्द्वाष्टकं पञ्चमकक्ष्यान्तर्गतम् । तद्वटकव्यक्तिषोडशकादुत्पन्नं द्वन्द्वषोडशकं षष्ठकक्ष्यान्तर्गतम् । तद्वटकद्वात्रिंशद्व्यक्तिजनितं द्वात्रिंशद्वन्द्वान्तमकं सप्तमकक्ष्यायाम् । तदेवमुक्तायास्त्रिषष्टेः पूर्वोक्तद्वात्रिंशता गणनायां षोडशभिरधिका द्विसहस्री पितृवंशे फलिता भवति । मातृवंशे तु आरम्भकद्वन्द्वानि सप्त । तथाहि, मातुः पितृरूपमेकं द्वन्द्वम्, वराचतृतीयकक्ष्यानिविष्टम् । तद्वटकव्यक्तिचतुष्टयस्य जनकं द्वन्द्वद्वयं चतुर्थकक्ष्यानिविष्टम् । तद्वटकव्यक्तिचतुष्टयस्य जनकं द्वन्द्वचतुष्टयं पञ्चमकक्ष्यायामिति । उक्तस्य द्वन्द्वसप्तकस्य मध्ये एकैकस्य द्वन्द्वस्यान्वये सपिण्डाः कन्याः पञ्चदश । तथाहि, चक्षुषु सप्तस्वल्पतमद्वन्द्वकूटस्थभूतं प्रथमकक्ष्यायाम् । तस्मात्पुत्रो दुहिता चेति द्वितीयकक्ष्यायाम् । तज्जन्यं द्वन्द्वयुगं तृतीयं तज्जन्यं चतुष्टयं चतुर्थकक्ष्यायाम् । तज्जन्यमष्टकं पञ्चमकक्ष्यायामिति । तदा सा पञ्चदशानां पूर्वोक्तसप्तभिः गुणनिकायां पञ्चोत्तरं शतं फलितम् । तदेव पितृकुलान्तर्गतस्याः षोडशाधिकद्विसहस्र्याः मातृकुलान्तर्गतपञ्चाधिकशतेन

सङ्कलनायाम् २१.२१. हिमांशुहृथरादशः एकविंशतिसहितशताधिका-
द्विसहस्री फलिता भवतीति । सैषा विवाहकर्मणि वर्जनीया । तथाच
नारदः-

मातृतः पञ्चमादूर्ध्वं पितृतः सप्तमात्तथा ।

गृहस्थ उद्वहेत्कन्यामन्यथा गुरुतल्पग इति ॥

यत्तु विष्णुपुराणवचनम्-

पञ्चमीं मातृपक्षात् पितृपक्षात् सप्तमाम् ।

गृहस्थ उद्वहेत्कन्यां न्यायेन विधिना नृपेति ॥

तत्र सप्तमीं पञ्चमीमतीत्येत्यध्याहार्यम् । अन्यथा

पञ्चमात्सप्तमादूर्ध्वं मातृतः पितृतस्तथेति

याज्ञवल्क्यवचनविरोधात् ॥

सप्तमे पञ्चमे चैव येषां वैवाहिकाक्रिया ।

क्रियापरा अपि हि ते सर्वत्राऽशुद्धतां गताः ॥

इति मरीचिवचनविरोधाच्च । यत्तु पैठानसिनोक्तम्-पञ्चमीं

मातृतः परिहरेत्सप्तमीं पितृतः त्रीन् मातृतः पञ्च पितृतो वेति । तत्राद्यः

पक्षस्तावदविरुद्ध एव, त्रीन् मातृत इत्यादिद्वितीयपक्षस्तु अर्वाङ्घ्रिषेधपर

इति विज्ञानेश्वरः । माधवस्त्वाह-अनुकल्पोयमिति । युक्तं

चैतत् । चतुर्विंशतिमतस्वरसात् । तथा मूलम्-

समावर्त्य सर्वणां तु लक्षण्यां स्त्रियमुद्वहेत् ।

कुले महति सम्भूतां लक्षणैश्च समन्विताम् ॥

ब्राह्मेण तु विवाहेन शीलरूपसमन्विताम् ।

पञ्चमीं सप्तमीं चैव मातृतः पितृतस्तथा ॥

दशभिः पुरुषैः ख्यातां श्रोत्रियाणां महाकुलाद् ।

उद्वहेत्सप्तमादूर्ध्वं तदभावे तु सप्तमीम् ॥

पञ्चमीं तदभावे तु पितृपक्षेऽप्ययं विधिः ।

सप्तमीं च तथा षष्ठीं पञ्चमीं च तथैव च ।

एवमुद्वाहेयत्कन्यां न दोषः शाकटाघनः ।

तृतीयां वा चतुर्थीं वा पक्षयोरुभयोरपि ॥

विवाहयेन्मनुः प्राह पाराशर्योऽङ्गिरा यमः ।

असपिण्डा च या मातुरसगोत्रा च या पितुः ॥

सा प्रशस्ता द्विजातीनां दारकर्मणि मैथुने ।

यस्तु देशानुरूपेण कुलमार्गेण चोद्वेहेत् ॥

नित्यं संव्यवहार्यः स्याद्वेदाच्चैतत्प्रदृश्यत इति ।

स्मृतिचन्द्रिकायां प्रयोगपारिजाते च । षट्त्रिंशन्मते-

तृतीयां मातृतः कन्यां तृतीयां पितृतस्तथा ।

विवाहयेन्मनुः प्राह पाराशर्योऽङ्गिरा यम इति ॥

अत्र हि तदभावे त्वित्युक्त्या अनुकल्पत्वं स्फुटीकृतम् । असपिण्डा-
चेति श्लोके पितुरसगोत्रा चेति चकारेणाऽसपिण्डेत्यनुकृष्यते । सा
प्रशस्तेत्यनेन च पूर्वोक्तानामनुकल्पत्वमेव स्फुटीक्रियते । यस्त्वित्या-
दिश्लोकेन तु तृतीयादिविवाहो देशाचारकुलाचाराभ्यां व्यवस्थित
इति प्रतिपाद्यते । वेदाच्चैतदिति वाक्यशेषस्यायमर्थः । उक्तव्यवस्था,
तृतीयादीनां परिणयता च वेदे प्रसिद्धेति । तथाच व्यवस्थापरा
श्रुतिः-“तेन स्नाध्वन्तेवततरुनो अधिवोचत । मा नः पथः पित्र्याम्पान-
वादधिदूरे नैष्ठपरावत ” इति । पित्र्यात्पितुरागतात् पथो दूरं नोस्मान्मा नै-
ष्ठ मा नयेति देवान् प्रति प्रार्थना । वेदाच्चेति चकारेण स्मृतिस्थां व्यवस्थां
समुच्चिनोति । तथाच मनुः—

येनास्य पितरो याता इत्यादि ।

शातातपोपि—

मातृष्वसृमुतां केचित्पितृष्वसृमुतां तथा ।

विवहन्ति क्वचिद्देशे संकोच्यापि सपिण्डतामिति ।

बृहस्पतिश्च—

उद्यूते दाक्षिणात्यैर्मातुलस्य च सुता द्विजैरिति ।

तृतीयादिविवाहः शतपथे दर्शपूर्णमासप्रकरणे प्रतीते । तस्माद्
 “समानादेव पुरुषादत्ता चाद्यश्च जायते। उत तृतीये संगच्छावहै चतुर्थे
 संगच्छावहै” इति । समानादेकस्मात्पुरुषादत्ता भोक्ता आद्यः संभोग्यः
 द्वाउत्पन्नौ, तौ च मिथः संकल्पयतः कूटस्थमारभ्य तृतीये चतुर्थे
 वा संगच्छावहै विवहावहा इत्यर्थः । अत्र हि प्रमाणान्तराविरोधादर्थ-
 वादाद्विधिः कल्प्यते इति माधवाद्ययः । मन्त्रवर्णाश्च “आयाहीन्द्र-
 पथिभिरीलितेभिर्यज्ञमिन्द्रस्तुत्यैर्मागैर्नोस्माकमिमं यज्ञमायाहि आगत्य
 च भागधेयं भार्ग अस्माभिः दीयमानं जुषस्व । तृप्ताम् आज्यादिना
 संस्कृतां वपां त्वामुद्दिश्य जहुः त्यक्तवन्तः । अत्र दृष्टान्तद्वयम् । यथा
 मातुलस्य-योषा दुहिता योषिति स्त्र्यपत्यानामिति वेदनिघण्टावभि-
 धानात् दौहित्रस्य भागः, यथा पैतृष्वसेयी पौत्रस्य भागः, परिणेया
 तथेति । यच्च शातातपेनोक्तम्—

मातुलस्य सुतामूद्वा मातृगोत्रां तथैवच ।

समानप्रवरां चैव त्यक्त्वा चान्द्रायणं चरेदिति ॥

यच्च । पैठीनासिना—पितृमातृष्वसुर्दुहितरः मातुलसुता धर्मतः
 भगिन्यस्ता वजयेदिति विज्ञायते इति ॥ यच्च व्यासेन—

मातुः सापिण्डा यत्नेन वर्जनीया द्विजातिभिरिति ।

तदेतत्सर्वं गान्धर्वादिविवाहोदाविषयम् ।

तथा च मनुः—

पैतृष्वसेयीं भगिनीं स्वस्रियां मातुरेव च ।

मातुश्च भ्रातुराप्तस्य गत्वा चान्द्रायणं चरेत् ॥

एतास्तिस्वस्तु भार्यार्थे नोपयच्छेत्तु बुद्धिमानिति ॥

अत्र हि भगिनीपदं पैतृष्वसेयादेः विशेषणम् । आप्तस्येति मातु-
 भ्रातुर्विशेषणम् । आप्तस्य संनिकृष्टस्य सापिण्डस्य गान्धर्वादिना ऊढाया
 मातुर्भ्रातुरित्यर्थः । तथाच मार्कण्डेयपुराणम्—

ब्राह्मादिषु विवाहेषु ऊढा या कन्यका भवेत् ।

भृतृगोत्रेण कर्त्तव्या तस्या पिण्डोदकक्रिया ॥

गान्धर्वादिविवाहेषु पितृगोत्रेण धर्मविदिति ॥

एवं च भगिनीति विशेषणमपि गान्धर्वादिना ऊढायाः अनिवृत्ति-
सापिण्ड्याया लाभार्थम् । एवं च ब्राह्मादिविवाहेषु मातुलसुताया इव
मातृष्वसृसुताया अपि विवाहो यद्यपि प्राप्नोति तथापि अस्यां लो-
कविद्विष्टमिति निषेधान्न कार्यः । मातुलकन्यापरिणयस्तु प्रागुक्तश्रुतिस्मृ-
त्युपदिष्टव्यदाक्षिणात्यशिष्टाचारात्कर्त्तव्य इति माधवाचार्याः ॥
सोप्ययं कलौ निषिद्धः ॥

गोत्रान्मातृसापिण्डात्तु विवाहो गोवधस्तथेति ।

प्राङ्माधवोदाहृतब्रह्मपुराणवचनादिति केचित् । अतएव बोधा-
यनेन पञ्चधा विप्रतिपत्तिर्दक्षिणतस्तथोत्तरतः यानितु दक्षिणतस्तान्य-
नुव्याख्यास्यामः । यथैतत् अनुपतनं, सह भोजनं स्त्रिया सह भोजनं पर्यु-
षितभोजनं मातुलपितृष्वसृदुहितृगमनमिति । तथोत्तरत ऊर्णा विक्रयः,
सीधुपानम्, उभयतोदद्भिर्व्यवहारः, आयुधीयकं, समुद्रयानमिति । तत्रे-
तरदितरस्मिन् कुर्वन् दुष्यतीतरादितरस्मिन् तत्तद्देशप्रामाण्यात् मिथ्यैत-
दिति तु गौतमः । उभयमेव नाद्रियेत शिष्टस्मृतिविरोधदर्शनादिति
ग्रन्थेनाऽनाचारत्वमेव प्रतिपादितम् । बृहस्पतिरपि —

उदूह्यते दाक्षिणात्यैर्मातुलस्य सुता द्विजैः ।

मत्स्यादाश्च नराः पूर्वं व्यभिचाररताः स्त्रियः ॥

उत्तरे मद्यपाश्चैव स्पृश्या नृणां रजस्वलाः ।

सजाताश्चापि गृह्णन्ति भ्रातृभार्यां सभर्तृकाम् ॥

सर्वदेशेष्वनाचारो रथ्याताम्बूलचर्वणमिति ॥

तस्मात्कलौ पितृतः सप्तमात् मातृतः पञ्चमाच्चोर्ध्वं विवाहः प्रशस्त
इति स्थितम् ॥ सपत्नमातामहकुलेष्व्यातिदेशिकात्सापिण्ड्यादिविवाहः ।

तथाच सुमन्तुः—पितृपत्न्यः सर्वा मातरः तद्भ्रातरो मातुलाः ।

तद्भगिन्यो मातृष्वसारस्त दूदुहितश्च भगिन्यस्तदपत्यानि भगिनेयानि ।

अन्यथा संकरकारिण्यः स्युरिति । अत्र च यावद्वचनं वाचनिकमिति न्यायेन परिगणितेष्वेवातिदेशिकं साषिण्ड्यं नतु सप्तमपञ्चमपर्यन्तमिति केचित् । यवीयसीमिति । वयसा कायपरिमाणेन च न्यूनाम् । तत्र वयो-
न्यूनताय । इयत्तामाह मनुः—

त्रिंशद्वर्षो बहत्कन्यां तृद्यां द्वादशवार्षिकीम् ।

त्र्यष्टवर्षोऽष्टवर्षा वा धर्मे सीदति सत्वर इति ।

बृहस्पतिस्तु—

त्रिंशद्वर्षो दशाब्दान्तु भार्यां विन्देत नग्निकाम् ।

एकविंशतिवर्षो वा सप्तवर्षामवाप्नुयादिति ।

बिष्णुपुराणे—

वर्षैरेकगुणां भार्यामुद्वेहत्रिगुणः स्वयमिति ॥

अरोगिणीमिति, राजयक्ष्मादिरोगरहिताम् । भ्रातृमतीमिति,
पुत्रिकाकरणशङ्काव्युदासार्थम् । अतएव मनुः—

यस्यास्तु न भवेद् भ्राता न विज्ञायेत वा पिता ।

नोपयच्छेत् तां प्राज्ञः पुत्रिकार्थमशङ्कयेति ॥

यस्याः पिता पुत्रिकाकरणाभिप्रायवान्नवेति न ज्ञायेत तां नोपयच्छे-
दित्यर्थ इति माधवः । अनेनापरिभाषितापि पितुरभिप्रायमात्रेण पुत्रिका
भवतीति गम्यते । तथाच गौतमः— अभिसन्धिमात्रात्पुत्रिकेत्येकेषां
तत्संशयान्नोपयच्छेद्भ्रातृकाभिति । अभिसंधेराकारमाह मनुः—

अपुत्रोऽनेन विधिना सुतां कुर्वीत पुत्रिकाम् ।

यदपत्यं भवेदस्यां तन्मम स्यात्स्वधाकरमिति ॥

यत्र तु नैषा शङ्का तामभ्रातृकामप्युपयच्छेतेति माधवादयः ।
वरेण सह संप्रतिपत्तौ तु पुत्रिकाकरणं स्पष्टमेकविज्ञायते । सा च संप्रतिप-
त्तिर्द्वेधा । केवलमातामहसंबन्धित्वेनोभयसंबन्धित्वेन चेति । आद्ये दान-
मन्त्रमाह वासिष्ठः—

अभ्रातृकां प्रदास्यामि तुभ्यं कन्यामलङ्कृताम् ।

अस्यां यो जायते पुत्रः स मे पुत्रो भविष्यतीति ।

द्वितीये त्वाह कात्यायनः—

अपुत्रोहं प्रदास्यामि तुभ्यं कन्यां भवानपि ।

पुत्रार्थं चेदिहोत्पन्नः स नौ पुत्रो भवेदिति ॥

असमानार्पणगोत्रजामिति । ऋषेरिदमार्पणम् प्रवरः गोत्रप्रवर्त्तकस्य मुनेर्व्यावर्त्तको मुनिगण इत्यर्थः । तद्यथा । गोत्रप्रवर्त्तकस्य भरद्वाजस्य व्यावर्त्तकावङ्गिरोबृहस्पती । अतएवाङ्गिरसब्राह्मणस्य भारद्वाजगोत्रोहमिति प्रयुज्यते । गोत्रं तु वंशपरम्पराप्रसिद्धम् । स्वसमाने आर्पणगोत्रे यस्य तस्माज्जाता या न भवति तामित्यर्थः । यास्कवाधूलमौनमौकानां भिन्नगोत्राणामपि भार्गवैवतहव्यसावेतसेति प्रवरैक्यान् विवाह इति माधवादयः । वस्तुतस्तु वत्साष्टिषेणयोः प्रवरैक्यान् विवाहः । द्वा-मुष्यायणांसङ्कृतीनां वसिष्ठैः सगोत्रत्वादविवाह इत्यसंकीर्णोदाहरणं बोध्यम् । एवं कपीनां गर्गादिभिरपि । मातृगोत्रापि केषां चिन्निषिद्धा । तथाच सत्याषाढवचनम् । मातृगोत्रं माध्यन्दिनीयानामिति ।

गोत्ररिक्थे जनयितुर्न भजेद्विप्रः सुत—

इति वचनादक्तकस्य यद्यपि पितृगोत्रा प्राप्ता तथापि नोद्वाह्या असगोत्रा च या पितुरिति मनुना पितृशब्दोपादानादिति स्मृतिचन्द्रिका । प्रवरैक्ये विशेषमाह बोधायनः—

पञ्चानां त्रिषु सामान्यादविवाहस्त्रिषु द्वयोः ।

भृग्वङ्गिरोगणेष्वेवं शेषेष्वेकोपि वारयेदिति ॥

नच गोत्रप्रवरयोर्मिलितयोः पर्युदासनिमित्तत्वं शङ्क्यम् । प्रत्येकं दोषाभिधानात् । तदाह बोधायनः— सगोत्रां चेत् मृत्योपयच्छेत् मातृ-वदेनां विभृयादिति । गौतमश्च— असमानप्रवरैर्विवाह इति । शातातपोपि—

परिणीय सगोत्रां तु समानप्रवरां तथा ।

कृत्वा तस्याः समुत्सर्गमतिकृच्छ्रं विज्ञोषनमिति ॥

आपस्तम्बः—

समानगोत्रप्रवरां कन्यामूढवोपगम्य च ।

तस्यामुत्पाद्य चण्डालं ब्राह्मण्यादेव हीयते ॥

संग्रहे— सगोत्रां समानप्रवरां कामतः परिणीय प्रजामुत्पाद्य गुरु-
तल्पगत्रतं चरेत् । प्रजां चण्डालेषु निक्षिपेत् । अकामतस्तप्तकृच्छ्रं प्रजाया
भरद्वाजगोत्रान्तर्भावः । प्रजानुत्पादने चान्द्रायणम् । विवाहमात्रे कृच्छ्रम् ।
सर्वत्र व्रतान्तेऽष्टोत्तरशतं होमः । परित्यक्तां तां जननीवद्रक्षेत् ।
स्मृत्यर्थसारेपि—

इत्थं सगोत्रसंबन्धविवाहविषये स्थिते ।

यदि कश्चिदज्ञानतस्तां कन्यामूढवोपगच्छति ॥

गुरुतल्पव्रताच्छुध्येद्गर्भस्तज्जोऽन्त्यतां व्रजेत् ।

भोगतस्तां परित्यज्य पालयेज्जननीमिव ॥

अज्ञानाच्चेदन्दैवस्तु शुध्येद्गर्भस्तु कथ्यप इति ॥

अथ प्रसंगाद्गोत्रप्रवरनिर्णयः कथ्यते ॥

सप्तर्षीणामगस्त्याष्टमानां यदपत्यं तद्गोत्रमिति बोधायनादयः ।
एवं च यद्यपि गोत्रप्रवर्त्तकं जमदग्निं प्रति मूलपुरुषं सप्तर्षिबहिर्भूतं
भृगुमधिकृत्याम्नातानां केवलभार्गवानामाष्टिषेणादीनां स्वस्वगणेपि
सगोत्रता न सिध्यति तथा केवलाङ्गिरसानां विष्णुवृद्धादीनां
सङ्कृत्यादीनां च । गौतमभरद्वाजौ प्रति मूलभूतमङ्गिरोमात्रमधिकृ-
त्याम्नानात् । तथाप्यत्रेष्टापात्तिरेव । तथाच न स्तपैषां गोत्रसगोत्रते
इति प्रवरमञ्जरीकृतोक्तम् । अतएव स्मृत्यर्थसारेपि केवलभृग्वङ्गिरो-
गणेषु प्रवरैक्यमात्रनिबन्धनोऽविवाह इत्युक्तम् । प्रवरैक्यतः स्वं स्वं
हित्वा गणमिति । अन्यतु यमधिकृत्य प्रवराम्नानं तद्गोत्रम्, ततश्चा-
ष्टिषेणादीनधिकृत्य प्रवराम्नानात् सप्तर्षिबाह्वत्वेपि गोत्रत्वमस्त्येव । त-
थाच सत्याषाढसूत्रे प्रवरान् व्याख्यास्याम इत्युक्त्वा तैर्गोत्राणीत्युक्तम् ।
नचैवं भृग्वङ्गिरसो रित्यनुवृत्त्या जामदग्न्ययोर्वत्सविदयोः परस्परमिवाष्टि-

षेणादिभिरपि सगोत्रतापत्तिः । तत्र पर्युदासात् । तथाच बोधायनः—
 एकएव ऋषिर्यावत्प्रवरेष्वनुवर्त्तते तावत्समानगोत्रत्वमन्यत्र भृग्वङ्गि-
 रसां गणादिति । भृग्वङ्गिरोभिन्नस्यैकस्य ऋषेरनुवृत्तिः सगोत्रता
 प्रयोजिकेत्यर्थः । एवं च समानगोत्रत्वमित्यस्य समानप्रवरत्वमित्यर्थोपि
 भदन्पारिजातोक्तोऽस्मिन्पक्षेऽनादरणीयः । यत्स्वेवं सति सगोत्र-
 त्वेनैव निषेधसिद्धौ समानप्रवरत्वस्यासङ्कीर्णोदाहरणं दुर्लभमिति,
 तन्न, वत्साष्टिषेणयोर्विंदाष्टिषेणयोः पृषदश्वरथीतरयोश्च भिन्नगोत्रयोः
 समानप्रवरत्वात् । तस्माद्धरितादीनामपि गोत्रत्वमित्याहुः । यद्यपि
 गोत्राणामवान्तरभेदाः सहस्रशस्तथापि तद्व्याप्य एकोनपञ्चाशत् ।
 तथाच बोधायनः—

गोत्राणां च सहस्राणि प्रयुतान्यर्बुदानि च ।

ऊनपञ्चाशदेतेषां प्रवरा ऋषिदर्शनादिति ॥

समेह भृगवः सप्त दशाङ्गिरस एव च ।

ततोऽत्रयश्च चत्वारो बोद्धव्याः कश्यपास्त्रयः ।

चत्वारोत्र वसिष्ठाः स्युर्विश्वामित्रास्ततो दश ।

अगस्त्यस्तु चत्वार इति सङ्ग्रहकृद्वचः ॥

तत्र भृगूणां सप्त अन्तर्गणाः तत्र द्वौ जामदग्न्यौ । वत्सा विदा-
 श्चेति । तत्र वत्सानां पञ्च प्रवराः । भार्गव, च्यवन, आप्नवान,
 और्व, जामदग्न्येति । भार्गवौ, व, जामदग्न्येति त्रयो वा ॥ १ ॥ विदानां
 पञ्च प्रवराः । भार्गव, च्यवन, आप्नवान, और्व, विदेति । त्रयो वा,
 भार्गव, और्व, जामदग्न्येति ॥ २ ॥ इमौ द्वौ सगोत्रौ । जमदग्नेः स-
 प्तर्षिषु पाठात् । इतरे पञ्च, केवलभार्गवाः । आष्टिषेणाः, यस्काः,
 मित्रयवः, वैन्याः, शुनका इति । तत्र आष्टिषेणानां पञ्च प्रवराः ।
 भार्गव, च्यवन, आप्नवान, आष्टिषेण, अनूपेति । भार्गवा, ष्टिषेण, अनू-
 पेतिवा । एषां त्रयाणां परस्परमविवाहः । तदुक्तम्

जामदग्न्यौ वत्सविदौ आष्टिषेणाः परस्परम् ।

नान्वियुः प्रवरैक्येन सगोत्रत्वेन चादिमाविति ॥ ३ ॥

यास्कानां त्रयः प्रवराः । भार्गव, वैतथ्य, सावेनसेति ॥ ४ ॥

मित्रयूणां त्रयः । भार्गव, दैवोदास, बाध्यश्चेति । एको वा । बाध्यश्चेति

॥ ५ ॥ वैन्यानां त्रयः । भार्गव, वैन्य, पार्येति ॥ ६ ॥ शुनकाना-

मेकार्षेयः प्रवरः शौनकेति । गार्त्समदो वा । भृगुमृत्समदौ द्वौ वा ।

भार्गव, शौनहोत्र, गार्त्समदास्त्रयो वा । भार्गव, शौनक, गार्त्समदास्त्रयो

वेति ॥ ७ ॥ एषां चतुर्णां परस्परं विवाहोस्ति । पूर्वोक्तैस्त्रिभिश्च व-

क्ष्यमाणैश्च । तदुक्तम्—

यास्का मित्रयवो वैन्याः शुनकाः प्रवरैक्यतः ।

स्वं स्वं हित्वा गणं सर्वे विवहेयुः परावरैरिति ॥

भृगोः सप्त वंशा निर्णीताः ।

कचित्तु अधिकं गणद्वयमुक्तम् । वेदविश्वज्योतिषाम् । आर्षेयः प्रवरः ।

भार्गव, वैद, वैश्वज्योतिषेति । शाठरमाठराणां भार्गव, शाठर, माठरेति त्रयः ।

अङ्गिरसां षोडशान्तर्गणाः । तत्र गौतमाङ्गिरसां सप्त । आयास्याः, शर-

द्वन्तः, कौमण्डाः, दीर्घतमसः, कारेणुपालयः, वामदेवाः, औशनसाश्चेति ।

तत्र आयास्यानां त्रयः प्रवराः । आङ्गिरस, आयास्य, गौतमेति ॥ ८ ॥

शरद्वतां च त्रयः । आङ्गिरस, गौतम, शारद्वतेति ॥ ९ ॥ कौमण्डाना-

नां पञ्च । आङ्गिरस, औचथ्य, काक्षीवत, गौतम, कौमण्डेति ॥ १० ॥

दीर्घतमसां पञ्च । आङ्गिरस, औचथ्य, काक्षीवत, गौतम, दैर्घ्यतम-

सेति । त्रयो वा । आङ्गिरसौ, तथ्य, दैर्घ्यतमसेति ॥ ११ ॥ कारेणु-

पालीनां त्रयः । आङ्गिरस, गौतम, कारेणुपालेति ॥ १२ ॥ वामदेवा-

नां त्रयः । आङ्गिरस, गौतम, वामदेवेति ॥ १३ ॥ औशनसानां त्रयः ।

आङ्गिरस, औशनस, गौतमेति ॥ १४ ॥ एते सप्त गोत्राः वामदेवा,

गौतमा इत्यापस्तम्बः । तेषां आङ्गिरस, वामदेव्य, बर्हिदुक्थ्येति ।

त्रय, औतथ्या गौतमा इति केचित् । तेषाम् आङ्गिरसौ, तथ्य, गौतमे-

ति । औशिजा इत्यपि केचित् । तेषाम् आङ्गिरसौ, शिज, काक्षीवतेति ।

भरद्वाजाङ्गिरसश्चत्वारः । भरद्वाजाः, रौक्षायणाः, गर्गाः, कपय इति ।
तत्र भरद्वाजानां त्रयः प्रवराः । आङ्गिरस बार्हस्पत्य, भारद्वाजेति
॥ १५ ॥ रौक्षायणानां पञ्च प्रवराः । आङ्गिरस, बार्हस्पत्य, भार-
द्वाज, वान्दन, मातवसेति ॥ १६ ॥ गर्गाणां पञ्च । आङ्गिरस, बार्हस्प-
त्य, भारद्वाज, गार्ग्य, शैन्येति । त्रयो वा । आङ्गिरस, शैन्य, गार्ग्येति । भरद्वा-
ज, शैन्य, गार्ग्येति वा ॥ १७ ॥ कपीनां त्रयः प्रवराः । आङ्गिरस, आम-
हीयव औरुक्षयसेति । पञ्चप्रवरस्तु कपिगर्गान्तर्भूतः । अनेन सगोत्रश्च
बोध्यः । अतएवाष्टादशधा गणान्विभजद्भिः संग्रहकारैः कपेः कपिना
समं विवाहो निषिद्धः ।

भरद्वाजगणस्यापि तथा कपिगणस्य च ।

विवाहो न विधेयः स्यादन्योन्यं तु कदाचनेति ॥ १८ ॥

एतेषां चतुर्णां परस्परं विवाहो नास्ति । तदुक्तम्—

भरद्वाजाः, सकपयो, गर्गा, रौक्षायणा इति ।

चत्वारोपि भरद्वाजाः गोत्रैक्यान्नान्वियुर्मिथ इति ।

केवलाङ्गिरसः पञ्चाविष्णुवृद्धा, कण्वा, हरिता, रथीतरामुद्रलाश्चेति ।
तत्र विष्णुवृद्धानां त्रयः प्रवराः । आङ्गिरस, पौरुकुत्स, त्रासदस्यवेति ।
एषामन्यैः सह विवाहोस्ति । १९ ॥ कण्वानां त्रयः प्रवराः । आङ्गि-
रस, आजमीढ, कण्वेति । आङ्गिरस, घोर, कण्वेति वा ॥ २० ॥ हरितानां
त्रयः प्रवराः । आङ्गिरसा, म्वरीष, यौवनाश्चेति । मान्धात्रा, म्वरीष, यौवना-
श्चेति वा ॥ २१ ॥ रथीतराणां त्रयः प्रवराः । आङ्गिरस, वैरूप, र-
थीतरेति । आङ्गिरस, वैरूप, पार्षदश्चेति वा ॥ २२ ॥ मुद्रलानां त्रयः
प्रवराः । आङ्गिरस, भार्म्यश्व, मौद्रल्येति । यद्वा तार्क्ष्य, भार्म्यश्व, मौद्रल्येति ॥
२३ ॥ विष्णुवृद्धानां पञ्चानामपि केवलाङ्गिरसां स्वस्वगणं हित्वा-
न्यैः सह विवाहोस्ति । तदुक्तम्—

केवलाङ्गिरसश्चैके विष्णुवृद्धाः सकण्वजाः ।

हरिता रथीतराश्च मुद्रलाः प्रवरैक्यतः ॥

स्वं स्वं हित्वा गणं सर्वे विवेहेयुः परावरैरिति ।

तदेवमाङ्गिरसां षोडश वंशा निर्णीताः ।

द्व्यामुष्यायणवर्गे वक्ष्यमाणाः संकृतयस्त्वङ्गिरस्सु सप्तदशः ।

कचिच्च अन्येपि केवलाङ्गिरसः पठ्यन्ते । यथा कुत्सानां त्रयः । आङ्गिरसः, मान्धातुः, कौत्सेति । एषां हरितैरविवाहः । आर्षेयाणां द्व्यर्षेयसंनिपातात् । हरितकुत्सपिङ्गशङ्खदर्भभैमगवानामित्याश्वलायनेन सर्वप्रवरसाम्योक्तेश्च इति पुरुषोत्तमः ॥ पृषदश्वानाम् आङ्गिरसः, पार्षदश्वः, वैरूप्येति । अष्टादंष्ट्रः, पार्षदश्वः, वैरूप्येति वा । एषां रथीतरैरविवाहः । प्रवरद्वयसाम्यात् । अत्रेष्टत्वारो भेदाः । आद्यात्रयः, गविष्टिराः, वाङ्मूतकाः, मुद्गलाश्चेति । तत्राद्यात्रीणां त्रयः प्रवराः । आत्रेया, चनानसः, श्यावाश्चेति ॥ २४ ॥ गविष्टिराणां त्रयः प्रवराः । आत्रेया, चनानसः, गाविष्टिरेति ॥ २५ ॥ वाङ्मूतकानां त्रयः । आत्रेया, चनानसः, वाङ्मूतकेति । मुद्गलानां त्रयः प्रवराः । आत्रेया, चनानसः, पौर्वातिथेति । एतेषां चतुर्णां न विवाहः । तदुक्तम् —

चत्वारोत्रयः आद्यात्रिवाङ्मूतिकगविष्टिराः ।

मुद्गलाश्चेति गोत्रैक्यात्प्रवरैक्याच्च नान्वियुरिति ॥ २७ ॥

अत्रेष्टत्वारो वंशा निर्णीताः ।

कश्यपानां त्रयो भेदाः । निध्रुवः, रेभः, शाण्डिलेति । तत्र निध्रुवाणां त्रयः प्रवराः । काश्यपः, वत्सारः, नैध्रुवेति ॥ २८ ॥ रैभ्याणां त्रयः प्रवराः । काश्यपः, वत्सारः, रैभ्येति ॥ २९ ॥ शाण्डिलानां त्रयः । काश्यपः, वत्सारः, शाण्डिल्येति । काश्यपः, वत्सारः, दैवलेति वा । काश्यपः, वत्साराः, सिंतेति वा । शाण्डिलः, आसितः, देवलेति वा, ॥ ३० ॥ निध्रुवादीनां त्रयाणां कश्यपानां परस्परं नोद्वाहः । गोत्रप्रवरयोरैक्यात् । वसिष्ठाश्चत्वारः । वसिष्ठाः, कुण्डिनाः, उपमन्यवः, पराशरा इति । तत्र वसिष्ठानामेकः प्रवरः, वासिष्ठेति ॥ ३१ ॥ कुण्डिनानां त्रयः । वासिष्ठः, मैत्रावरुणः, कौण्डिन्येति ॥ ३२ ॥ उपमन्यूनां त्रयः । वासिष्ठः, द्रुमदा, भरद्वास्विति ॥ ३३ ॥

पराशराणां त्रयः । वसिष्ठ, शक्ति, पराशरेति ॥ ३४ ॥ एषां परस्परम-
विवाहः । तदुक्तम् —

वसिष्ठाः, कुण्डिना, इचैवमपनन्यु, पराशराः ।

वसिष्ठा इति चत्वारो गात्रैक्यान्नान्वियुर्मिथ इति ॥

इति वसिष्ठवंशनिर्णयः ।

अथ विश्वामित्राः । ते च दश । कुशिकाः, रोहिताः, रौक्षकाः,
कामकायनाः, कताः, धनञ्जयाः, अजाः, अघमर्षणाः, पूरणाः, इन्द्रकौ-
शिकाः, इति । तत्र कुशिकानां त्रयः प्रवराः । विश्वामित्र, देवरात, औद-
लेति ॥ ३५ ॥ रोहितानां त्रयः । विश्वामित्र, ष्टका, रोहेति ॥ ३६ ॥
रौक्षकाणां त्रयः । विश्वामित्र, रौक्षक, रैवणेति ॥ ३७ ॥ कामकायनानां
त्रयः । विश्वामित्र, देवश्रवस, देवतरसेति ॥ ३८ ॥ धनञ्जयानां त्रयः ।
विश्वामित्र माधुच्छन्दस, धनञ्जयेति ॥ ३९ ॥ कतानां त्रयः । विश्वामित्र,
कात्या, त्कालेति ॥ ४० ॥ अजानां त्रयः । विश्वामित्र, माधुच्छन्दसा, जेति
॥ ४१ ॥ अघमर्षणानां त्रयः । विश्वामित्रा, घमर्षण, कौशिकेति ॥ ४२ ॥
पूरणानां द्वौ । विश्वामित्र, पौरणेति ॥ ४३ ॥ इन्द्रकौशिकानां त्रयः
प्रवराः । विश्वामित्रे, न्द्र, कौशिकेति ॥ ४४ ॥ एतेषां दशानां परस्परं न
विवाहः ।

इति विश्वामित्रवंशनिर्णयः ।

अथागस्तयः । ते च चत्वारः । इध्मवाहाः, सांभवाहाः, सोमवाहाः,
यज्ञवाहा इति । तत्रेध्मवाहानां त्रयः प्रवराः । आगस्त्य, दार्ढ्यच्युत, सा-
म्भवाहेति ॥ ४५ ॥ सांभवाहानां त्रयः । आगस्त्य, दार्ढ्यच्युत, साम्भवाहेति
॥ ४६ ॥ सोमवाहानां त्रयः प्रवराः । आगस्त्य, दार्ढ्यच्युत, सोमवाहेति
॥ ४७ ॥ साम्भवाहानां त्रयः । आगस्त्य, दार्ढ्यच्युत, सांभवाहेति ॥ ४८ ॥
यज्ञवाहानां त्रयः । आगस्त्य, दार्ढ्यच्युत, यज्ञवाहेति ॥ ४८ ॥ एतेषां
चतुर्णां गोत्रैक्यात्परस्परमविवाहः । तदेवं भृगवः सप्त । अक्रिरसः स-
प्तदश । अत्रयश्चत्वारः । कश्यपास्त्रयः । वसिष्ठाश्चत्वारः । विश्वामित्रा

दश । अगस्त्यश्चत्वारः ॥ ॥ इत्यमेकोनपञ्चाशद्गुणा निर्णीताः ।

क्षत्रियाणां त्रयः प्रवराः । मान, वैल, पौरुखसेति । वैश्यानां च त्रयः ।
भालन्दन, वात्स, प्रमङ्गालिकेति बोधायनः । नचैवं क्षत्रियवैश्ययोः
सजातीयैर्विवाह एव न स्यादिति वाच्यम् । एतेषां प्रवराणां विवाहनिषेधा-
प्रयोजकत्वात् । तदुक्तम् ।

गुरोः सगोत्रप्रवरा नोद्वाह्याः क्षत्रविड्जनैरिति ।

समानप्रवरोद्वाहनिषेधः क्षत्रवैश्ययोः ।

प्रवरान्मानवेत्यस्मात्प्रवराच्चान्यगोचर इति च ।

मानवेत्यादिप्रवराद् अस्माच्च भालन्दनेत्यादिप्रवराच्चान्यगोचरो
निषेध इत्यन्वयः ।

अथ ब्रह्ममुष्यायणाः ।

तत्राङ्गिरससङ्कृतीनां वसिष्ठैः सह विवाहो नास्ति । क्रियमाण-
तयाऽनुवृत्त्यभावेऽपि उन्पादकतया वसिष्ठस्यानुवृत्तेः । उक्तञ्च—

सङ्कृतीनां द्विवंश्यत्वाद्वसिष्ठैश्च चतुर्विधैः ॥

स्ववर्गीयैः सगोत्रत्वात्प्रवरैक्याच्च नान्वय इति ॥

लौगाक्षीणां त्रयः प्रवराः । काश्यपा, वत्सार, वासिष्ठेति । ते चार्हव-
सिष्ठाः, नक्तं काश्यपाः, वसिष्ठकश्यपाभ्यां सह लौगाक्षीणां विवाहो ना-
स्ति । तदुक्तम्—

वासिष्ठैः काश्यपैर्नित्यं लौगाक्षीणामनन्वयः ।

अर्हवसिष्ठतोक्तिस्तु प्रयाजाग्रचादिगोचरेति ॥

किञ्च

विश्वामित्रात्रिगोत्रेण नोद्वहेयुर्दनञ्जयाः ।

अत्रेस्तु पुत्रिकापुत्रा वामरथ्यादयस्तथा ॥

तथैव जातूकर्ण्याश्च वसिष्ठैरात्रिभिः सहेति ॥

धनञ्जया वामरथ्याश्चात्रिविश्वामित्राभ्यां न विवहेयुरित्यर्थः । तथा
जातूकर्ण्याश्चात्रिवसिष्ठाभ्यां न विवहेयुः ।

भरद्वाजेन शुङ्गेन विश्वामित्रस्य शैशिरेः ।

क्षेत्रे जातो द्विगोत्रर्षिः प्रोच्यते शौङ्गशैशिरेः ॥

विश्वामित्रभरद्वाजैस्तज्जानां तेन नान्वयः ।

अयमेव कतशैशिरिशौङ्गइत्यप्युच्यते । तस्य पञ्च प्रवराः ।
आङ्गिरस, बार्हस्पत्य, भारद्वाज, कात्या, त्कीला इति । कपिलानां
भरद्वाजै, विश्वामित्रैश्च नान्वयः । अन्यत्रापि ।

काश्यपेयगणस्यापि वसिष्ठस्य गणस्य च ।

सङ्कृतिपूतिमाषाभ्यां विवाहो न परस्परम् ॥

आत्रेयस्य गणस्यापि विश्वामित्रगणस्य च ।

धनञ्जयाख्यगोत्रेण नान्योन्यं पाणिपीडनम् ॥

जमदग्निगणस्यापि विश्वामित्रगणस्य च ।

न देवरातगोत्रेण विवाहः स्यात्परस्परम् ॥

इति द्वयामुष्यायणप्रकरणम् ।

क्वचिन्नामसाम्येपि गोत्रप्रवरयोर्भेदाद्विवाहो भवति ।

यथाङ्गिरसामत्रीणां च चरमपठितानां मुद्गलानाम् इत्यादि ज्ञेयम् ॥

इति प्रवरनिर्णयः ॥

असमानार्पेत्यादिवचनेन वरः स्वसमानगोत्रां नोद्वहोदित्युक्तम् ॥

मनुरपि—

असपिण्डा च या मातुरसगोत्रा च या पितुरिति ।

यत्त शातातपवचनम्—

मातुलस्य सुतामद्व्या मातृगोत्रां तथैव च ॥

समानप्रवरां चैव त्यक्त्वा चान्द्रायणं चरेदिति ॥

तदपि मन्वादिभिः समानार्थम् । तथाहि । मातृगोत्रं नाम पितृ-

गोत्रमेव, नतु मातामहगोत्रम् ।

स्वगोत्राद्भ्रूयते नारी विवाहात्सप्तमे पदे ।

इति मनुवचनात् । अयन्तु विशेषोनुसन्धेयः । या ब्राह्मादि

विवाहचतुष्टयेनोढा तस्या एव वरगोत्रापत्तिः, पितृगोत्रभृंशश्च । या तु गान्धर्वादितुष्टयोढा तस्या न वरगोत्रापत्तिः, नापि पितृगोत्रभृंशः । दानाभावात् । तथाच मार्कण्डेयः—

ब्राह्मादिषु विवाहेषु या तूढा कन्यका भवेत् ।

भर्तृगोत्रेण कर्त्तव्यास्तस्याः पिण्डोदकक्रियाः ॥

आसुरादिविवाहेषु पितृगोत्रेण धर्मत इति ॥

अत एव स्वगोत्राद्भ्रज्यत इति मनुवचनमपि ब्राह्मादिविषयमेव । तस्माद्ब्राह्मादिविवाहोढासुतः पितृगोत्रां नोद्वहेत् । मातामहगोत्रं तूद्वहेत् अनिषेधात् । गान्धर्वादिविवाहोढासुतस्तु मातामहगोत्रां पितृगोत्रां च नोद्वहेत् । मातृगोत्रां तथैव चेति शातातपवचनात्, असगोत्रा च या पितुरिति मनुवचनाच्च । नच मातृगोत्रामित्यस्य मातुरुत्पत्तिकाले यद्वोत्रं तत्परतैवास्त्विति वाच्यम् । तथासति मातुलस्य सुतामिति वाक्यशेषवैयर्थ्यापत्तेः । नच प्रायश्चित्ताधिक्यार्थं तत् । त्यक्त्वा चान्द्रायणं चरेदिति वाक्यशेषे प्रायश्चित्तस्यैकरूप्यश्रवणात् । यथाश्रुतवादिनां मते इममेवाऽपरितोषमाविष्कुर्वता विज्ञानेश्वरेणाप्युक्तम् । मातृगोत्रामप्यपारिण्यां केचिदिच्छन्तीति । एवं च मातुलस्य सुतामूद्वेत्येतद्ब्राह्मादिविवाहोढा-विषयकत्वेनैव पर्यवस्यति । तस्मान्मातुलसुतामित्येतद्गान्धर्वादिविवाहोढा-सुतविषयमिति पूर्वोदाहृतं माधवाचार्यादिमतमपि कथङ्कारं सङ्गच्छत इति परिभाषनीयं सूरिभिः । नारायणस्त्वाह—मातृगोत्रां कन्यात्वसमये यन्मातृगोत्रं न तु मातृत्वसमये तदुत्पन्नामित्यर्थः । अयं च निषेधो यावदस्मान्मातृकुलजादेतन्नाम्नोऽस्याजन्मेति विशष्य ज्ञायते तावत्पर्यन्तमेव । तदूर्ध्वं तु न दोषः । तथाच स्मर्यते—

मातुः सगोत्रामप्येके नेच्छन्त्युद्वाहकर्मणि ।

जन्मनाम्नोरविज्ञाने तूद्वहेदविशङ्कित इति ।

अत्र पूर्वार्द्धेन सामान्यतो मातुः सगोत्रायाः अविवाह्यत्वं मतान्तरत्वेनोद्बुध्य उत्तरार्द्धेन विषयानिष्कर्षः क्रियते । यत्तु—

सावित्री यस्य यो दद्यात्तत्कन्यां न विवाहयेत् ।

तद्गोत्रे तत्कुले वापि विवाहो नैव दोषकृदिति ॥

तत्स्वगोत्राज्ञाताविषयमित्याहुः । तत्रापि गायत्रीमात्रदातुः कन्या
त्याज्या न तु गोत्रं कुलं वेत्युक्तम् । आचार्यस्य तु शेषः स्मर्यते ।

गुरोः सगोत्रप्रवरा नोद्वाह्या क्षत्रवैश्ययोः ।

स्वगोत्राद्यनभिज्ञैश्च विप्रैराचार्यगोत्रजा इति ॥

असंप्रज्ञातबन्धूनामाचार्यप्रवराः स्मृताः ।

पक्षे चास्मिन् विवाहोपि तद्गोत्रैः सह नेष्यत इति च ।

अत्र चासपिण्डामिति निषेधः सांवर्णिकः, असमानार्पेति तु त्रैवर्णिक-
विषयम् । तत्र क्षत्रवैश्ययोराचार्यगोत्रप्रवरपुरस्कारेण निषेध इति स्थितम् ।
इह सपिण्डासमानगोत्रासमानप्रवरासु भार्यात्वमेव नोत्पद्यते, रोगिण्यादिषु
तु दिष्टविरोधवतीषु भार्यात्वमुत्पद्यत एवेति विज्ञानेश्वरः । नारायण-
स्त्वाह— एवं सति ऋक्षवृक्षनदीनाम्निषु भार्यात्वानुत्पत्तौ तु प्रमाणं
न पश्याम इति । क्वचित्तु वचनादेव विवाहनिषेधः । यथा गृह्यपरिशिष्टे
विरुद्धसम्बन्धासुपयच्छेतेत्युक्त्वा दम्पत्योर्मिथः पितृमातृसाम्ये विरुद्धसं-
बन्धः । यथा भार्या स्वसुर्दुहिता पितृव्यपत्नी स्वसा चेति स्वयमेव विवृते
विरुद्धसम्बन्धे तथा नारदः—

प्रत्युद्वाहो नैव कार्यो नैकस्मै दुहितृद्वयम् ।

नैवैकजन्ययोः पुंसोरेकजन्ये च कन्यके इति ॥

एकमातृजातानामेकस्मिन् वत्सरे विवाहो न कार्यः ।

तदुक्तं सारावल्याम् —

एकमातृप्रसूतानामेकस्मिन् वत्सरे खलु ।

विवाहं नैव कुर्वीत कृते त्वेको विनश्यतीति ॥

यमलयोस्तु न दोषः ।

न समानक्रियां कुर्याद्विना यमलजातयोरिति वचनात् । अत्र
विशेषमाह वासिष्ठः—

एकोदरीकरतलग्रहणं यदि स्या-
 देकोदरस्थवरयोश्च कुलक्षयः स्यात् ।
 एकाब्दके तु विधवा भवतीह कन्या
 नद्यन्तरे तु शुभदं पृथुशैलरोधे ।
 यत्तु गर्गवचनम्—
 भ्रात्रोर्युगे स्वसृयुगे भ्रातृस्वसृयुगे तथा ।
 न जातु मण्डनं कुर्यादेकास्मिन् मण्डपेऽहनि ।
 पुत्रीपरिणयादूर्ध्वं यावद्दिनचतुष्टयम् ।
 पुत्र्यन्तरस्य कुर्वीत नोद्वाहामिति निश्चयइति ।
 तदेतद्भिन्नमातृकविषयकमिति केचित् । ऐकमातृक्येऽप्यनुकल्पो-
 मित्यन्ये । तथा ।
 कुले ऋतुत्रयादूर्वाग् मण्डनान्नतु मण्डनम् ।
 पुत्रोद्वाहाच्चैव पुत्रीविवाहोऽपि ऋतुत्रये इति ॥
 तथा—
 अब्दान्तरान्मुण्डनञ्च नैकदा मुण्डनद्वयमिति ।
 अब्दभेदे तु न दोषः । तदुक्तं सारावल्याम्—
 फाल्गुने चत्रमासे तु पुत्रोद्वाहोपनायने ।
 भेदादब्दस्य कुर्वीत नर्तुत्रयविलम्बनमिति ।
 तथा ज्येष्ठे मासे ज्येष्ठगर्भस्य जन्मभादौ च सर्वेषां मङ्गलकार्य-
 निषिद्धं रत्नकोशे—
 जन्मर्क्षे जन्मदिवसे जन्ममासे शुभं त्यजेत् ।
 ज्येष्ठमासाद्यगर्भस्य शुभवर्ज्यं स्त्रिया अपीति ।
 अथ वरगुणः ।
 तत्र बुद्धिमते कन्यां प्रयच्छेदिति गृह्यम् । याज्ञवल्क्यः—
 एतैरेव गुणैर्गुक्तः सवर्णः श्रोत्रियो वरः ।
 यत्नात्परीक्षितः पुंस्त्वे युवा धीमान् जनप्रिय इति ।
 एतैः कन्यकायामुक्तेषु अन्वययोग्यैस्तत्र भ्रातृमत्त्वं वरे नापेक्षितम् ।

पुत्रिकाकरणशङ्कानिष्ठातिरूपफलाभावात् । असपिण्डत्वं त्वपेक्षितम् ।
तेन कूटस्थमारभ्य पञ्चम्याः पुत्री यद्यप्यसपिण्डा तथापि पञ्चमस्य
पुत्रेण सापिण्डेन नोद्वाह्या । यत्नादिति । परीक्षोपायमाह नारदः—

यस्याप्सु प्लवते बीजं द्वादि मूत्रं च फेनिलम् ।
पुमान् स्याल्लक्षणैरेभिर्विपरीतस्तु षण्ढक इति ।
द्वादि ध्वनिमत् । वर्ज्यानाह कात्यायनः—
दुरस्थानामविद्यानां मोक्षमार्गानुसारिणाम् ।
शूराणां निर्द्वेतानां च न देया कन्यका बुधैरिति ।

अथ कन्यादातारः ।

तत्र नारदः—

पितादद्यात्स्वयं कन्यां भ्राता वानुमते पितुः ।
मातामहो मातुलश्च सकुल्यो बान्धवस्तथा ।
माता त्वभावे सर्वेषां प्रकृतौ यदि वर्त्तते ।
तस्यामप्रकृतिस्थायां कन्यां दद्युः स्वजातयः ।
यदा तु नैव कश्चित् स्यात्कन्या राजानमाव्रजेत् ॥
याज्ञवल्क्योपि—

पिता पितामहो भ्राता सकुल्यो जननी तथा ।
कन्याप्रदः पूर्वनाशे प्रकृतिस्थः परः परः ॥
अप्रयच्छन् समाप्नोति भ्रूणहत्यामृतावृतौ ।
गम्यं त्वभावे दातॄणां कन्या कुर्यात्स्वयंवरम् ॥

सकुल्यः प्रत्यासत्तिक्रमेणादौ पितृकुलस्थः तदभावे मातामह-
कुलस्थः सर्वाभावे जननी । प्रकृतिस्थ उन्मादादिदोषहीनः । गम्यं गम-
नार्हम् । सावर्ण्यादिगुणयुक्तमित्यर्थः । अप्रयच्छन् भ्रूणहत्यां प्राप्नोतीति
वचनात् । गुणाढ्यवराभावे निर्गुणायापि देया । तदाह बोधायनः—

दद्याद् गुणवते कन्यां नग्निकां ब्रह्मचारिणे ।

अपि वा गुणहीनाय नोपरुध्याद्रजस्वलामिति ।

नग्निका नववर्षिकी रोहिण्यपरपर्याया ।

मनुरपि—

उत्कृष्टायाभिरूपाय वराय सदृशाय च ।

अप्राप्तामपि तां तस्मै कन्यां दद्याद्विचक्षण इति ॥

अप्राप्ताम् अप्राप्ताविवाहसमयाम् । वालि कामपीत्यर्थः । कालान्तरे
दुर्गुणायापि देयत्वापत्तेरिति भावः । यत्तु यमेनोक्तम्—

काममामरणात्तिष्ठेद्देहे कन्यर्त्तुमत्यपि ।

न त्वेवैनां प्रयच्छेत गुणहीनाय कर्हिचिदिति ॥

तद्गुणवह्नाभे निर्गुणाय न देयेत्येवं परम्, नतु ऋतुमत्यपि तिष्ठे-
दित्यस्मिन् स्वार्थे तात्पर्यम् । अपिवा गुणहीनायेति बोधायनोक्ता-
नुकल्पस्य निर्विषयतापत्तेः । वयोविशेषेण दातुः फलविशेषमाह मरीचिः—

गौरीं ददन्नाकपृष्ठं वैकुण्ठं रोहिणीं ददत् ।

कन्यां ददद् ब्रह्मलोकं रौरवं तु रजस्वलामिति ।

गौर्यादिलक्षणमाह यमः—

अष्टवर्षा भवेत् गौरी नववर्षा तु रोहिणी ।

दशवर्षा भवेत्कन्या अत ऊर्ध्वं रजस्वलेति ॥

संवत्सोऽपि—

अष्टमे तु भवेद् गौरी नवमे नग्निका भवेत् ।

दशमे कन्यका प्रोक्ता द्वादशे वृषली स्मृतेति ॥

दृष्टे तु रजसि पित्रादिषु सत्स्वपि कञ्चित्कालं पित्रादिकं प्रतीक्ष्य
तदुपेक्षणे स्वयमेव वरं वरयेत् । तदाह बोधायनः—

त्रीणि वर्षाण्यृतुमती काङ्क्षेत पितृशासनम् ।

ततश्चतुर्थे वर्षे तु विन्देत सदृशं पतिम् ॥

अदीयमाना भर्तारमधिगच्छेद्यदि स्वयम् ।

नैनः किञ्चिदवाप्नोति न च यं साधिगच्छति ॥

सा यं भर्तारमधिगच्छति सोऽपि नैनोऽधिगच्छतीत्यर्थः ।

यत्तु विष्णुवचनम्—

ऋतुत्रयमुपास्यैव कन्या कुर्यात् स्वयंवरमिति ।

तद्गुणवद्भरलाभविषयं बोध्यम् । यद्यपि यस्मै न दशवर्षीयां कन्याशब्दः परिभाषितः तथापीह विवाहरहितस्त्रीमात्रपरो बोध्यः । तथा-
चोमामहेश्वरसंवादे—

ऋतुस्नाता तु या शुद्धा सा कन्येत्यभिधीयते इति ।

अष्टावक्रोपाख्याने च वृद्धस्त्रियां प्रयुक्तः ।

कौमारं ब्रह्मचर्यं मे कन्यैवास्मिन्नसंशय इति ।

स्मृत्यर्थसारे—

विवाहे वितते तन्त्रे होमकाले उपस्थिते ।

कन्यामृतुमतीं दृष्ट्वा कथं कुर्वन्ति याज्ञिकाः ॥

स्नापयित्वा तु तां कन्यामर्चयित्वा यथाविधि ।

युञ्जानमाहुतिं हुत्वा ततः कर्म प्रवर्तते ।

यद्वा—

विवाहहोमे प्रक्रान्ते यदि कन्या रजस्वला ।

त्रिरात्रं दम्पती स्यातां पृथक्शय्याशनासनौ ।

चतुर्थेऽहनि संस्नातौ तस्मिन्नग्नौ यथाविधि ।

विवाहहोमं कुर्यातामित्यादिस्मृतिसंग्रह इति ।

स्कान्दे—

आत्मीकृत्य सुवर्णेन परकीयां तु कन्यकाम् ।

धर्मेण विधिना दातुमसगोत्रोपि युज्यते ।

आत्मीकृत्य स्वकीयां कृत्वेत्यर्थः । तत्फलं चोक्तं विष्णुधर्मोत्तरे—

अनाथां कन्यकां दत्त्वा सदृशाभ्यधिके वरे ।

द्विगुणं फलमाप्नोति कन्यादानं यदीरितामिति ।

स्त्रीणां च विवाह उपनयनस्थानापन्नः ।

तदाह मनुः—

वैवाहिको विधिः स्त्रीणामौपनायनिको मत इति ।

यत्तु हारीतेनोक्तम्—द्विविधाः स्त्रियः । ब्राह्मणवादिन्यः, सद्यो
वध्वश्च । तत्र ब्रह्मवादिनीनामुपनयन, मग्नीन्धनं, वेदाध्ययनं, स्वगृहे च
भैक्षचर्येति ॥ सद्यो वधूनां तूपस्थिते विवाहे कथञ्चिदुपनयनमात्रं कृत्वा
विवाहः कार्य इति । तदेतत्कल्पान्तरविषये । तथाच यमः—

पुरा कल्पे कुमारीणां मौञ्जीबन्धनमिष्यते ।

अध्यापनं च वेदानां सावित्रीवाचनं तथा ॥

पिता पितृव्यो भ्राता वा नैनामध्यापयेत्परः ।

स्वगृहे चैव कन्याया भैक्षचर्या विधीयते ॥

वर्जयेदजिनं चीरं जटाधारणमेव चेति ॥

अथ विवाहभेदाः ।

मनुः—

ब्राह्मो, दैव, स्तथा चार्षः, प्राजापत्य, स्तथासुरः ।

गान्धर्वो, राक्षसश्चैव, पैशाचस्त्वष्टमो मत इति ॥

एतेषां लक्षणं फलं चालङ्कृत्य कन्यामिति गृह्यखण्डे स्फुटम् ।

याज्ञवल्क्योपि—

ब्राह्मो विवाह आहूय दीयते शक्त्यलङ्कृता ।

यज्ञस्थ ऋत्विजे दैव, आदायार्पस्तु गोद्वयम् ।

मनुः—

सहोभौ चरतां धर्ममिति वाचानुभाष्य तु ।

कन्याप्रदानमभ्यर्च्य प्राजापत्यो विधिः स्मृतः ॥

यद्यप्यन्येष्वपि विवाहेषु सहधर्मचरणमस्ति तथाप्यत्र यावज्जीवं
सहधर्ममेव । नतु मध्ये आश्रमान्तरपरिग्रहः । स्यन्तरपरिग्रहो वेति वि-
शेष इति प्रयोगरत्ने नृसिंहः, हरदत्तश्च ॥

याज्ञवल्क्यः—

आसुरो द्रविणादानात्, गान्धर्वः समयान्मिथः, ।

राक्षसो युद्धहरणात्पैशाचः कन्यकाच्छलादिति ॥

एषां व्यवस्थामाह मनुः—

षडानुपूर्व्याद्विप्रस्य क्षत्रस्य चतुरोऽवरान् ।

विदूशूद्रयोस्तु तानेव विद्याद्धर्मान्न राक्षसमिति ॥

आदितः पद्मविवाहा विप्रस्य धर्म्याः । आसुरादयश्चत्वारः क्षत्रि-
याणां धर्म्या इति माधवः । नारायणस्तु-पैशाचस्य शूद्रेष्वपि निन्दि-
तत्वात्प्राजापत्यादयश्चत्वारो ग्राह्याः तानेव चतुरः तेष्वपि अराक्ष-
समिति व्युदासात्रयः प्राजापत्यासुरगान्धर्वाः शिष्यन्ते इति व्याचख्यौ ।
एतेषां मध्ये प्रशस्तान् मनुरेवाह—

चतुरो ब्राह्मणस्याद्यान् प्रशस्तान् कवयो विदुः ।

राक्षसं क्षत्रियस्यैकमासुरं शूद्रवैश्ययोरिति ॥

स्मृत्यन्तरे—

चत्वारो ब्राह्मणस्याद्याः शस्ता, गान्धर्वराक्षसौ ।

राज्ञ, स्तथाऽऽसुरो वैश्ये, शूद्रे चान्त्यस्तु गर्हित इति ॥

गर्हितो न कस्यापि प्रशस्त इत्यर्थः । अन्यविवाहसम्भवे ब्राह्मणा-
दीनां सर्वेषां पैशाचमप्यनुजानाति चत्सः—

सर्वोपायैरसाध्या स्यात् सुकन्या पुरुषस्य या ।

चौरेणापि विवाहेन सा विवाद्या रहःस्थितेति ॥

गान्धर्वाद्विष्वपि भार्यापतिभावाय पश्चाद्धोमाद्विसप्तपद्यन्तं कार्यम् ।

गान्धर्वासुरपैशाचा विवाहो राक्षसश्च यः ।

पूर्वं पत्निग्रहस्तेषु पश्चाद्धोमो विधीयते ।

इति परिशिष्टात् । होमाद्यभावे वरान्तराय देया । सति नेति
विशेषः । तदुक्तं वसिष्ठबोधायनाभ्याम्—

बलादपहृता कन्या मन्त्रैर्यदि न संस्कृता ।

अन्यस्मै विधिवद्देया यथा कन्या तथैव सेति ॥

बलादिति च्छलादेरप्युपलक्षणम् । स्मृत्यर्थसारे—

आसुरेषूपवासः स्याद् गान्धर्वेषु त्रिरात्रकम् ।

राक्षसे चैव पैशाचे कुर्याच्चान्द्रायणं तथेति ॥

द्वितीयपरिणयने हेतूनाह याज्ञवल्क्यः—

सुरापी व्याधिता धूर्त्ता बन्ध्याथिघ्न्यप्रियंवदा ।

स्त्रीप्रसूश्चाधिवेत्तव्या पुरुषद्वेषिणी च येति ॥

अधिवेदनं भार्यान्तरपरिग्रहः । उक्तहेत्वभावेऽप्यधिवेत्तारं प्रत्याह

स एव—

आज्ञासंपादिनीं दक्षां वीरसूं प्रियवादिनीम् ।

त्यजन् दाप्यस्तृतीयांशमद्रव्यो भरणं स्त्रिय इति ॥

त्यजन् अधिविन्दन्निति विज्ञानेश्वरः । द्विविधं ह्यधिवेदनम् ।

धर्मार्थं कामार्थं च । तत्र पुत्रोत्पत्त्यादिधर्मार्थं प्रागुक्तानि मद्यपत्वा-
दीनि निमित्तानि । कामार्थं न तान्यपेक्षितानि, किंतु पूर्वोक्ता तोषणीया ।

एकामुत्क्रम्य कामार्थमन्यां लब्धुं य इच्छति ।

समर्थस्तोषयित्वाथैः पूर्वोक्ता, मपरां बहेदिति ।

स्मृतेः । यद्यप्यसौ स्वयं न तोषयेत्तदा ततोषणाय पूर्वोक्तायै
अधिवेत्तुर्धनस्य तृतीयांशं राज्ञा अधिवेत्ता दाप्य इति फलितार्थः ।

यद्यपि ब्राह्मणस्य क्षत्रियादिकन्याविवाहोऽपि शास्त्रसंमतस्तथापि

असवर्णासु कन्यासु विवाहश्च द्विजातिषु ।

इति कलिनिषिद्धेषु परिगणितत्वेन सांप्रतमनुपयोगात्तत्प्रपञ्चो-
न क्रियते । बह्वीनां पत्नीनामृतयौगपद्ये गमनक्रममाह देवलः—

यौगपद्ये तु तीर्थानां विवाहक्रमशो व्रजेत् ।

रक्षणार्थमपुत्रां वा ग्रहणक्रमशोऽपि वेति ॥

तीर्थमृतुः ।

तीर्थं शास्त्राध्वरक्षेत्रोपायोपाध्यायमन्त्रिषु ।

योनौ जलावतारे चेति—

निघण्टुबलेन योनिवाचकस्य तद्धर्मलक्षकत्वात् । तद्यौगपद्ये सत्य-

सवर्णासु वर्णक्रमेण, सवर्णासु विवाहक्रमेण गच्छेत् । यदा तु काचि-
दपुत्रा पुत्रवत्य इतराः तदा अपुत्रास्यतो गच्छेदित्यर्थ इति भाधवः ।
बन्धु पत्नीषु सहधर्मचारिणीं निर्द्धारयति याज्ञवल्क्यः—

सत्यामन्यां सवर्णायां धर्मकार्यं न कारयेत् ।

सवर्णासु विधौ धर्मे ज्येष्ठाया न विनेतरा इति ।

सवर्णायां सत्यामित्युक्त्या तदभावे त्वसवर्णाप्यभ्यनुज्ञाता । तत्रा-
पि शूद्रां निषेधति वासिष्ठः—कृष्णवर्णा या वै रमणायैव न धर्माय इति
सवर्णानेकत्वे तु ज्येष्ठाया विना इतरा न किंतु तथा सैव कनीयस्यो-
नियोक्तव्या इत्यर्थः । तथाच बौधायनः—एकैकां गार्हपत्यमीक्षयेत्
एकैकामाज्यमवेक्षयेदिति । कात्यायनोपि—

नैकयापि विना कार्यमाधानं भार्यया द्विजैः ।

अकृतं तद्विजानीयात्सर्वा नाञ्चारभन्ति चेदिति ।

यत्तु विष्णुवचनम्—

सवर्णासु विधौ धर्मे ज्येष्ठाया न विनेतरा इति ।

अग्निहोत्रादियज्ञेषु द्वितीया न सहाऽऽचरेत् ।

अन्यथा निष्फलं तस्य स्विष्टैः क्रतुशतैरपि ॥

तदसवर्णाविषयं सत्स्वग्निषु या परिणीता तद्विषयं चेति भाधवः ।

तृतीया तु मानुषी नोद्वाह्या । तदुक्तं मात्स्ये—

तृतीयां मानुषीं नैव चतुर्थीं तु समुद्रहेदिति ॥

तृतीयां त्वर्ककन्यामुद्वेहेत् तद्विधानं शौनकादिग्रन्थाद्बोध्यम् ।

तत्र पञ्चमदिवसे कर्त्तव्यमुक्तं ब्रह्मपुराणे—

चतुर्थादिवसेऽतीते पूर्ववत्संप्रपूज्य च ।

विमृज्य होममग्निं च मानुषीमुद्वेहेत्तत इति ॥

अथोपासनारम्भसमयानिर्णयः ।

तत्र गृह्यम्—पाणिग्रहणादिगृह्यं परिचरेदिति ॥

शौनकः—

यदि रात्रौ विवाहाग्निरुत्पन्नः स्यात्तथा सति ।

उपक्रम्योत्तरस्याहः सायं परिचरेदमुमिति ॥

यदि रात्रौ नवनाड्यनन्तरमग्न्युत्पत्तिस्तदोत्तरादिने सायंहोमा-
रम्भः । तत्पूर्वमग्न्युत्पत्तौ तु तस्यां रात्रवेवारम्भ इति सुदर्शनभा-
ष्यकारः ॥ इत्थं षोडशसंस्कारा व्याख्याताः ।

गौतमस्त्वाह—गर्भाधान, पुंसवन, सीमन्तोन्नयन, जातकर्म,
नामकरणा, न्नप्राशन, चौलोपनयनम्, चत्वारि वेदव्रतानि, स्नानं,
सहधर्मचारिणीसंयोगः पञ्चानां यज्ञानामनुष्ठानम्, देवपितृमनुष्यभूत-
ब्राह्मणानामेतेषाञ्च, अष्टका पार्वणः श्राद्धं श्रावण्याग्रहायणी चैत्री
आश्वयुजीति सप्तपाकयज्ञसंस्थाः । अग्न्याधेयमग्निहोत्रं दर्शपूर्णमा-
सावाग्रहायणं चातुर्मास्यानि निरूढपशुबन्धः सौत्रामणीति सप्त हवि-
र्यज्ञसंस्थाः । अग्निष्टोमात्याग्निष्टोमउक्थः षोडशी वाजपेयोतिरात्राक्षोर्याम
इति सप्तसोमसंस्थाः । इत्येते चत्वारिंशत्संस्काराः । अष्टावात्मगुणाः ।
दया सर्वभूतेषु, क्षान्ति, रत्नमूया, शौच, मनायासो, माङ्गल्य, म-
कार्पण्य, मस्पृहेति यस्येते चत्वारिंशत्संस्काराः न चाष्टावात्मगुणाः न
स ब्रह्मणः सायुज्यं सालोक्यं गच्छति । यस्य तु खलु संस्कारा-
णामेकदेशोप्यष्टावात्मगुणाः अथ स ब्रह्मणः सायुज्यं सालोक्यं
च गच्छति गच्छतीति ।

अस्यार्थः । उपनयनान्तानामष्टानां समाहारद्वन्द्वः, चत्वारि
वेदव्रतानि प्रतिशाखं गृह्येषूक्तानि । स्नानम् समावर्त्तनम् । सहधर्म-
चारिणीसंयोगो विवाहः । पञ्चमहायज्ञाः । पृथक् पञ्चसंस्कारा
नतु समुदायः । एतेषां चेति । वक्ष्यमाणानामनुष्ठानमित्यर्थः ।
पर्वणि भवः पार्वणः स्थालीपाकः । श्राद्धमवावास्यादि । श्रा-
वणी तत्र कर्त्तव्यं श्रवणाकर्म । आग्रहायणी तत्र कर्त्तव्यं प्रत्यवरो-
हणम् । चैत्री तत्र कर्त्तव्यः शूलगवः । आश्वयुजी तत्र कर्त्तव्यमा-
श्वयुजीकर्म । अनाहिताग्नेराग्रहायणं चेति द्वयम् आश्वयुजीशब्दग्राह्यमिति

हरदत्तः । पाकयज्ञाः अल्पयज्ञाः प्रशस्तयज्ञा वा । “ तं पाकेन
 मनमनसा योमापाकेन मनसे, त्यादौ पाकशब्दप्रयोगस्य प्रशंसायां
 दर्शनादिति वृत्तिकृन्नारायणः । आख्या चेयं गार्ह्याणामिति
 हरदत्तः । तथाचाऽऽपस्तम्बः—लौकिकानां पाकयज्ञशब्द इति ।
 संस्था विधा । पाकयज्ञविधाः सप्तेत्यर्थ इति हरदत्तः । अग्न्याधेयादयः
 श्रुतिप्रसिद्धाः । दर्शपौर्णमासाविति समुदाय एकः संस्कारः । सप्त-
 ण्णात् । सोमसम्बन्धाभावादेते हविर्यज्ञाः । अग्निष्टोमे राजन्यस्य
 षोडशिग्रहो गृह्यते सोत्यग्निष्टोमः । ब्राह्मणस्य कथमयं संस्कार इति
 चिन्त्यमिति हरदत्तः । गच्छति गच्छतीति द्विरुक्तिरष्टमाध्यायसमाप्त्य-
 र्था । अत्राधानादयो गृहस्थस्य नित्याः । तथाच वसिष्ठः— अवश्यं
 ब्राह्मणोऽग्नीनादधीत । दर्शपूर्णमासग्रहायणोष्टिचातुर्मास्यपशुसोमांश्च यजे-
 तेति ॥ हारीतोपि—

पाकयज्ञान् यजेन्नित्यं हविर्यज्ञांस्तु नित्यशः ।

सौम्यांस्तु विधिपूर्वेण य इच्छेद्ब्रह्म चाव्ययमिति ॥

एवं च यथाशक्त्यङ्गोपसंहारेणाप्यनुष्ठेयानि । नित्येषु यथाशक्ति

न्यायस्य षष्ठे स्थितत्वात् ॥ बौधायनोपि—

यस्य नित्यानि लुप्तानि तथैवागन्तुकानि च ।

विपद्यपि न स स्वर्गं गच्छेत् पतितो हि स इति ॥

तस्मात् कन्दैः फलैर्मूलेर्मधुनाज्यरसेन वा ।

नित्यं नित्यानि कुर्वीत नतु नित्यानि लोपयेदिति च ॥

ननु संपूर्णद्रव्यसंपत्तावेव सोमयागः कार्यः । तदाह मनुः—

यस्य त्रैवार्षिकं वित्तं पर्याप्तं भृत्यवृत्तये ।

अधिकं वापि विद्येत स सोमं पातुमर्हतीति ।

अल्पवित्तस्य यज्ञं निषेधति स एव

पुण्यान्यन्यानि कुर्वीत श्रद्धधानो जितेन्द्रियः ।

न त्वल्पदक्षिणैर्यज्ञैर्यजेताथ कथंचनेति ॥

मत्स्यपुराणेपि—

अन्नहीनो देहेद्राष्ट्रं मन्त्रहीनस्तथाविजम् ।

आत्मानं दक्षिणाहीनो नास्ति यज्ञसमो रिपुरिति ॥

तथाचैतानि वचनानि कन्दर्भूलैरित्यादिबोधायनादिवचनै-
र्विरुध्येरन्निति चेत् मैवम्, एषां वचनानां काम्ययागविषयत्वात् ।
काम्येषु सर्वाङ्गोपसंहारेणाधिकारस्य पूर्वतन्त्रे सिद्धान्तितत्वादिति दिक् ।

मूलम्—

जीवात्पितरि नादध्यान्नाहिताग्निः स वै यदि ।

तथैव भ्रातरि ज्येष्ठे न यजेन्न विवाहयेत् ॥

अनाहिताग्नौ पितरौ ब्याधानं तु करोति यः ।

अरण्योरग्निमारोप्य तमादध्याद् द्विजोत्तमः ॥

ज्येष्ठभ्रात्रा त्वनुज्ञातः कुर्यादग्निपरिग्रहम् ।

अनुज्ञातोपि सन् पित्रा नादध्यान्मनुरब्रवीदिति ।

कचित्परिविन्दतोऽप्यदोष इत्याह कात्यायनः—

देशान्तरस्थक्लीवैकवृषणानसहोदरान् ।

वेश्याभिसक्तपतितशूद्रकल्पातिरोगिणः ॥

जडमूकान्धवाधिरकुब्जवामनकुण्ठकान् ।

अतिवृद्धानभार्याश्च कृषिसक्तान् नृपस्य च ॥

धनवृद्धिप्रसक्तांश्च कामतोऽकारिणस्तथा ।

कुहकोन्मत्तचौरांश्च परिविन्दन्न दुष्यति ॥

धनवादधृषिकं राजसेवकं कर्षकं तथा ।

प्रापितं च प्रतीक्षेत वर्षत्रयमपि त्वरन्निति ।

अत्रापिशब्दसूचितं कालान्तरमाह वसिष्ठः—अष्टौ द्वादश वा
वर्षाणि ज्येष्ठभ्रातरमनिविष्टमप्रतीक्षमाणः प्रायश्चित्ती भवतीति । आ-
धानानधिकारिणि पितरि सत्यपि पुत्र आदधीतेत्याह सुमन्तुः—

पितुर्यस्य तु नाधानं कथं पुत्रस्तु कारयेत् ।

अग्निहोत्राधिकारोस्ति शङ्खस्य वचनं यथेति ।

एतेन

पिता पितामहो यस्य अग्रजो वाथ कस्य चित् ।

तपोग्निहोत्रमन्त्रेषु न दोषः परिवेदन इति ।

माधवोदाहृतमौशनसं वाक्यमपि व्याख्यातम् । तदेवं भ्रातरि पितरि चानधिकारिणि न दोषः । अधिकारिणि तु ज्येष्ठे तदनुज्ञया । पितरि तु अधिकारिणि सति अनुज्ञयापि नाधानमिति विवेकः । प्रा-
गुक्तप्रतीक्षाकालानां व्यवस्थामाह माधवः—धर्ममर्थं वोद्दिश्य देश-
न्तरं गते द्वादशवर्षं प्रतीक्षा इतरत्र तु पक्षान्तराणि शक्तयेति ।
तथाच तदुदाहृता स्मृतिः—

द्वादशैव तु वर्षाणि ज्यायान् धर्मार्थयोर्गतः ।

न्याय्यः प्रतीक्षितुं भ्रात्रा श्रूयमाणः पुनः पुनरिति ॥

वृद्धवसिष्ठः—

अग्रजस्तु यदाऽनग्निरादध्यादनुजः कथम् ।

अग्रजानुमतः कुर्यादग्निहोत्रं यथाविधि ॥

अत्राज्ञातविषयत्वेनाधानस्यैव विधिष्य निर्देशाद्विहाहे ऽनुज्ञाया-
मपि दोषो भवत्येवेति गम्यते । एतद्देवाभिप्रेत्याह हारीतः—

सोदराणां तु सर्वेषां परिवेत्ता कथं भवेत् ।

दारैस्तु परिविद्यन्ते नाग्निहोत्रेण नेज्ययेति ॥

हेमाद्रिः ।

इति पदवाक्यप्रमाणज्ञश्रीलक्ष्मीधरसूरेः सूनुना भट्टोजिदीक्षितेन
रचितायां श्रीचतुर्विंशतिमतव्याख्यायां संस्कारकाण्डं सम्पूर्णम् ।

शुभमस्तु ।

(चतुर्विंशतिमतसंग्रहे)

अथ श्राद्धकाण्डम्

तत्र प्रेतोद्देशेन श्राद्धया द्रव्यत्यागविशेषः श्राद्धम् । तदाहुर्मूले-
मृतानां तु भवेच्छ्राद्धं ब्राह्मणैर्वेदपारगैरिति ।

तथाच ब्रह्माण्डपुराणम्—

देशे काले च पात्रे च श्राद्धया विधिना च यत् ।

पितृनुद्दिश्य विप्रेभ्यो दत्तं श्राद्धमुदाहृतमिति ॥

तद्विधिविधं पार्वण, मेकोद्दिष्टं चेति । त्र्युद्देशेन पार्वणम्, एकोद्देशेन
एकोद्दिष्टम् । पुनस्त्रिविधम् । नित्यं, नैमित्तिकं, काम्यं, चेति । तत्र नित्यम्
अहरहरमावास्याष्टकादिषु । नैमित्तिकं पुत्रजन्मादिषु । काम्यं फला-
र्थिनां तिथिनक्षत्रविशेषेषु ।

तत्र श्राद्धे देशविशेषः स्मर्यते विष्णुधर्मोत्तरे—

दक्षिणप्रवणे देशे तीर्थादौ वा गृहेपि वा ।

भूसंस्कारादिसंयुक्ते श्राद्धं कुर्याद्विचक्षण इति ॥

दक्षिणप्रवणे दक्षिणाघ्नते । भूसंस्कारो गोमयेनोपलेपः ।

तथा च शङ्खः—

गोगजाश्वादिवृक्षेषु कृत्रिमायां तथा भुवि ।

न कुर्यात् श्राद्धमेतेषु पारक्याशुचिभूमिषु ॥

कृत्रिमायां वेदिकादौ । पारक्यामपरपरिगृहीतायाम् । ताश्च गोष्ठारा-
मादयो न पुनस्तीर्थादिस्थानानि । तथा चादित्यपुराणम्—

अटवी पर्वताः पुण्या नदीतीराणि यानि च ।

सर्वाण्यस्वामिकान्याहुर्नहि तेषु परिग्रह इति ॥

देवलः—

श्राद्धस्य पूजितो देशो गया, गङ्गा, सरस्वती, ।
कुरुक्षेत्रं, प्रयागश्च, नैमिषं, पुष्कराणि च, इति ॥

व्यासः—

पुस्करेष्वक्षयश्राद्धं जपहोमतपांसि च ।

महौदधौ प्रयागे च काश्यां च कुरुजाङ्गले ॥

श्राद्धकालानाह याज्ञवल्क्यः ।

अमावास्याष्टका वृद्धिः कृष्णपक्षोऽयनद्वयम् ।

द्रव्यं ब्राह्मणसम्पत्तिर्विषुवत्सूर्यसंक्रमः ॥

व्यतीपातो गजच्छाया ग्रहणं चन्द्रसूर्ययोः ।

श्राद्धं प्रति रुचिश्चैव श्राद्धकालाः प्रकीर्त्तिताः ।

तत्रामावास्याश्राद्धं नित्यम् ।

श्राद्धं कुर्यादवश्यं तु प्रमीतपितृको द्विजः ।

इन्दुक्षये मासि मासि वृद्धौ प्रत्यब्दमेव च

इति वचनात् । अष्टकाश्चतस्रः, हेमन्तशिशिरयोश्चतुर्णामपरपक्षाणा-

मष्टमीष्वष्टका इति शौनकस्मरणात् । एवं भाद्रपदबहुलाष्टम्यष्टका बो-

ध्याः । तथाच पञ्चपुराणे—अग्निष्वात्तपितृकन्याया वसुनाम्ना पित्रा

ज्ञायाः पुनरनुगृहीतायाः भाद्रपदापरपक्षाष्टकाकालेनोत्पत्तिर्दृशिता ।

प्रौष्ठपदाष्टका भूयः पितृलोके भविष्यति ।

आयुरारोग्यदा नित्यं सर्वकामफलप्रदेति ॥

तदेवं पञ्चाष्टका हेमाद्यादिग्रन्थे स्थिताः । तत्रापि श्राद्धं नित्यम् ।

अमावास्याव्यतीपातपौर्णिमास्यष्टकासु च ।

विद्वान् श्राद्धमकुर्वाणः प्रायश्चिचीयते तु स इति ।

पितामहस्मरणात् । वृद्धिः पुत्रजन्मादिः, तेन तद्विशिष्टः कालो लक्ष्यते ।

अयनद्वयं दक्षिणोत्तररूपं, सूर्यसंक्रमइत्यनेनैव सिद्धे पृथगुपादानं

फलातिशयार्थम् । एवं विषुवतोरपि । तुलामेषयोः संक्रमणं विषुवत् ।

द्रव्यस्य खड्गमांसादेर्ब्राह्मणानां श्रुताध्ययनसंपन्नानां संपत्तिर्लाभो

यस्मिन् काले इति बहुव्रीहिरिति माधवस्मृतिचन्द्रिकाकारादयः ।
विज्ञानेश्वरस्तु—द्रव्यमित्यसमस्तं पपाठ । व्यतीपातो योगविशेषः,
तिथिनक्षत्रप्रयुक्तो वा, तल्लक्षणं तु स्मृतिचन्द्रिकाकृद्बृहन्मनुः स्मरति—
श्रवणाश्विनिष्ठादीनागदैवतमस्तके ।

यद्यमा रविवारेण व्यतीपातः स उच्यते इति ॥

नागदैवतमाश्लेषा, मस्तकं मृगाशिरः । तथा च यद्यमावास्या
रविवारेण श्रवणादिषडन्यतमनक्षत्रेण च युक्ता स व्यतीपात इत्यर्थः ।
अर्थद्वयमप्येतन्माधवादिग्रन्थे स्थितम् । गजच्छायालक्षणं तु स्मृत्यन्तरे—

यदेन्दुः पितृदैवत्ये हंसश्चैव करे स्थितः ।

याम्या तिथिर्भवेत्सा हि गजच्छाया प्रकीर्तितेति ॥

पितृदैवत्यं मघा । हंसः सूर्यः । करो हस्तनक्षत्रम् । याम्या
त्रयोदशी । पुराणे—

हंसे हस्तस्थिते या तु मघायुक्ता त्रयोदशी ।

तिथिर्वैवश्वती नाम सा च्छाया कुञ्जरस्य तु इति ॥

तथा

हंसे हंसस्थिते या तु अमावास्या करान्विता ।

सा ज्ञेया कुञ्जरच्छाया इति बौधायनोऽब्रवीत् ।

हंसः सूर्यस्तदैवतकत्वाद्धस्तनक्षत्रमपि । चन्द्रसूर्ययोर्हस्तस्थयोरिति
फलितोऽर्थ इति हेमाद्रौ । स्मृतिचन्द्रिकाकारस्तु—गजच्छाया
हस्तिनच्छाया । तथा च पाठकश्रुतिः—“ एतद्धचेव पितृणामयनं
यद्धस्तिश्राद्धं तच्छायायां श्राद्धं दद्यादिति । ” एवं च—

गजच्छायासु कुर्वीत कर्णव्यजनवीजित इति—

भारते लिङ्गदर्शनमप्युपपद्यते । नच श्राद्धकालाः प्रकीर्तिता इति
याज्ञवल्क्यवचनविरोधः । विज्ञानेश्वरोक्तपाठे द्रव्यशब्देन च पाठा-
न्तरेपि वृद्ध्यादिशब्दैरिव स्वोपलक्षितकालग्रहणादित्याहुः । ग्रहणमुप-

रागः, तत्रापि स्पर्शकालो ग्राह्यः ।

त्रिदशाः स्पर्शसमये तृप्यन्ति पितरस्तथा ।

मनुष्या मध्यकाले तु मोक्षकाले तु राक्षसा इति ।

वृद्धवशिष्टस्मरणात् । श्राद्धं प्रति रुचिरिच्छा । चकारः स्मृत्य
न्तरोक्तानां संग्रहार्थः । तथाच चन्द्रिकायां जातूकर्ण्यः—

ग्रहोपरागे च सुते च जाते पित्र्ये मधायामयनद्रव्ये च ।

नित्यं च शङ्खे च तथैव पद्मे दत्तं भवेन्निष्कसहस्रतुल्यमिति ।

नित्यं दत्तमित्यन्वयः । तेन नित्यतालाभः । चन्द्रिकायाम्—पित्र्ये न-
भस्यापरपक्षे या मघा तस्यामित्यर्थः । शङ्खोऽमावास्या । पद्मोऽष्टका ।

शङ्खं प्राहुरमावास्यां क्षीणसोमां द्विजोत्तमाः ।

अष्टकासु भवेत्पद्मं तत्र दत्तं तथाक्षयमिति—

तेनैवोक्तत्वात् । यद्वा शङ्खेनोक्तं पद्मं ग्राह्यम् ।

यदा विष्टिर्व्यतीपातो भानुवारस्तथैव च ।

पद्मकं नाम तत् प्रोक्तमयनात् चतुर्गुणमिति ॥

देवलः—

इन्दुक्षयो गजच्छाया मन्वादिषु युगादिषु ।

एते कालाः समुद्दिष्टाः पितॄणां प्रीतिवर्द्धना इति ।

मन्वादयो युगादयश्चापरकाण्डे प्रपञ्चितास्तत एव बोध्याः ।

आदित्यादिसकलवासराः काम्यश्राद्धकालाः ।

तथाच विष्णुधर्मोत्तरे—

अथ काम्यानि वक्ष्यामि श्राद्धानि नव पार्थिव ! ।

आरोग्यमथ सौभाग्यं समरे विजयस्तथा ॥

क्रमेणैतान्यवाप्नोति नात्र कार्या विचारणेति ।

तथा नक्षत्रेषु काम्यश्राद्धान्याह मार्कण्डेयः—

कृत्तिकासु पितॄनर्च्य स्वर्गमाप्नोति मानवः ।

अपत्यकामो रोहिण्यां सौम्ये त्वोजस्वितां लभेत् ॥

आर्द्रायां शौर्यमाप्नोति क्षेत्रलाभः पुनर्वसौ ।
 पुष्टिः पुष्ये पितृनर्च्य आश्लेशासु वरान् सुतान् ॥
 मघासु स्वजनश्रेष्ठ्यं सौभाग्यं फल्गुनीषु च ।
 मदानशीलो भवति सापत्यस्तूत्तरासु च ॥
 प्राप्नोति श्रेष्ठतां सत्सु हस्ते श्राद्धप्रदो नरः ।
 रूपवन्तीनि चित्रासु तथापत्यान्यवाप्नुयात् ॥
 वाणिज्यलाभदाः स्वात्यो विशाखाः पुत्रकामदाः ।
 कुर्वतामनुराधासु दद्युश्चक्रप्रवर्त्तनम् ।
 ज्येष्ठास्वर्थाधिपत्यं च मूले चारोग्यमुत्तमम् ।
 अषाढासु यशःप्राप्तिरुत्तरासु विशोकता ॥
 श्रवणे च शुभान् लोकान् धनिष्ठासु धनं महत् ।
 वेदविद्याऽभिजिति तु भिषक्सिद्धिस्तु वारुणे ॥
 अजात्रिकं प्रौष्ठपदे विन्देद्भार्या तथोत्तरे ।
 रेवतीषु तथा रौप्यमश्विनीषु तुरङ्गमान् ॥
 श्राद्धं कुर्वस्तथाप्नोति भरणीष्वायुरुत्तमम् ।
 तस्मात्काम्यानि कुर्वीत ऋक्षेष्वेतेषु तत्त्वविदिति ॥
 चक्रप्रवर्त्तनं सर्वत्राज्ञायाः प्रतिघाताभावः । तथा प्रतिमासं कृष्ण-
 पक्षेषु प्रतिपदादितिथयोपि काम्यश्राद्धकालाः । तथा च याज्ञवल्क्यः—
 कन्यां कन्यावेदिनश्च पशून् क्षुद्रान् सुतानपि ।
 द्यूतं कृषिं च वाणिज्यं तथैकदिशफानपि ॥
 ब्रह्मवर्चस्विनः पुत्रान् स्वर्णरूप्ये सकुप्यके ।
 जातिश्रेष्ठ्यं सर्वकामानाप्नोति श्राद्धदः सदा ॥
 प्रतिपत्प्रभृतिष्वेकां वर्जयित्वा त्रयोदशीम् ।
 शस्त्रेण तु हता ये वै तेभ्यस्तत्र प्रदीयत इति ॥
 कन्यावेदिनो जामातरः । भुद्रपशवोऽजादयः । द्यूतं द्यूते विजयः
 एकशफा अश्वदयः । कृष्णप्रतिपत्प्रभृतिषु अमावास्यासु चतुर्दशीभि

द्यासु तिथिषु कन्याप्रभृतीनि चतुर्दशफलानि क्रमेण प्राप्नोति इत्यर्थः ।

अग्रं च विधिः सर्वेषु नतु केवलं भाद्रपदे । तथाच शौनकः—

प्रौष्ठपद्या अपरपक्षे मासि मासि चैवमिति ।

वृद्धमनुः—

नभस्यस्यापरः पक्षो यत्र कन्यां व्रजेद्रविः ।

स महालयसंज्ञः स्याद्रजच्छायाह्वस्तथेति ।

यद्यपि दर्शान्तः पौर्णमास्यन्तो वा मास इति चान्द्रमासे पक्षद्वयमस्ति तथापि दर्शान्ताभिप्रायेणैवेदं बोध्यम् ।

तथाच बृहन्मनुः—

आषाढीमवधिं कृत्वा पञ्चमं पक्षमाश्रिताः ।

काङ्क्षन्ति पितरः क्लिष्टा अणुमप्यन्वहं जलम् ॥

आषाढीमवधिं कृत्वा यः पक्षः पञ्चमो भवेत् ।

तत्र श्राद्धं प्रकुर्वीत कन्यास्थोऽर्को भवेन्नर इति

आदित्यपुराणम्—

पक्षान्तरेपि कन्यास्थे रवौ श्राद्धं प्रशस्यते ।

कन्यागते पञ्चमे तु विशेषेणैव कारयेदिति ॥

श्लोकगौतमः—

कन्यागते सवितरि यान्यहानि तु षोडश ।

ऋतुभिस्तानि तुल्यानि संपूर्णतरदक्षिणैरिति ।

कार्ष्णाजिनिः—

आदौ मध्येऽवसाने च यत्र कन्यां व्रजेद्रविः ।

स पक्षः सकलः पूज्यः श्राद्धशोडशकं प्रति इति ॥

गौतमः—अपरपक्षे श्राद्धं पितृभ्यो दद्यात् पञ्चम्यादिदर्शान्तम्, अष्टम्यादि सर्वास्मिन् वेति । ब्रह्माण्डपुराणे—

नभस्यकृष्णपक्षे तु श्राद्धं कुर्यादिने दिने ।

त्रिभागहीनपक्षं वा विभागं त्वर्द्धमेव वा इति ।

एते च पक्षं, पञ्चम्यादि, अष्टम्यादि, दशम्यादि, वेति चत्वारः
पक्षाः शक्तितो व्यवस्थाप्याः । अत्यसमर्थं प्रति तु सकृन्महालयो बोध्यः ।
तत्र प्रतिपदादिदर्शान्तामित्यस्मिन् पक्षे नन्दादिकं न वर्ज्यम् ।

तदाह काष्णार्जिनिः—

नभस्यापरपक्षे तु श्राद्धं कार्यं दिने दिने ।

नैव नन्दादि वर्ज्यं स्यान्नैव वर्ज्या चतुर्दशी इति ॥

नन्वेतत्पूर्वोदाहृतेन वर्जयित्वा चतुर्दशीमिति याज्ञवल्क्यवचनेन
विरुद्धमिति चेन्न, तस्य पञ्चम्यादिपक्षेषु सावकाशतया निरवकाशे-
न काष्णार्जिनिवचनेन बाधादिति । माधवः—

कृष्णपक्षे दशम्यादौ वर्जयित्वा चतुर्दशीम् ।

इति मनुवचनमप्यत्रानुकूलमेव ।

कन्यागते सवितरि दिनानि दश पञ्च चेति ।

यान्यहानि तु षोडशेत्याद्यपि चतुर्दशीश्राद्धाभ्युपगम एव शोभत इति
माधवः । पञ्चदशत्वषोडशत्वयोर्द्वेधा विषयविभागमाह माधवः—ति-
थिवृद्धौ षोडश, साम्ये पञ्चदशेत्येकः पक्षः । आश्वयुक्शुक्लप्रतिपदा सह
षोडशेति कल्पान्तरम् । तथाच देवलः—

अहःषोडशकं यत्तु शुक्लप्रतिपदा सह ।

चन्द्रक्षयाविशेषेण सापि दर्शात्मिका स्मृतेति ।

हेमाद्रौ तु—प्रौष्ठपद्या सह षोडशेति तृतीयकल्पः स्थितः । ननु
चरमपक्षद्वये दिनानि दश पञ्च चेति वचनस्य का गतिरिति चेत्, अत्र
माधवादयः—द्वादशकपालेष्वष्टकपालवत् षोडशसु पञ्चदशेत्यवयु-
त्यानुवादः । अथवा पञ्चदशादिवसषोडशादिवसविध्योर्नीहियववत् विकल्प
एवेत्याहुः । अत्र चापरपक्षश्राद्धे पक्षद्वयं हेमाद्रौ स्थितम् । तत्रो-
दाहृतकाष्णार्जिनिवचने श्राद्धषोडशकं प्रतीति संख्यया कर्मभेदः
प्रतीयते, प्रतिपद्नलाभेत्यादिभिश्च प्रत्येकं फलसम्बन्धः, ततो भि-
न्नानां श्राद्धानामेते प्रयोगा इत्येकः पक्षः ।

नभस्यस्यापरे पक्षे तिथिषोडशकं तु यत् ।

कन्यास्थार्कान्वितः श्रेयान् स कालः श्राद्धकर्मणि इति ॥

काष्णार्जिनिवाक्ये तु संख्यायुक्तेषु समुच्चयः स्यादिति न्यायेन तिथीनां श्राद्धसमुच्चयोऽवगम्यते । न चावृत्तिं विना तदुपपद्यत इति तदेव श्राद्धं प्रतिदिनमावर्त्ततइति अन्यः पक्षः ।

तत्राद्ये पक्षे प्रतिदिनं दक्षिणा देया । उत्तरस्मिन् पक्षे समाप्ति-
दिने दक्षिणा देया दक्षिणायाः प्रयोगाद्भवात् । ब्राह्मणा अपि प्रति-
दिनं त एव नतु भिद्यन्ते । देशोऽपि स एवेत्यादि विवेचनीयम् ।
अत्यन्तदरिद्रिस्तु एकस्मिन् दिवसे कुर्यात् । तदुक्तं नागरखण्डे—

आषाढ्याः पञ्चमे पक्षे कन्यासंस्थे दिवाकरे ।

यो वै श्राद्धं नरः कुर्यादेकस्मिन्नपि वासरे ।

तस्य संवत्सरं यावत्तृप्ताः स्युः पितरो ध्रुवमिति ।

तथा च तत्रैव—

आषाढ्याः पञ्चमे पक्षे यः श्राद्धं न करिष्यति ।

शाकेनापि दरिद्रो वा सोन्त्यजत्वमुपैष्यतीति—

अकरणे दोषश्रवणादरिद्रेणापि यथासंभवं कार्यम् । तच्च आषा-
ढ्याः पञ्चमपक्षस्य पञ्चमीमारभ्यानन्तरपक्षपञ्चमीपर्यन्तासु तिथिषु
मध्येऽनिषिद्धायां कस्यांचित्कर्तव्यम् ।

तदाह यमः—

हंसं वर्षासु कन्यास्थे शाकेनापि गृहे वरान् ।

पञ्चम्योरन्तरे दद्यादुभयोरपि पक्षयोरिति ॥

अशक्त्यादिना तत्रापि श्राद्धाकरणे तु यावत्कन्यागतः सूर्यस्ता-
वन्मध्ये देयं तत्राप्यकरणे तु यावद्दृष्टिकदर्शनं श्राद्धं कुर्यात् ।

तदाह सुमन्तः—

कन्याराशौ महाराज यावत्तिष्ठेद्विभावसुः ।

तस्मात्कालाद्भवेदेयं दृष्टिकं यावदागत इति ।

तत्र सकृन्महालयपक्षे वर्ज्यानाह गर्गः—

नन्दायां भार्गवादिने त्रयोदश्यां त्रिजन्मनि ।

एषु श्राद्धं न कुर्वीत गृही पुत्रधनक्षयादिति ॥

त्रिजन्मनि आत्मनो भार्यायाः पुत्रस्य च जन्मनक्षत्र इत्यर्थः ।

कर्तुंश्च पुत्रदाराणां त्रिजन्मर्क्षाणि वर्जयेत् ।

इति स्मृत्यन्तरात् । वृद्धगर्गः—

प्राजापत्ये च पौंस्ने च पित्र्यर्क्षे भार्गवे तथा ।

यस्तु श्राद्धं प्रकुर्वीत तस्य पुत्रो विनश्यतीति ॥

प्राजापत्यं रोहिणी, पौंस्नं रेवती, पित्र्यं मघा । नारदस्तु—

कृत्तिकायां च नन्दायां भृगुवारे त्रिजन्मसु ।

पिण्डदानं न कर्तव्यं कुलक्षयकरं यतः ॥

त्रिजन्मसु त्रिपादेषु नन्दायां भृगुवासरे ।

धातृपौंस्नभयोः श्राद्धं न कर्तव्यं कुलक्षयात् ॥

सकृन्महालये काम्ये पुनःश्राद्धेऽखिलेषु च ।

अतीतविषये चैवमेतत्सर्वं विचिन्तयेदिति ॥

अस्यापवादः स्मर्यते हेमाद्रौ—

अमापाते भरण्यां च द्वादश्यां पक्षमध्यके ।

तस्यां तिथिं च नक्षत्रं वारं च न विचारयेत् इति ॥

एतन्महालयश्राद्धं मलमासे न कर्तव्यम् । तथाच भृगुः—

एकराशिस्थिते सूर्ये यदा दर्शद्वयं भवेत् ।

हव्यकव्यक्रियाहन्ता तदा ज्ञेयोऽधिमासकः ।

वृद्धिश्राद्धं तथा सोममग्न्याधेयं महालयम् ।

राजाभिषेकं काम्यं च न कुर्याद्भानुलङ्घित इति ।

नन्दाहृतगर्गवचनेन त्रयोदशीश्राद्धं निषिद्धम् । अङ्गिरसापि—

त्रयोदश्यां कृष्णपक्षे यः श्राद्धं कुरुते नरः ।

पञ्चत्वं तस्य जानीयाज्ज्येष्ठपुत्रस्य निश्चितमिति ॥

मनुना तु त्रयोदश्यां श्राद्धं विहितम् ।

यत्किञ्चिन्मधुना मिश्रं प्रदद्यात् त्रयोदशीम् ।

तदप्यक्षयमेव स्याद्वर्षासु च मघासु चेति ॥

तदनयोर्विप्रातिषेधयोः कीदृशो विषयविभाग इति चेत्, अत्र हेमाद्रिकाराः—निषेधवाक्यानि एकवर्गोद्देश्यकविषयाणि । अत एव कार्ष्णाजिनिः—

श्राद्धं नैवैकवर्गस्य त्रयोदश्यामुपक्रमेत् ।

न तृप्तास्तत्र ये यस्य प्रजां हिंसन्ति तस्य ते ॥ इति यद्यपि

पितरो यत्र पूज्यन्ते तत्र मातामहा ध्रुवम् ।

इति धौम्यवचनादेव मातामहवर्गोऽपि प्राप्तस्तथापि व्यामोहप्राप्तस्यैकवर्गश्राद्धस्यायं निषेधः उदाहृतकार्ष्णाजिनिवचनस्यैवमेव व्याख्येयत्वात् । यद्वा सपिण्डश्राद्धविषयको निषेधः ।

अयनद्वितये श्राद्धं विपुवद्द्वितये तथा ।

युगादिषु च सर्वासु पिण्डनिर्वपनादृते ॥

इति पुलस्त्यवचनात् । भाद्रपदापरपक्षत्रयोदश्याश्वयुगादित्वाद् मघान्वितत्वेनापि पिण्डदाननिषेधः स्मर्यते आदित्यपुराणे—

संक्रान्तावुपवासेन पारणेन च भारत ।

मघायां पिण्डदानेन ज्येष्ठः पुत्रो विनश्यतीति ॥

चतुर्दशीश्राद्धनिषेधास्तु अपमृत्युहेतेतरविषयाः । तथाच मरीचिः—

विषशस्त्रश्वापदादितिर्यग्ब्राह्मणघातिनाम् ।

चतुर्दश्यां क्रिया कार्या अन्येषां तु विगर्हितेति ॥

विषप्रभृतिभिर्घातोऽस्त्येषामिति तृतीयातत्पुरुषान्मतवर्थ इति ।

प्रचेता अपि—

नखिदंष्ट्रिविपन्नानामेव शस्ता चतुर्दशीति ।

यत्पुनः शाकटायनेनोक्तम्

जलाग्निभ्यां विपन्नानां संन्यासे वा गृहे पथि ।
 श्राद्धं कुर्वन्ति तेषां वै वर्जयित्वा चतुर्दशीमिति—
 तत्प्रायश्चित्तं वैधमरणविषयकम् । अत एव सहगमनादिस्थले च-
 तुर्दशीश्राद्धं नेति हेमाद्रिः । युद्धे प्रायोपवेशे च वैधत्वेऽपि वचनात् चतु-
 र्दशीश्राद्धं भवत्येव । तथाच मनुः—

जातिश्रैष्ठ्यं त्रयोदश्यां चतुर्दश्यां तु मुप्रजाः ।

प्रीयन्ते पितरश्चास्य ये वै शस्त्रहता रणे इति ।

तथाच ब्राह्मे—

प्रायोनाशकशस्त्राग्निविषोद्धन्धनिनां तथा ।

चतुर्दश्यां तु कर्त्तव्यं तृप्त्यर्थमिति निश्चय इति ।

चतुर्दश्यामेषामेवेत्यर्थः । अन्येषां तु विगर्हितेति प्रागुक्तमरीचि-
 वचनात्, अत एव

शस्त्रेण तु हता ये वै तेभ्यस्तत्र प्रदीयत इति ।

याज्ञवल्क्यीयमपि चतुर्दश्यां शस्त्रहतानामेवेति नियमपरं नतु
 शस्त्रादिहतानां चतुर्दश्यामेवेत्येवंपरम् । एवं च दिनान्तरेऽपि पिता-
 महादितृप्त्यर्थं श्राद्धं कर्त्तव्यमेव । नच चतुर्दशीश्राद्धेनैव पितामहादीनाम-
 पि तृप्तिरस्तिवति वाच्यं, तस्यैकोद्दिष्टरूपत्वात् । तथा च मुमन्तुः—

समत्वमागतस्यापि पितुः शस्त्रहतस्य च ।

एकोद्दिष्टं सुतैः कार्यं न तु तस्यां महालय इति ॥

समत्वमागतस्य सपिण्डीकृतस्येत्यर्थः । यस्य पितृपितामहप्रापिता-
 महेषु मध्ये कौ चिद् द्वौ शस्त्रादिना हतौ तद्द्वयोरपि चतुर्दश्यामे-
 कोद्दिष्टं कार्यम् । तथाच स्मृतिः—एकस्मिन् द्वयोर्वैकोद्दिष्टविधिरिति ।
 यस्य तु पित्रादयस्त्रयोऽपि शस्त्रादिना हतास्तेन पार्वणं कर्त्तव्यम् । एकस्मिन्
 द्वयोर्वैति विशेषोपादानात् । इदं च चन्द्रिकाकारापराहेमाद्रीणां
 मतम् । माधवाचार्यस्तु—त्रिषु शस्त्रादिहतेषु त्रयाणां पृथगेकोद्दिष्टमेव
 कार्यमिति देवस्वामिमतमेव प्रतिपेदे पार्वणश्राद्धस्य साक्षाद्विधायकव-

चनाभावात्, एकस्मिन् द्रव्योर्ध्वेत्यस्योपलक्षणार्थत्वात् । अन्यथा वाक्यभेदा-
पत्तेरिति तदाशयः । एकं वृणीते द्वौ वृणीते इति नित्यप्राप्तत्वादनुवादः ।
इह वैकल्पिकप्राप्तिमतो वाशङ्कपूर्वकं तथैवानुवाद इति न नित्यवदनुवाद-
विरोधोपि । त्रीन् वृणीत इति वच्छस्त्रहते एकोद्दिष्टमित्येव विविशरीरमिति
दिक् । शस्त्रादिहतानामपि दिनान्तरे पार्वणमेव । अत एव प्रजापतिः—

संक्रान्तावुपरागे च वर्षोत्तरमहालये ।

निर्वपेदत्र पिण्डाँस्त्रीनिति प्राह प्रजापतिरिति ॥

भ्रात्रादीनां तु महालये एकोद्दिष्टमेव । तथाच सुमन्तुः—

सपिण्डीकरणादूर्ध्वं यत्र यत्र प्रदीयते ।

भ्रात्रे भगिन्यै पुत्राय स्वामिने मातुलाय च ॥

पित्र्याय गुरवे श्राद्धमेकोद्दिष्टं न पार्वणम् इति

हेमाद्रौ पुराणवचनम् ।

उपाध्यायगुरुश्वश्रूपितृव्याचार्यमातुलाः ।

श्वशुरभ्रातृतत्पुत्रत्विक्शिश्वपोष्यपोषकाः ॥

भगिनीस्वामिदुहितृजामातृभगिनीसुताः

इत्युपक्रम्य

सखिद्रव्यदशिष्याद्यास्तीर्थे चैव महालये ।

एकोद्दिष्टविधानेन पूजनीयाः प्रयत्नत इति ॥

एवंस्थिते

प्रदानं यत्र यत्रैषां सपिण्डीकरणात्परम् ।

तत्र पार्वणवत्कुर्यादेकोद्दिष्टं त्यजेद्बुधः

इत्यादिवचनानि प्रतिपदोक्तैकोद्दिष्टविध्यभावे द्रष्टव्यानीति सर्वं

सुस्थम् ।

अथ क्षयाहोपि श्राद्धकालः । तल्लक्षणमाह व्यासः—

क्षयमासतिथिस्पृष्टे यो यस्मिन् म्रियतेऽहनि ।

प्रत्यब्दं तु तथाभूतं क्षयाहं तस्य तद्विदुरिति ।

तत्र संन्यासिनां क्षयाहे सुतैः पार्वणमेव कर्त्तव्यम् ।
 एकोद्दिष्टं यतेर्नास्ति त्रिदण्डग्रहणादिह ।
 सपिण्डीकरणाभावात्पार्वणं तस्य सर्वदेति—
 प्रचेतःस्मरणात् । अमावास्याक्षयाहे प्रेतपक्षक्षयाहे च पार्वणमेव ।
 अमावास्या क्षयो यस्य प्रेतपक्षेऽपि वा पुनः ।
 पार्वणं तत्र कर्त्तव्यं नैकोद्दिष्टं कदाचन इति—
 स्मरणात् । अन्यत्र क्षयाहे पार्वणैकोद्दिष्टयोर्त्रीहियववद्विकल्प एव,
 उभयविधायकवचनसत्त्वात् । तथाच यमः—

सापिण्डीकरणादूर्द्ध्वं प्रतिसंवत्सरं सुतैः ।
 मातापित्रोः पृथक्कार्यमेकोद्दिष्टं क्षयाहनि इति ॥
 शातातपस्तु—
 सापिण्डीकरणं कृत्वा कुर्यात्पार्वणवत्सदा ।
 प्रतिसंवत्सरं श्राद्धं छागलेयोदितो विधिरिति ॥
 वंशसमाचाराद्व्यवस्थायां सत्यां व्यवस्थितोऽयं विकल्पइति
 विज्ञानेश्वरः । इति श्राद्धकालाः ।

अथ क्षयाहाज्ञाने निर्णयः ।

मासपक्षयोर्ज्ञाने दिवसस्याज्ञाने तत्पक्षस्यैकादशी ग्राह्या । पक्षाज्ञाने
 कृष्णैकादशी । अमावास्या मुख्यः पक्षः । तदसंभवे तु शुक्लैकादशी ग्राह्या ॥
 तथाच बृहस्पतिः—

न ज्ञायते मृताहश्चेत्प्रमीते प्रोषिते सति ।
 मासश्चेत्प्रतिविज्ञातस्तदर्थे स्यान्मृताहनि ॥
 मृताहनि यत्कर्त्तव्यन्तदिति शेषः । मरीचिः—
 श्राद्धविघ्ने समुत्पन्ने अविज्ञाते मृतेहनि
 एकादश्यां न कर्त्तव्यं कृष्णपक्षे विशेषत इति ॥

विशेषतइत्युक्त्या शुक्लपक्षेऽनुकल्पतयाभ्यनुज्ञात इति हेमाद्रिः ।

भविष्यत्पुराणे—

दिनमेव विजानाति मासं नैव तु यो नरः ।
 मार्गशीर्षे थवा भाद्रे माघे वाथ समाचरेदिति ।
 दिनमासयोरुभयोरप्यज्ञाने तु प्रभासखण्डे स्मर्यते
 मृताहं यो न जानाति मासं वापि कदाचन ।
 तेन कार्यममावास्याश्राद्धं माघेऽथ मार्गके । इति

प्रस्थिते मृते तु विशेषमाह बृहस्पतिः—

दिनमासौ न विज्ञातौ मरणस्य यदा पुनः ।
 प्रस्थानदिनमासौ तु ग्राह्यौ पूर्वोक्तया दिशेति ॥
 प्रास्थानिकयोस्तयोरस्मरणेतु भविष्योत्तरे उक्तम् ।
 मृतवार्ताश्रुतेर्ग्राह्यौ तौ पूर्वोक्तक्रमेण त्विति ।
 मरणवार्ताश्रवणे दिनमासौ ग्राह्यावित्यर्थः । वार्त्ताया अप्यश्रवणे तु

जातूकर्ण्यः—

पितरि प्रोषिते यस्य न वार्त्ता नैव चागतिः ।
 ऊर्ध्वं पञ्चदशाद्वर्षात्कृत्वा तत्प्रतिरूपकम् ॥
 कुर्यात्तस्य च संस्कारं यथोक्तविधिना ततः ।
 तदादीन्येव सर्वाणि संचरेदिति ॥

पितरीत्यविवाक्षितं ग्रहैकत्ववत् । तदादीनिति । तथाच प्रतिकृतिदा-
 हदिवस एव क्षयाहतया ग्राह्यइति भावः ।

अथाशौचादिनिमित्तकप्रतिबन्धे सति श्राद्धकालाः ।

तत्र मासिकश्राद्धे आशौचप्राप्तौ आशौचापगमे सति तत्कार्यमिति
 मुख्यः कल्पः । मुख्यकालप्रत्यासन्नत्वात्तस्य तदुत्तरो दर्शः, कृष्णै-
 कादशी, उत्तरमासान्तर्गततिथिर्वेति त्रयोनुकल्पाः । शुक्लैकादश्यपि
 मतभेदेन ग्राह्या । तथाच षट्त्रिंशन्मते

मासिकान्दे तु संप्राप्ते अन्तरा मृतमृतके ।

कार्यं वदन्ति शुद्धयन्ते दर्शे चापि विशेषत इति ।

मासिकं चाब्दं चेति समाहारद्वन्द्वः । मरीचिः—

श्राद्धविघ्ने समुत्पन्ने अविज्ञाते मृतेऽहनि ।

एकादश्यां तु कर्त्तव्यं कृष्णपक्षे विशेषत इति ।

विशेषत इत्युक्त्या शुक्लपक्षोऽपि अनुज्ञातो भवतीति हेमाद्रिः ।

अग्निः—

तदहश्चेत्प्रदुष्येत केन चित्सूतकादिना ।

सूतकानन्तरं कुर्यात्पुरस्तदहरेव वेति ।

पुरः उत्तरमासे इति तस्मिन्नेव दिने इत्यर्थः । इदं हेमाद्रिमतम् ।

देवस्थामिमाधवपारिजातकारप्रभृतयस्तु मासिके आशौचोपहते
सूतकानन्तरम् शुद्धिदिन एव कर्त्तव्यं, पुरस्तदहरेव वेति द्वितीयपक्षस्तु
सूतकाद्यतिरिक्तनिमित्तान्तरेण विहते मासिके द्रष्टव्यः, मासिकाब्दे
त्विति षट्त्रिंशन्मतवचनं तु अनुमासिकाविषयम्, तस्मादनुमासिके
वार्षिके चाशौचोपहते शुद्धिकालप्रभृतयः उत्तरमासस्थतत्तिथिभिन्नाश्च-
त्वार एव पक्षा मासिके त्वाशौचोपहते शुद्धयनन्तरपक्षः, एवं निमि-
त्तान्तरोपहते तु मासिके उत्तरमासस्थतत्तिथिरेवेति व्यवस्थामाहुः ।
तेषामयमाशयः ।

दैवात्पितॄणां श्राद्धे तु आशौचं जायते यदा ।

आशौचे तु व्यतिक्रान्ते तेभ्यः श्राद्धं प्रदीयते

इति ऋष्यशृङ्गवचनम् आशौचमात्रविषयत्वाद्विघ्नान्तरपरतयापि
सम्भवतोऽप्युक्तस्य द्वितीयपक्षस्य स्वविषये बाधकम् । अत्र्युक्त-
द्वितीयपक्षस्तु मासिकपरो न त्वनुमासिकपरोऽपि ।

एकोद्दिष्टे तु सम्प्राप्ते यदि विघ्नः प्रजायते ।

अन्यस्मिन्स्तत्तिथौ तस्मिन् श्राद्धं कुर्यात् प्रयत्नतः ।

इति देवलवचनेनैकोद्दिष्टपरतानिर्णयात् । अन्यस्मिन् मासान्तरे,
तत्तिथौ मृततिथौ, तस्मिन् शुक्ले कृष्णे वा पक्षे इत्यर्थः । मासिकमेकोद्दि-
ष्टम्, अनुमासिकेषु तु पार्वणमिति वक्ष्यते । आशौचान्तरविघ्निते तु
मृततिथौ शुक्लकृष्णैकादशीरूपं पक्षत्रयं, मासिके तु तथाभूते उत्तर-

मासस्य तत्तिथिरेवेति उभयमिदं निर्विवादमेव । हारीतः—

श्राद्धविघ्ने द्विजातीनामामश्राद्धं प्रकीर्त्तितम् ।

अमावास्यादि नियतं माससम्बत्सराहत इति ।

मासः मासिकः, सम्बत्सरः साम्बत्सारिकः, एतदुभयभिन्नं नियतं नित्यम् । अमावास्यादि आमश्राद्धं कर्त्तव्यमित्यर्थः । एतद्भार्यारजो-
दर्शनकृतविघ्नविषयकम् । तथा चोशनसोक्तम्—

अपत्नीकः प्रवासी च यस्य भार्या रजस्वला ।

सिद्धान्तेन न कुर्वीत आमं तस्य विधीयत इति ॥

आमश्राद्धासंभवे तु व्यासः—

द्रव्याभावे द्विजाभावे प्रवासे पुत्रजन्मानि ।

हेमश्राद्धं प्रकुर्वीत यस्य भार्यारजस्वलेति ।

मृताहश्राद्धे तु विवदन्ते तत्र ।

मृतेऽहनि तु सम्प्राप्ते यस्य भार्या रजस्वला ।

श्राद्धं तदा न कर्त्तव्यं कर्त्तव्यं पञ्चमेहनि ।

इति श्लोकगौतमवचनात् । तथा श्राद्धादौ कर्मणि भार्यया सहा-
धिकारश्रवणात्तस्यां रजोदर्शनदूषितायामधिकारनिवृत्ते पञ्चमेऽहनि
मृताहश्राद्धं कर्त्तव्यम् । भार्यान्तरयुतेन त्वधिकारानपायान्मुख्यकाल एव
कर्त्तव्यमिति हेमाद्रिमतम् । अन्ये तु अपुत्रायाः पत्न्या एव पत्युर्मृताहे
श्राद्धे अधिकाराद्यदा सा रजस्वला स्यात्तदा पञ्चमेऽहनि श्राद्धं कु-
र्यान्नतु मृतेऽहनीति उदाहृतश्लोकार्थः । तथाच यस्येत्यनेन श्राद्धकर्त्ता
न निर्दिश्यते किंतु संप्रदानं यस्य मृतस्य भार्या तदीयं श्राद्धमित्यर्थः ।
अत्र गौतमश्लोके सांप्रदायिकानामित्यं पाठः ।

अपुत्रा तु यदा भार्या संप्राप्ते भर्तुराब्दिदेके ।

रजस्वला भवेत्सा तु कुर्यात्तपञ्चमेऽहनीति ॥

कर्त्तुंस्तु पत्न्यां रजस्वलायाम् अमावास्यादिकमामेन हेम्ना वेत्युक्तमेव ।
मृताहश्राद्धं तु तस्मिन्नेवाहि पक्वान्नं कार्यम् । तथाच लौगाक्षिः—

पुष्पवत्स्वपि दारेषु विदेशस्थोप्यनग्निकः ।

अन्नेनैवाब्दिकं कुर्याद्धेम्ना चामेन वा क्वचित् इति ।

क्वचिदमावास्यादौ । संग्रहकारोप्याह—

विदेशगो वा विगताग्निको वा रजस्वलायामपि धर्मपत्न्याम् ।

श्राद्धं मृताहे विदधीत पाकैर्नामेन हेम्ना न च पञ्चमेऽह्नि इति ॥

तस्मादपुत्रकर्त्रीकर्तृकश्राद्धपञ्चमेऽह्नि, अन्यत्र मृताह एवेति सिद्धान्त-
यन्ति । मतद्वयमप्येतन्माधवनिबन्धे स्थितम् । इह पक्षद्वयेन श्राद्धं
तदा न कर्त्तव्यम् इत्यनुवादमात्रं कर्त्तव्यं पञ्चमेऽहनीति तु विधिः, सच
श्राद्धविधौ सति विहितानाममावास्याकुष्णैकादश्यादिकालानां बाध-
नार्थः, तेन वचनवैयर्थ्यं न शङ्क्यम् । यत् पारिजातादौ—

मासिकानि सपिण्डानि अमावास्या तथाब्दिकम् ।

अन्नेनैव तु कर्त्तव्यं यस्य भार्यारजस्वला ।

इति वचनमुदाहृत्याऽऽमावास्यायामामश्राद्धविधायकवचनानि तु
पाकयोग्यस्वयन्तराभावे विषयाणीत्युक्तं तु चिन्त्यम् । अन्नाभावे
द्विजाभावे इति पृथगुपादाय—

हेमश्राद्धं प्रकुर्वीत यस्य भार्या रजस्वलेति—

प्रघट्टकान्ते उदाहृतेन वचनेन सह विरोधात् । नहि तत्राप्यन्ना-
भावपरता पृथगुपादानवैयर्थ्यात् । उदाहृतस्मृतिस्तु भार्यान्तरसञ्जाववि-
षयकतया कथञ्चिन्नेतद्व्येति दिक् ।

अथ श्राद्धनिषेधकालः ।

विष्णुः—

सन्ध्यारात्र्योर्न कर्त्तव्यं श्राद्धं खलु विचक्षणैः ।

तयोरपि न कर्त्तव्यं ह्यादित्यस्यानुदर्शनमिति ॥

सन्ध्यालक्षणमाह याज्ञवल्क्यः—

उदयात्प्राक्तनी सन्ध्या मुहूर्त्तद्वयमुच्यते ।

सायं त्रिघटिका ज्ञेया ह्यस्तादुपरि भास्वतः इति

स्कान्दे—

उपसंध्यं न कुर्वीत पितृपूजां कथञ्चनेति ।

अथ पिण्डदाननिषेधकालाः ।

बृहत्पराशरः—

युगादिषु मघायां च विषुवत्ययने तथा ।

भरणीषु च कुर्वीत पिण्डनिर्वपनं नहीति ॥

ब्राह्मे—

यदा च श्रोत्रियोऽभ्येति गृहं वेदविदग्निचित् ।

तेनैकेन तु कर्त्तव्यं श्राद्धं हि विषुवच्च तत् ।

विषुवदिति अपिण्डकमित्यर्थः ।

पाप्मे—

अयनद्वितये श्राद्धं विषुवद्वितये तथा ।

सङ्क्रान्तिषु च कर्त्तव्यं पिण्डनिर्वपनादृते इति ।

ज्योतिःपराशरः—

विवाहे विहिते मासान् त्यजेयुर्द्राशैव हि ।

सपिण्डाः पिण्डनिर्वापं मौञ्जीबन्धे षडेव हीति ॥

अस्यापवादं स एवाह—

मक्षालये गयाश्राद्धे मातापित्रोः क्षयेऽहनि ।

यस्य कस्यापि मर्त्यस्य सपिण्डीकरणे तथा ।

कृतोद्वाहोऽपि कुर्वीत पिण्डनिर्वपनं सदा इति ।

वृद्धशातातपः—

पिण्डनिर्वापरहितं यच्च श्राद्धं विधीयते ।

स्वधावाचनलोपोत्रेति ।

तेन पिण्डनिषेधे स्वधावाचनमपि लुप्यते ॥ इति पिण्डनिषेधकालाः ।

अथ प्रतिनिमित्तं श्राद्धभेदे प्राप्ते तन्त्रेण कचिदनुष्ठानं निरूप्यते ।

यत्र निमित्तानां यौगपद्यं संप्रतिपन्नदेवताकत्वं च तत्रासंगृह्यमा-

णविशेषत्वात् न्यायलभ्यमेव तन्त्रं यथा युगादिसंक्रान्तयोः तथाच संक्रान्ति-
निमित्तकं, ममावास्यानिमित्तकं, व्यतिपातनिमित्तकं चेत्येतानि श्राद्धानि
तन्त्रेण करिष्ये इति संकल्प इति हेमाद्रिः । यद्यप्यमायां पिण्डाद्यङ्गं नतु
संक्रात्यादौ । तथाच गृह्यमाणविशेषतया तन्त्रानुपपत्तिस्तथापि प्रसङ्गसि-
द्धिरेवेह बोध्या । पच्यर्थमनुष्ठितैः प्रयाजैरिव पुरोडाशे । उक्तं च
कालादर्श-

नित्यदार्शिकयोश्चोदकुम्भमासिकयोरपि ।

दार्शिकस्य युगादेश्च दार्शिकालभ्ययोगयोः ॥

दार्शिकस्य च मन्वादेः सम्पाते श्राद्धकर्मणः ।

प्रसङ्गादितरस्यापि सिद्धेरुत्तरमाचरेदिति ॥

अस्यार्थः, नित्यश्राद्धदार्शिकश्राद्धयोः संनिपाते दार्शिश्राद्धेनैव
नित्यश्राद्धसिद्धिः । नच विनिगमकाभावाद्वैपरीत्यमङ्गबहुलत्वेन दर्श-
स्यावश्यकत्वात् । तथाच मासिकेनैवोदकुम्भश्राद्धसिद्धिः, एवं मायाऽमायां
युगादिश्राद्धेनैव दार्शिकसिद्धिः, तथा ग्रहणेऽर्द्धोदयाद्यलभ्ययोगश्राद्धेनैव
दार्शिकसिद्धिः । एवं फाल्गुनामायां मन्वादित्वनिमित्तश्राद्धेनैव दार्शि-
कसिद्धिरिति । ननु दर्शे पिण्डदानमङ्गं युगादौ तदभावोऽङ्गं तथाच
विरुद्धाङ्गयोः कथं प्रसङ्गोपीति चेत्, अत्रोच्यते शावरभाष्यप्रसङ्गे
न तौ पशौ करोमीति प्रकरणान्तरस्यापि पर्युदासाभ्युपगमात् प्राभा-
करैश्च तथैव समर्थनात् तद्वदिहापि पिण्डेतरदङ्गं नतु पिण्डाभावः ।
महाभाष्येपि ख्युन्विधौ एवमेव स्थितम् । उक्तं च हरिणा-

भिन्नप्रकरणस्थं च वाक्यं न्याय्यापवादयोः ।

एकमेवेष्ट्यते कौशिकद्विन्नरूपमिव स्थितम् ।

द्वितीये यो लुगाख्यातस्तच्छेषमलुकं विदुरिति ।

न्याय्य उत्सर्गः, अलुकं चातुरर्थिकं पाष्ठं चेत्यर्थ इति हेला-
राजः । भट्टाचार्यमते तु न तौ पश्चादित्यादाविवेहापि विकल्पो दुर्वारः ।
नच दीक्षितो ददातीत्यादाविव विशेषवचनेन सामान्योक्तस्य बाधः,

निषेधेन विधायकप्राप्तेरभ्युपेततया तस्य च विषयान्तरालाभेन विकल्पस्य दुर्वारत्वात् । नह्येतदङ्गप्रापकत्वस्याङ्गान्तरं विषयः । अन्यथा न तावित्यत्रापि तथात्वापत्तेरिति । तथा भाष्यरीत्यापि दार्शिकेन युगादेः प्रसङ्गसिद्धिरस्तु नाम युगादिमन्वादिभ्यां त्वपिण्डकाभ्याम-
मायाः प्रसङ्गासिद्धिरुपपदेति कथं कालादर्शादिग्रन्थसामञ्जस्य-
मिति परिभाष्यतां सूरिभिरिति । प्रकृतमनुसरामः । देवताभेदे तु न तन्त्रम् । तथाच कालादर्श-

नित्यस्य चोदकुम्भस्य नित्यमासिकयोरपि ।

दर्शस्य चोदकुम्भस्य दर्शमासिकयोरपि ॥

युगाद्याब्दिकयोश्चापि मन्वाद्याब्दिकयोरपि ।

प्रत्याब्दिकस्य चालभ्ययोगेषु विहितस्य च ॥

सम्पाते देवताभेदात् श्राद्धयुग्मं समाचरेदिति ॥

अत्र नित्यदार्शिकयोः षट्देवताकत्वान्मासिकोदकुम्भयोरेकोद्दिष्टत्वात् देवताभेदः । तथा नित्यदार्शिकयुगादिमन्वादिप्रभृतीनामलभ्ययोगनिमित्तानां च षट्देवतात्वात् प्रत्याब्दिकस्य तु त्रिदेवतात्वादेकोद्दिष्टत्वाद्देवताभेद इत्याहुः । वस्तुतस्तु एकादशप्रयाजैः पाशुकैः पारोडाशिकानामिवेहापि अधिकदैवत्येन न्यूनदैवत्यस्य प्रसङ्गसिद्धिर्दुर्वारा, तस्मादुक्तसिद्धान्तस्थैर्यार्थं वचनमेवान्विष्य शरणीकरणीयम् । अतएव जी-
बन्मातामहवर्गस्यापि दर्शनासमानदेवतेन प्रत्याब्दिकस्य तन्त्रप्रसङ्गो ने-
त्यवधेयम् । अत्राप्यनियतनिमित्तं नित्यदार्शिकादिप्रथमं कुर्यात् । तथाच कात्यायनोप्याह-

द्वे बहूनि निमित्तानि जायेरन्नेकवासरे ।

नैमित्तिकानि कार्याणि निमित्तोत्पत्त्यनुक्रमात् इति ।

अथ श्राद्धे भोजयितव्या ब्राह्मणाः ।

तत्र पङ्क्तिपावनादयो मुख्या प्रसिद्धा एव । ननु

न सगोत्रे हविर्दद्याद्यथा कन्या तथा हविः ।

इत्यादिभिः सगोत्राणां हविर्दानं निषिद्धमिति चेत् न, अत्र हविः परस्परं पित्र्यद्रव्यपरत्वात् । शिष्यस्यापि वैश्वदेव एव निवेशः, सोदर्याभिहितस्यार्थस्य, एतेनान्तेवासिनोपि व्याख्याता इत्यापस्तम्बेन शिष्येऽतिदेशात् । एतेन शिष्यानपि गुणयतो भोजयेदिति वशिष्टवचनं वैश्वदेवविषयं ज्ञेयम् । आपस्तम्बः—ब्राह्मणान् भोजयेद् ब्रह्मविदो योनिगोत्रमन्त्रान्तेवास्यसंबन्धानिति । योनिमन्त्रान्धा मातुलादयः । गोत्रसंबन्धाः सगोत्राः । मन्त्रसंबन्धा गुरुशिष्यभूताः । अन्तेवासिनः शिल्पशास्त्राध्येतारः । एतान् विहाय भोजयेत् । अत्र सगोत्रविषये विशेषः अत्रिस्मृतौ—

पद्भ्यस्तु पुरुषेभ्योर्वागश्राद्धेयास्तु गोत्रिणः ।

पद्भ्यस्तु परतो भोज्याः श्राद्धे स्युर्गोत्रजा अपीति ॥

अनुकल्पमाह मनुः—

अनुकल्पस्त्वयं ज्ञेयः सदा सद्भिरनुष्ठितः ।

मातामहं मातुलं वा स्वस्त्रियं श्वशुरं गुरुम् ।

दौहित्रं विट्पतिं बन्धुमृत्विक्याज्यौ च भोजयेत् ।

विट्पतिर्जामाता अतिथिवेति माधचादयः । आपस्तम्बः—गुणवदलाभे सोदर्योपि भोजयितव्यः । एतेनान्तेवासिनोपि व्याख्याता इति बौधायनः । तस्मादेवंविधं सपिण्डमप्याशयेदिति । विष्णुपुराणेपि—

पितृव्यं गुरुदौहित्रावृत्विक्स्वस्त्रीयमातुलान् ।

पूजयेद्द्रव्यकव्येन वृद्धानतिथिवान्धवान् इति ।

अत्र ऋत्विक्सपिण्डसोदरपितृव्यादयो वैश्वदेवस्थाने नियोक्तव्याः ननु पित्रादिस्थाने । तथाच अत्रिः—

पिता पितामहो भ्राता पुत्रो वाय सपिण्डकः ।

न परस्परमर्च्याः स्युः श्राद्धादौ ऋत्विजस्तथा ।

ऋत्विक्पुत्रादयो ह्येते सकुल्या ब्राह्मणा द्विजैः ।

वैश्वदेवे नियोक्तव्या यद्येते गुणवत्तराः इति ।

कौर्म्ये—

श्वो भविष्यति हि श्राद्धं पूर्वैद्युरभिपूजयेत् ।

असम्भवे परेद्युर्वा यथोक्तैर्लक्षणैर्गुतानिति ।

देवलः—

श्वः कर्त्तास्मीति निश्चित्य दाता विप्रान् निमन्त्रयेत् ।

निरामिषं सकृद्भुङ्क्त्वा सर्वभुक्तजने गृहे ।

असम्भवे परेद्युर्वा ब्राह्मणांस्तान् निमन्त्रयेत् इति ।

वशिष्टः—

द्वौ दैवे पितृकृत्ये श्रीभेकैकमुभयत्र वा ।

भोजयेत्तु समृद्धोऽपि विस्तरं तु विवर्जयेदिति ।

विस्तरं नवावरान्भोजयेद्युजो वा यथोत्साहमिति गौतमोक्तम् ।

तस्य त्वत्यन्तसमृद्धोधिकारीत्यर्थः ।

याज्ञवल्क्यः—

द्वौ दैवे प्राक् त्रयः पित्र्य उदगैकैकमेव वा ।

मातामहानामप्येवं तन्त्रं वा वैश्वदेविकमिति ।

यत्तु शाङ्ख्यवचनम्—

भोजयेदथवाप्येकं ब्राह्मणं पङ्क्तिपावनम् इति ।

तत्तु ब्राह्मणान्तरालाभविषयकम् ।

तत्र विशेषमाह वशिष्टः—

यद्येकं भोजयेच्छ्राद्धे दैवं तत्र कथं भवेत् ।

अन्नं पात्रे समुद्धृत्य सर्वस्य प्रकृतस्य तु ।

देवतायतने कृत्वा यथाविधि निवेदयेत् ।

प्राश्येदग्नौ तदन्नं तु दद्याद्वा ब्रह्मचारिणे इति ।

तदेतदुक्तं मूले—

विप्राभावे वृथा न स्याद्दद्यादग्नौ जलेऽपि वेति ।

मात्स्ये—

पठन्निमन्व्यनियमान् श्रावयेत्पैतृकान् बुधान् ।
अक्रोधनैः शौचपरैः शततं ब्रह्मचारिभिः ।
भवितव्यं भवद्भिश्च मया च श्राद्धकारिणेति ॥
प्रचेताः—

श्राद्धभुक् प्रातरुत्थाय प्रकुर्यादन्तर्धावनम् ।
श्राद्धकर्त्ता न कुर्वीत दन्तप्रक्षालनं बुधः ।
अथ श्राद्धीयद्रव्याणि ।

अग्निः—

अगोधूमं च यच्छ्राद्धं कृतमप्यकृतं भवेदिति ।
वायवीये—

नागरं चात्र वै देयं दीर्घमूलकमेव चेति ।
हिङ्गुस्तु विहितप्रातिपिद्रत्वाद्वैकल्पिकः । तथाचादित्यपुराणे-
मधुकं रामठं चैव कर्पूरं मरिचं गुडम् ।
श्राद्धकर्मणि शस्तानि सैन्धवं त्रपुसं तथेति ।
त्रपुसम् अम्लं दधि ।

व्यासः—

अश्राद्धीयानि धान्यानि कोद्रवाः पुलकास्तथा ।
हिङ्गुद्रव्येषु शाकेषु कालानलशुभास्तथा इति ।
शुभाख्यः शाकविशेष इति माधवः ।

मूले—

कोद्रवान् राजमाषांश्च कुलत्थान् वरकाँस्तथा ।
निष्पावाँश्च विशेषेण पञ्चैतांस्तु विवर्जयेत् ।
यावनालानपि तथा वर्जयन्ति विपाश्चित इति
वरकान् नवमुद्रान् इति माधवः ।
अत्र निष्पावशब्दः कृष्णनिष्पावपरः । निष्पावाश्चात्र शोभना इति ।
मार्कण्डेयपुराणे— कृष्णेतरनिष्पावपरः ॥

कृष्णधान्यानि सर्वाणि वर्जयेच्छ्राद्धकर्मणि ।

इति वचनान्तरादिति भावः । चणका अपि विहितप्रतिषिद्धाः ।

तथाच मरीचिः—

कुलत्थाश्चणकाः श्राद्धे न देयाश्चैव कोद्रवा इति ।

मार्कण्डेयः—

गोधूमैरिक्षुभिर्मुद्गैः सर्तीनैश्चणकैरपि ।

श्राद्धेषु दत्तैः प्रीयन्ते मासमेकं पितामहाः ।

देवलः—

कण्डूरां श्वेतवृन्ताकं कृष्माण्डं च विवर्जयेदिति ।

वृन्ताकं नालिकापोतं कुसुम्भाश्मन्तकानिचेति पैठीनसीस्मृतौ ।

वृन्ताकसामान्यग्रहणमपि श्वेतवृन्ताकविषयकमिति माधवः । भविष्यपुराणम्—

लशुनं गृञ्जनं चैव पलाण्डुकवलानि च ।

वृन्ताकनालिकालाजातीयाजातिदूषितमिति ।

श्वेतकन्दविशेषः गृञ्जनम्

लशुनं दीर्घपत्रश्च पिच्छगन्धो महौषधम् ।

करण्यश्च पलाण्डुश्च लतार्कश्चापराङ्गिका ।

गृञ्जनं यवनेष्टश्च पलाण्डोर्दशजातय इति ।

सुश्रुतेनोक्तत्वादिति श्राद्धप्रकरणे माधवः । प्रायश्चित्तप्रकरणे तु गृञ्जनं पत्रविशेषः । यदीयं चूर्णं गायकाः कण्ठशुद्धयर्थं भक्षयन्ति । विशेषश्च मदाद्यर्थो मूलविशेषो वा गाजरापरपर्याय इति द्वेधा माधवेनैव व्याख्यातम् । विनिगमकं त्विह परिभाषनीयम् । हारीतः—न वटप्लक्षोदुम्बरदधित्यनीपमातुलिङ्गानि भक्षयेदिति । दधित्यः कपित्यः । निमान्त्रितेभ्यो ब्राह्मणेभ्योऽपरेहनि यदेयं तदाह कात्यायनः—

तैलमुद्वर्तनं स्नानं दन्तधावनमेव च ।

कृत्तरोमनखेभ्यस्तु दद्यात्तेभ्योपरेऽहनीति ।

स्नानं स्नानसाधनम् । करणे ल्युट् । एवं दन्तधावनमित्यत्रापि ।
तैलमभ्यङ्गम् । निषेधतिथिषु तु आमलकोदकं देयम् । तथाच मार्कण्डेयः-

अङ्गः पट्स्मु मुहूर्तेषु गतेष्वथ च तान् द्विजान् ।

प्रत्येकं प्रेषयेत्प्रेष्यान् आदायामलकोदकमिति ।

एतदमावास्यातिरिक्तविषयकम् । “धार्त्रीफलैरमायां न स्नाया”

दिति स्मृतेः । यत्तु प्रचेतोवचनम्-

श्राद्धभुग्भ्यो न खश्मश्रुच्छेदनं नतु कारयेदिति-

तन्निषिद्धातिथिविषयकमिति माधवः । आपस्तम्बः-

अटव्यां ये समुत्पन्ना अकृष्टफलिनस्तथा ।

ते वै श्राद्धे पवित्राः स्युस्तिला नतु सितास्तिलाः ।

तथाच सत्यव्रतः-

जर्तिलास्तु तिलाः प्रोक्ताः कृष्णवर्णा वने भवाः इति ।

जर्तिलानामलाभे तु ग्राम्यास्तिला ग्राह्याः ॥

कुतपञ्चासने दद्यादिति मनुः । कुतपो नेपालकम्बलः ।

मध्याह्नः खड्गपात्रं च तथा नेपालकम्बलः ।

रूप्यं दर्भास्तिला गावो दौहित्रश्चाष्टमः स्मृतः

पापं कुत्सितमित्याहुस्तस्य सन्तापकारिणः ।

अष्टावेते यतस्तस्मात्कुतपा इति विश्रुताः ।

इति स्मृतेः । भोजनपात्राणि तु पलाशपत्ररूपाण्येव प्रशस्तानि
नत्वन्यपर्णरूपाणि । अर्घ्यपात्रे तु न नियमः । तथाचात्रिः-

पलाशेभ्यो विना न स्युः पर्णपत्राणि भोजने इति ॥

कदलीपत्रन्तु विशिष्य निषेधत्यङ्गिराः-न जातीकुसुमानां न
कदलीपत्राणामिति । अत्र जात्यो विहितनिषिद्धत्वाद्वैकल्पिक्यइति

माधवः । तत्र निषेधः उक्त एव । विधिस्तु मार्कण्डेयपुराणे-

जात्यश्च सर्वा दातव्या मल्लिका श्वेतयूथिका ।

जलोद्भवानि सर्वाणि कुसुमानि च घम्पकमिति ॥

ईदृग्विषये वाक्यद्वयवैकल्योद्धारश्चिन्त्यः । देशाचाराद्यवस्थायां सस्यां तु साफल्यं सुलभम् । होलाधिकरणोल्लङ्घनं त्वस्त्येव । विहितो-
दासीनाभ्यां सह तुल्यकक्षतालाभः फलमित्येके । उभयालाभोऽभ्यनुज्ञा-
तत्वात्फलमित्यन्ये ।

शङ्खः—

स्रग्गन्धीन्यगन्धीनि चैत्यवृक्षोद्भवानि च ।

पुष्पाणि वर्जनीयानि रक्तवर्णानि यानि चेति ॥

तथा ।

कौशेयं क्षौमकार्पासं दुकूलमहतं तथा ।

श्राद्धेष्वेतानि यो दद्यात्कामान्प्राप्नोति पुष्कलान् ।

एवं दर्भादिप्रेक्षणान्तर्द्रव्यमुपकल्प्य स्नायात् । तथाच यमः—

ततः स्मात्वा निवृत्तो यः प्रत्युत्थाय कृताञ्जलिः ।

पाद्यमाचमनीयं च सम्प्रयच्छेद्यथाक्रममिति ॥

मात्स्ये—

भवनस्याग्रतो भुवि ।

गोमयेनानुक्लिप्तायां गोमूत्रेण तु मण्डले इति ।

गोमयसहितेन गोमूत्रेण मण्डले कार्ये इति शेषः ।

शम्भुः—

उदक्प्लवमुदीच्यं स्यादक्षिणं दक्षिणाप्लवमिति ।

उदीच्यं वैश्वदेविकं मण्डलम् उदक्प्रवणम् । दक्षिणं पित्र्यं मण्डलं

दक्षिणाप्रवणं कुर्यात् । अत्र मण्डलकरणात्प्रभृति आश्राद्धसमाप्तेर्वैश्वदेविकं

कर्म प्रदक्षिणं यज्ञोपवीतिना कार्यम् । पित्र्यम् अपसव्यं प्राचीनावीतिना ।

तथाच मनुः—

प्राचीनावीतिना सम्यगपसव्यमतन्त्रिणा ।

पित्र्यमानिधनात् कार्यं विधिवदर्भपाणिनेति ॥

आनिधनादासमाप्तेः । कात्यायनः—

दक्षिणं पातयेज्जानु देवान् परिचरन् सदा ।

पातयेदिरज्जानु पिङ्गं परिचरन् सदेति ।

शातातपः—

उदङ्मुखस्तु देवानां पितॄणां दक्षिणामुखः ।

बौधायनः—

प्रदक्षिणं तु देवानां पितॄणामप्रदक्षिणम् ।

देवानामृजषो दर्भाः पितॄणां द्विगुणाः स्मृता इति ।

स्मृत्यर्थसारे—

अक्षय्यासनयोः षष्ठी द्वितीयाऽऽवाहने तथा ।

अन्नदात्रे चतुर्थी स्याच्छेषाः सम्बुद्धयः स्मृता इति ।

यद्वा चतुर्थ्येव सर्वत्र प्रयोज्या आवाहनवर्जमिति ।

मण्डलकरणानन्तरं कर्त्तव्यमाह शंभुः—

उत्तरे ऽक्षतसंयुक्तान् पूर्वग्रान् विन्यसेत्कुशान् ।

दक्षिणे दक्षिणाग्रांस्तु सतिलान् विन्यसेद् बुध इति ।

तथा ।

पाङ्च चैव तथा चाऽऽर्घ्यं दैवमादौ प्रयोजयेत् ।

शन्नोदेवीतिमन्त्रेण पाङ्च चैव प्रदापयेत् ।

मात्स्ये—

नामगोत्रं पितॄणां तु प्रापकं हव्यकध्वयोरिति ।

सुमन्तुः—

दर्भपाणिर्द्विराचम्य लघुवासा जितेन्द्रियः ।

परिश्रिते शुचौ देशे गोमयेनोपलेपिते ॥

दक्षिणाप्रवणे सम्यगाश्वान्तान् प्रयतान् शुचीन् ।

आसनेषु सदर्भेषु विविक्तेषूपवेशयेद् इति ।

आदित्यपुराणे—

विप्रौ द्वौ प्राङ्मुखौ तेभ्यो द्वौ तु पूर्वं निवेशयेत् ।

उत्तराभिमुखान् विमोक्षीन् पितृभ्यश्च सर्वदेति ॥

मरीचिः—

तथा मातामहश्राद्धं वैश्वदेवसमन्वितम् ।

कुर्वीत भक्तिसम्पन्नः तन्त्रं वा वैश्वदेविकमिति ॥

अत्र द्वयोरपि श्राद्धयोर्वैश्वदेवकर्मणस्तन्त्रावृत्तिविधानात् एकप्रयोगता, भिन्नप्रयोगता वातश्चैकाधिकारात् पूर्वसाधनता, भिन्नसाधनता वेति माधवः ॥

तथा उपविष्टानां ब्राह्मणानां नियमाः स्मर्यन्ते ।

पविष्माणयः सर्वे ते च मौनव्रतान्विता इति ।

यमः—

ब्रह्मोद्याश्च कथाः कुर्युः पितृणामेतदीप्सितमिति ॥

स एव ।

भिक्षुको ब्रह्मचारी वा भोजनार्थमुपस्थितः ।

उपविष्टेष्वनुप्राप्तः कामं तमपि भोजयेदिति ॥

ब्राह्मणोपवेशनानन्तरं कृत्यं पुराणे ऽभिहितम् ।

श्राद्धभूमौ गयां ध्यात्वा ध्यात्वा देवं गदाधरम् ।

ताभ्यां चैव नमस्कृत्य ततः श्राद्धं प्रवर्त्तयेत् ।

उभौ हस्तौ समा कृत्वा जानुभ्यामन्तरा स्थितौ

सप्रश्रयश्चोपविष्टान् सर्वान् पृच्छेद् द्विजोत्तमान् ॥

श्राद्धं करिष्ये इति पृच्छेदित्यर्थः । ततः कुरुष्वेत्यभ्यनुज्ञातो देवताभ्यश्चेति त्रिः पठेत् । उक्तञ्च ब्रह्माण्डे—

देवताभ्यः पितृभ्यश्च महायोगिभ्य एव च ।

नमः स्वाहायै स्वधायै नित्यमेव नमो नमः ॥

आद्येऽवसाने श्राद्धस्य त्रिरावृत्तं जपेत्सदेति ।

ततः कर्त्तव्यमुक्तं निगमे—अपहता इति तिलान् विकिरेदिति ।

ततो ब्राह्मणहस्ते उदकं दत्वा आसनेषु दर्भासनं दद्यात् ॥

तथाच याज्ञवल्क्यः—

पाणिप्रक्षालनं दत्त्वा विष्टरार्थं कुशानपि इति ।

पुराणे—

आसने चासनं दद्याद्दामे वा दक्षिणेपि वा ।

पितृकर्मणि वामे च दैवे कर्मणि दक्षिणे इति ।

दैवे आसनार्थं सयवा दर्भा इति विशेषः । उक्तं च काठके—देवा-
नां सयवा दर्भा इति । अत्र संग्रहकारः—ततः पुनरपो दत्त्वा निमन्त्र-
येत् देवे क्षणः क्रियतां ततस्तथेति विप्रो ब्रूयात् प्राप्नोतु भवानिति
कर्त्ता पुनर्ब्रूयात् प्राप्नवानीति विप्रः पुनर्ब्रूयात् इति । निमन्त्रणम् चाङ्गु-
ष्ठव्यतिरिक्तं हस्तं गृहीत्वा कर्त्तव्यम् । तथाच पुराणे—

निरङ्गुष्ठं गृहीत्वा तु विश्वान् देवान् समाह्वयेत् इति ।

गृहीत्वा इत्यस्यानन्तरं निमन्त्र्येति शेष इति माधवः ।

आवाहनेतिकर्त्तव्यतामाह यमः—

यवहस्तस्ततो देवान् पृष्ट्वा चावाहनं प्रति ।

आवाहयेदनुज्ञातो विश्वेदेवास इत्यृचा ।

विश्वेदेवाः शृणुतेति मन्त्रं जप्त्वा ततोऽक्षतान् ।

ओषधय इति मन्त्रेण विकिरेत्तु प्रदक्षिणम् ।

पादादिमस्तकान्तमक्षतानारोपयेदित्यर्थ इति माधवः । विश्वेदेवा-
श्च पार्वणे पुरुर्वार्द्रवसंज्ञकाः । तथाच शाङ्खः—

इष्टिश्चाद्धं क्रतुदक्षौ संकीर्त्यौ वैश्वदेविके ।

नान्दीमुखे सत्यवसू काम्ये तु धुरिलोचनौ ॥

पुरुर्वार्द्रवौ चैव पार्वणे समुदाहृतौ ।

नैमित्तिके कालकामावेवं सर्वत्र कीर्त्तयेदिति ॥

इष्टिश्चाद्धं, कर्माङ्गश्चाद्धं तच्च पारस्करेण दर्शितम्—

निषेककाले सोमे च सीमन्तोन्नयने तथा ।

त्रेयं पंसवने चाद्धं कर्माङ्गं वृद्धिवत्कृतमिति ॥

वृद्धिवादित्यनेन वृद्धिश्राद्धात्कर्माङ्गश्राद्धमन्यदिति ज्ञायते नान्दी-
मुखं वृद्धिश्राद्धम्, तत्स्वरूपमाह वृद्धवसिष्ठः—

पुत्रजन्मविवाहादौ वृद्धिश्राद्धमुदाहृतमिति ॥

आदिशब्देनाभ्यप्राशनचूडाकरणादिसंस्कारा गृह्यन्ते नतु गर्भा-
धान, पुंसवन, सीमन्तोन्नयनानि तत्र क्रियमाणस्वकर्माङ्गश्राद्धत्वेन
पृथगुदाहृतत्वात् । पार्वणममावास्याश्राद्धम् । नैमित्तिकं सपिण्डी-
करणम् । यद्यपि—

एकोद्दिष्टं तु यच्छ्राद्धं तन्नैमित्तिकमुच्यते ।

इति परिभाषितं तथापि तदप्यदैवं कर्तव्यमिति वाक्यशेषेण तत्र
वैश्वदेवहीनतावगमादिह भैमित्तिकशब्देन एकोद्दिष्ट्युक्तं सपिण्डीकरणं
लक्ष्यते इति माधवाद्यः । विश्वेदेवानामन्य अर्घ्यपात्रद्वयासादनानि
कुर्यात् । तथाच याज्ञवल्क्यः—

यवैरन्ववकीर्याथ भाजने सपवित्रके ।

शन्नोदेव्या पयः क्षिप्त्वा यवोसीति यवाँस्तथेति ॥

मात्स्ये—

विश्वाच देवान् यवैः पुष्पैरभ्यर्च्यासनपूर्वकैः ।

पूयेत्पत्रयुग्मन्तु स्थाप्य दर्भपवित्रकइति ॥

क्रात्यायनः—सौवर्णराजतौदुस्वरखड्गमाणिमयानां पात्राणामन्य-
तमेषु यानि वा विद्यन्ते पत्रपुटके वेति निषेधति कांस्यादीनि इत्य-
र्थः । राजतं तु पितृपात्रविषयकम् । तदुक्तं रजतमधिकृत्य

शिवनेत्रोद्भवं यस्मादतस्तत्पितृबल्लभम् ।

अमङ्गलं तद्यत्नेन देशकार्येषु वर्जितमिति ।

अर्घ्यपवित्रं च प्रतिपात्रं भेदेन कार्यमित्याहुर्मूले—

द्वे द्वे शलाके देवानां पात्रे कृत्वा पयः क्षिपेत् ।

पवित्रकरणे कर्तव्यतामाह याज्ञवल्क्यः—

पवित्रेस्थ इतिमन्त्रेण द्वे पवित्रे च कारयेत् ।

अन्तर्गर्भे कुशच्छिन्ने कौशे प्रादेशसंमते इति ।

कुशमन्तरीकृत्य छिन्ने नतु काष्ठेन लोहेन वा । अनन्तरम् स्वाहाध्या इति मन्त्रेण देवतार्थं ब्राह्मणसमीपेऽर्घ्यपात्रं स्थापयेत् । तथा च गार्ग्यः—स्वाहेति चैव देवानामिति । अर्घ्यपात्रस्थापनेऽयं मन्त्रो नत्वर्घ्यदाने इति माधवादयः ।

याज्ञवल्क्यः—

यादिव्या इति मन्त्रेण हस्ते अर्घ्यं विनिक्षिपेत् इति ।

गार्ग्यः—

दत्त्वा हस्ते पवित्रं तु सम्पूज्यार्घ्यं विनिक्षिपेत् इति ।

तत उदकपूर्वकं गन्धादि दद्यात् । तथाच याज्ञवल्क्यः—

दत्त्वोदकं गन्धमाल्यं धूपदामं सदीपकमिति ॥

अत्र गन्धादिकमाच्छादनस्याप्युपलक्षणाभिहितं माधवादयः । तदेवमासनप्रभृत्याच्छादनपर्यन्तं वैश्वदेविकार्चनं काण्डानुसमयेन कृत्वा आसनाद्याच्छादनपर्यन्तं पित्रर्चनं प्राचीनावीत्यप्रदक्षिणं दक्षिणामुखः कुर्यात् । तथाच याज्ञवल्क्यः—

अपसव्यं ततः कृत्वा पितॄणामप्रदक्षिणमिति ।

अत्र हि अपसव्यं ततः कृत्वेति वैश्वदेविकासनादिपदार्थकाण्डादूर्ध्वं पित्रर्चनविधानात् काण्डानुसमयो लभ्यत इति विज्ञानेश्वरमाधवादयः । आसनादौ विशेषमाह—

द्विगुणान् तु कुशान् दत्त्वा ह्युशन्तस्त्वेत्यृचा पितॄन् ।

आवाह्य तदनुज्ञातो जपेदायन्तुनस्ततः ॥

यवार्थस्तु तिलैः कार्यः कुर्यादध्यादि पूर्ववत् ।

दत्त्वार्घ्यं संस्रवँस्तेषां पात्रे कृत्वा विधानतः ।

पितृभ्यः स्थानमसीति न्युब्जपात्रं करोत्यथ इति ।

द्विगुणान् द्विगुणभुग्नान् सतिलानासनार्थं दद्यात् । तदुक्तं काठके—पितॄणां द्विगुणैस्तु तैरिति । आसनदानात्पूर्वं पश्चाच्चोदकं दद्यात् । तथाचा

इवलायनः—अपः प्रदाय दर्भान् द्विगुणभुग्नानासनं प्रदायाऽपः प्रदा-
येति । ततः श्राद्धे क्षणः क्रियतामिति पूर्ववत्कुशं दत्वा पितृनावाहायि-
ष्ये इति ब्राह्मणान् पृष्ट्वा आत्राहयेति तैरनुज्ञातः उश्नन्तस्त्वेति मन्त्रेण
आवाह्य नमो वः पितर इति तिलान् मस्तकादिदक्षिणपादान्तम् अवकीर्य
आयन्तु न इति मन्त्रेणोपतिष्ठेत् । तथाच प्रचेताः—

शिरःप्रभृतिपादान्तं नमोव इति पैतृके इति ।

मूले च—

विश्वेदेवांस्तु पादादि शिरआदि पितामहान् ।

अर्घ्यपात्रं विधास्यैव ब्राह्मणान् पूजयेत्तत इति ।

उपस्थानानन्तरं कृत्यमुक्तं पुराणे—

जपेदायन्तुन इति मन्त्रं सम्यगशेषतः ।

रक्षार्थं पितृसत्रस्य त्रिःकृत्वः सर्वतो दिशम् ।

तिलांस्तु प्रक्षिपेन्मन्त्रमुच्चार्यापहता इति ।

ततोऽर्घ्याद्याच्छादनान्तं पूर्ववत् कुर्यात् । अत्रार्घ्यपात्रासादनादौ
विशेषो विष्णुना दर्शितः । दक्षिणाग्रेषु दक्षिणापवर्गेषु चमसेषु च
त्रिष्वप आसिञ्चेच्छन्नोदेवीरिति । अयमर्थः, दक्षिणाग्रेषु दर्भेषु दक्षिणाप-
वर्गतयाऽऽसादितेषु पवित्रान्तर्हितेषु चमसेषु त्रिष्वर्घ्यपात्रेषु शन्नोदेवीर-
भिष्टय इति मन्त्रेण प्रातिपात्रेण प्रातिपात्रमप आसिञ्चेदिति । शौनकः—
पात्रेषु दर्भान्तर्हितेषु अपः प्रदाय शन्नोदेवीराभिष्टय इत्यनुमन्त्रितासु
तिलानावपति तिलोसि सोमदैवत्यो गोसवो देवनिर्मितः । प्रत्नमद्भिः
पृक्तः स्वधया पितृलोकान्पृणाहि नः स्वधानम इति । अत्र च पित्रा-
दीनां त्रयाणामेकैकस्थानेऽनेकब्राह्मणनिमन्त्रणेपि त्रीण्येवार्घ्यपात्राणि
नतु ब्राह्मणसंख्यया । तथाच वैजवापः—

स्नात्वा पितृणां त्रीण्येव कुर्यात्पात्राणि धर्मवित् ।

एकस्मिन् वा बहुषु वा ब्राह्मणेषु यथाविधीति ॥

तिलानर्घोदकेषु क्षिप्वेत्यर्थः । अर्घ्यपवित्रं तु अयुगमसंख्यया

कार्यमित्याहुर्मूले-

तिस्रस्तिस्त्रशलाकाः स्युः पितृपात्रेषु पार्वणे इति ।

तिलप्रक्षेपानन्तरं गन्धं पुष्पादीनि प्रक्षिपेत् । तदुक्तं ब्रह्मपुराणे-
अर्घ्या गन्धैश्च पुष्पैश्च ताः प्रपूज्याश्च मन्त्रवत् इति ।

या अर्घार्हास्ता आपः पूज्या इत्यर्थः । अनन्तरं कर्त्तव्यमाह
शौनकः- ताःप्रतिग्राहयिष्यन्स्वधार्घ्या इति । ता आपो ब्राह्मणैः प्रति-
ग्राहयिष्यन् स्वधार्घ्या इति मन्त्रेण स्थापयेदित्यर्थः । पैठीनसिः-
ततो ब्राह्मणहस्तेषु उदकपूर्वकमर्घोदकं ददाति या दिव्या इत्युक्त्वाऽ-
सावेतत्ते अर्घोदकमिति । अप उपस्पृश्यैवमेवेतरयोरिति । एवमर्घ्यं
दत्त्वा तेषामर्घ्योदकानां संस्त्रावान् विग्रहस्तेभ्यः पात्रेषु गलितान् पि-
तृपात्रे संगृह्य तत्पात्रं न्युब्जमधोमुखं पितृभ्यः स्थानमसीत्यधः कुर्याद् ।
भूमौ निदध्यादित्यर्थः । न्युब्जकरणानन्तरं कर्त्तव्यमाह वैजवापः-

तस्योपरि कुशान् दत्त्वा प्रदद्याद्दैवपूर्वकम् ।

गन्धपुष्पाणि धूपं च दीपवस्त्रोपवीतकम् ॥

दैवपूर्वकमित्यनेन पदार्थानुसमयो लभ्यते सच याज्ञवल्क्योक्तेन
काण्डानुसमयेन सह विकल्प्यत इति माधवः । अत एव स्मृत्यर्थ-
सारेपि-आसनादीनामाच्छादनान्तानां काण्डानुसमयः, पदार्थानुसमयो
वेति पक्षद्वयमप्युक्तम् । ततोऽग्नौकरणं कुर्यात् ।

तदनुष्ठानप्रकारमाह याज्ञवल्क्यः-

अग्नौ करिष्यन्नादाय पृच्छेदन्नं घृतप्लुतम् ।

कुरुष्वेत्यभ्यनुज्ञातो हुत्वाग्नौ पितृयज्ञवत् ॥

हुतशेषं प्रदद्यात्तु भाजनेषु समाहितः ।

यथालाभोपपन्नेषु रौप्येषु तु विशेषत इति ॥

अग्नौकरिष्यन् घृतप्लुतमन्नमादायाग्नौ करिष्ये इति ब्राह्मणान्
पृच्छेत् । घृतप्लुतेन शाकादेर्निरासः । ततः कुरुष्वेति तैरनुज्ञातः सन्निधावु-
पसमाधाय मेषणेनावदाय सोमाय पितृमते स्वाहा नमः, अग्नये काव्य-

बाहनाय स्वाहा नम इति पिण्डपितृयज्ञावधानेनाग्नौ जुहुयात् । ततो मेक्षणं हुत्वा हुतशेषं पितृभाजनेषु दद्यात्तु वैश्वदेवभाजनेषु । रौप्येष्विति-
लिङ्गात्, माधवाद्युदाहृतवचनाच्च । आहिताग्निः सर्वाधानी तु दक्षि-
णाग्नौ जुहुयात् । तथाच मार्कण्डेयः—

आहिताग्निस्तु जुहुयादक्षिणाग्नौ समाहितः ।

अनाहिताग्निस्त्वौपसदे, अग्न्यभावे द्विजे, ऽप्सु ॥वेति

अर्धाधानपक्षे तु औपासनाग्नावेवाग्नौकरणहोमः । अग्न्यभावे तु पाणावेव होमः पाणिहोमे इध्ममेक्षणविप्राभ्यनुज्ञा न सन्ति । पित्र्यवि-
प्रपाणिं परिसमुह्य पर्युक्ष्य वामेनोपस्तीर्य दक्षिणेनावदाय जुहुयादिति
स्मृत्यर्थसारे । स्मृतिचन्द्रिकाकारस्त्वाह—विप्राभ्यनुज्ञा नास्तीत्य-
शुद्धम् । अग्निश्चेदाज्यं गृहीत्वा भवत्स्वेवाग्नौकरणमिति पूर्ववत्तथास्त्विति
शौनकगृह्यविरोधात् मेक्षणाभावोक्तिरपि मेक्षणकार्ये अन्यविध्यभा-
वादयुक्ता परिसमूहनपर्युक्षणसद्भावोक्तिश्चायुक्ता पांसुनिरसनलक्षणस्ये-
ष्टकार्यस्य लोपात् नियमादष्टमात्रस्यात्राप्रयोजकत्वात् इति । हेमाद्रि-
स्तु उक्तस्मृत्यर्थसारसंग्रहे स्मृतिचन्द्रिकाकारोक्तं तत्त्वण्डनं चोप-
न्यस्य पर्युक्ष्य दर्भानास्तीर्येति यन्मवचनेन पर्युक्षणदर्भानास्तीर्येति पाठा-
न्तरं परिस्तरणसमूहनादिपरिसंख्यापरं कर्कशग्रन्थं चोपन्यस्य यदत्र युक्तं
तद्ग्राह्यमित्युपसंजहार । पाणौ हुतस्य पृथग्रासं प्रतिषेधति गृह्यकारः—

अन्नं पाणितले दत्तं पूर्वमश्नन्त्यबुद्धयः ।

वितरस्तेन तृप्यन्ति शेषान्नं न लभन्ति ते ॥

यच्च पाणितले दत्तं यच्चान्यदुपकल्पितम् ।

एकीभावेन भोक्तव्यं पृथग्भावो न विद्यत इति ॥

● स्मृत्यर्थसारे २—सर्वाधानी दक्षिणाग्नौ जुहुयाद्विप्रपाणौ वेति
विकल्पमभिधाय तेन पाणिहुतं तदैव प्राश्याऽऽचम्योपविशेत् । अथवा
भाजने क्षिप्त्वाऽऽचम्योपविशेत् । विधुरादिभिरग्निहीनैर्हुतं तु पूर्वं
नाशनीयात् भोजनकाल एवाशनीयात् । त्यक्ताग्निहुतं तु नैवाशनीया-

दिति स्थितम् ।

अथ परिवेषणम् ।

याज्ञवल्क्यः—

दत्त्वान्नं पृथिवीपात्रमिति पात्राभिमंत्रणम् ।

कृत्वेदंविष्णुरित्यन्ने द्विजाङ्गुष्ठं निवेशयेत् ॥

मनुः—

विष्णो हव्यं च कव्यं च ब्रूयाद्रक्षेति वै क्रमात् ।

अनन्तरं विश्वेभ्यो देवेभ्य इदमन्नं परिविष्टं परिवेष्यमाणं चातृप्तेरिति यवोदकेन निवेद्य तथा पित्र्येऽपुक्रगात्रायामुक्तरमणे इदमन्नामेति तिलोदकप्रदानेन निवेद्य एवं पितामहाय प्रपितामहाय च निवेद्यापोशानं दत्त्वा सव्याहृतिकां गायत्रीं मधुवाताइति ऋचं च मध्विति त्रिवारं जप्त्वा यथासुखं जुषध्वमिति ब्रूयात् । तथाच स्मर्यते—

संकल्प्य पितृदेवेभ्यः सावित्रीमधुमज्जपः ।

श्राद्धं निवेद्यापोशानं जुषध्वैषोथ भोजनम् ।

तथा

गायत्रीं त्रिः सकृद्वापि जपेद् व्याहृतिपूर्विकाम् ।

मधुवाताइति ऋचं मध्वित्येतन्निकं तथा इति ।

याज्ञवल्क्यः—

सव्याहृतिकगायत्रीं मधुवाता इति ऋचम् ।

जप्त्वा यथासुखं वाच्यं भुञ्जीरंस्तेषु वाग्यताः ॥

अन्नमिष्टं हविष्यं च दद्यादक्रोधनोऽत्वरः ।

आतृप्तेस्तु पवित्राणि जप्त्वा पूर्वजपं ततः ॥

अन्नमादाय तृप्ताः स्थः शेषं चैवानुमान्य च ।

तदन्नं विकिरेद्धूमौ दद्याच्चापः सकृत्सकृदिति ॥

आतृप्तेरिति तृप्त्यनन्तरमपि किञ्चिद्देयम् । तथाच शौभकः—

मृष्टं दत्तमृधुकमिति । मृष्टं प्रभुतं दत्तं ऋद्धिकरमिति वृत्तिकारः तच्च

दासवर्गवृत्त्यर्थम् । तथाच मनुः—

उच्छेषणं भूमिगतं जिह्वस्य च शठस्य च ।

दासवर्गस्य तत्पित्र्ये भागधेयं प्रचक्षत इति ।

तथा आतृप्तेः पवित्राणि पुरुषसूक्तपवमानादीनि जप्त्वा तृप्तान् कृत्वा पूर्वोक्तं सव्याहृतिगायत्र्यादिकं जपेत् । अनन्तरं सर्ववर्णभक्तमादाय तृप्ताः स्थितिं तान् पृष्ट्वा तृप्ताः स्म इति तैः प्रत्युक्तः शेषमन्नमस्ति किं क्रियतामिति पृष्ट्वा इष्टैः सह भुज्यतामिति अनुज्ञां प्राप्य तदन्नं पितृ-स्थानब्राह्मणस्य पुरस्नादुच्छिष्टसंनिधौ दक्षिणाग्रेषु दर्भेषु तिलोदकम-क्षेपपूर्वकं ये अग्निदग्धा इत्यनयाऽवक्षिपेत् । पुनस्तिलोदकं निक्षिपेत् । ततो ब्राह्मणहस्ते गण्डूषार्थं सकृत्सकृदपो दद्यात् । तदनन्तरं कर्त्तव्यं स एवाह सर्वमन्नमुपादाय सतिलं दक्षिणामुखः ।

उच्छिष्टमन्निधौ पिण्डान् दद्याद्द्वै पितृयज्ञवत् ॥

मातामहानामप्येवं दद्यादाचमनं ततः ।

स्वस्तिवाच्यं ततः कुर्यादक्षय्योदकमेव चेति ॥

पिण्डपितृयज्ञकल्पातिदेशेन चरुश्रपणसद्भावेऽनौकरणशिष्टचरुशेषेण सह सर्वमन्नमुपादायाग्निसन्निधौ पिण्डं दद्यात् तदभावे ब्राह्मणार्थं सार्ववर्णिकमन्नमुपादाय उच्छिष्टसंनिधौ पितृयज्ञकल्पेन पिण्डान् दद्यात् । मातामहानामप्येवमेव वैश्वदेवावाहनादिपिण्डप्रदानान्तं कर्म कृत्वा ब्राह्मणानामाचमनं दद्यात् ततः स्वस्तीति ब्रूतेति ब्राह्मणान् स्वस्ति वाचयेत् । तैश्च स्वस्तीत्युक्ते अक्षय्यमस्तु ब्रूतेति ब्राह्मणहस्तेषूदकं देयम् । अस्त्व-क्षय्यमिति ते ब्रूयुः । ततः कर्त्तव्यं स एवाह—

दत्त्वा तु दक्षिणां शक्त्या स्वधाकारमुदाहरेत् ।

वाच्यतामित्यनुज्ञातः प्रकृतेभ्यः स्वधोच्यताम् ॥

ब्रूयुः अस्तु स्वधेत्युक्ते भूमौ सिञ्चेत्ततो जलम् ।

विश्वेदेवाश्च प्रीयन्तां विप्रैः प्राक्त इदं जपेत् ॥

दातारो नोभिर्वर्द्धन्तां वेदाः सन्ततिरेव च ।

श्रद्धा च नो मा व्यगमत् बहु देयं च नोस्त्विति ॥

इत्युक्तोक्ता प्रिया वाचः प्रणिपत्य विसर्जयेत् ।

वाजेवाजे इति प्रीतः पितृपूर्वं विसर्जयेदिति ।

दक्षिणायां विशेषमाह पारस्करः—हिरण्यं विश्वेभ्यो देवेभ्यो, र-
जतं पितृभ्य इति । तथा

एकपङ्क्त्युपविष्टानां विप्राणां श्राद्धकर्मणि ।

भक्ष्यभोज्यं समं देयं दक्षिणां त्वनुसारत इति ॥

निमन्त्रितब्राह्मणानां विद्यादिगुणतारतम्येनेत्यर्थः । पित्र्ये द-
क्षिणादानं प्राचीनावीतिना कार्यम् । तथाच जमदग्निः—अपसव्यन्तु तत्रा
पीति । तत्रापि दक्षिणादानेपीत्यर्थः ।

यत्तु तेनैवोक्तम्—

अपसव्यं कर्म सर्वं दक्षिणादानवर्जितम् इति ।

तद्ब्राह्मणोद्देशेन दक्षिणादानविषयकम् । सच पक्षो देवलेन
दर्शितः ।

आचान्तेभ्यो द्विजेभ्यस्तु प्रदद्यादथ दक्षिणामिति ।

तत्र क्रमं स एवाह—

दक्षिणां पितृविप्रेभ्यो दद्यात्पूर्वं ततो द्वयोरिति ।

द्वयोर्द्वाभ्यां वैश्वदेविकब्राह्मणाभ्यामित्यर्थः । तदेवं यथा रजतहिर-
ण्यादिदक्षिणां दत्त्वा स्वधां वाचयिष्ये इत्युक्ता तैर्ब्राह्मणैर्वाच्यतामित्य-
नुज्ञातः प्रकृतेभ्यः पित्रादिभ्यो मातामहादिभ्यश्च स्वधोच्यतामिति स्व-
धाकारमुदाहरेत् । ततोऽस्तु स्वधेति ब्राह्मणा ब्रूयुः । ततो भूमावुदकं
सिक्का विश्वे देवाः प्रीयन्तामिति ब्रूयात् । ब्राह्मणैश्च प्रीयन्तां विश्वेदेवा
इत्युक्ते दातार इति मन्त्रं जपेत् ततः पितृणां न्युञ्जं पात्रं उत्तानं कृत्वा
वाजेवाजे इति मन्त्रेण पितृपूर्वं विसर्जयेत् । तथाच स एवाह—

यस्मिंस्ते संस्रवाः पूर्वं पितृपात्रे निवेशिताः ।

पितृपात्रं तदुत्तानं कृत्वा विमानं विसर्जयेद् इति

पिण्डप्रमाणां त्वाहसंग्रहकारः ।

एकोदिष्टे सपिण्डे च कपित्थं तु विधीयते ।

नारिकेलप्रमाणं तु प्रत्यब्दे मासिके तथा ॥

तीर्थे च दर्शे संप्राप्ते कुक्कुटाण्डप्रमाणतः ।

महालये गयाश्राद्धे कुर्यादामलकोपममिति ॥

वायुपुराणे-

शमीपत्रप्रमाणेन पिण्डं दद्याद्गयाशिरे ।

उद्धरेत्सप्तगोत्राणि कुलमेकोत्तरं शतम् ॥

सप्तगोत्राणि तु स्मृत्यन्तरे-

पिता माता च भार्या च भगिनी दुहिता तथा

पितृमातृष्वसा चैषां सप्तगोत्राणि वै विदुरिति ॥

अत्र मातृशब्देन मातामहगोत्रं, भार्यागोत्रं श्वशुरगोत्रं, भगिनीगोत्रं
दुहितृपितृष्वसृणां गोत्राणि यत्कुले ता दत्तास्तदीयानि, एतेषामेव गो-
त्राणामेकोत्तरशतं कुलं लक्षण्या तत्स्थाः पुरुषाः गृह्यन्ते । यथा

तत्त्वानि विंशतिनृपाद्वादशैकादशक्रमात्

दशाष्टाविति गोत्राणि कुलमेकोत्तरं शतमिति ॥

अस्यार्थः, पितृगोत्रे तत्त्वानि २४ एते च द्वादश परे, तावन्त एवा-
वरे । मातृगोत्रे दश परे, दशावरे एवं विंशतिः २० । भार्यागोत्रे अष्टौ
परे, अष्टौ अवरे १६ । भगिनीगोत्रे तत्रादयः षट् परे, भागिनेयादयः
षड् अवरे १२ । दुहितृगोत्रे तच्छ्वशुरादयः पञ्च परे, दौहित्रादयः पञ्चावरे
जामाता वेत्येकादश ११ । पितृष्वसृकुले तच्छ्वशुराद्याः पञ्च परे,
तद्भर्त्राद्यावरे पञ्चेत्येवं दश १० । मातृष्वसृकुले तच्छ्वशुराद्याश्च-
त्वारः परे, तद्भर्त्राद्याश्चत्वारोऽवरे इत्येवमष्टौ ८ । सर्वे समुदिता
एकोत्तरं शतं भवति ।

अथ पिण्डानां प्रतिपात्तिः ।

तत्र पुत्रार्थी मध्यमं पिण्डं पत्यै दद्यात् । तथाच वायुपुराणम्-

पत्न्यै प्रजार्थी दद्यात्तु मध्यं तु मन्त्रपूर्वकमिति ।

मन्त्रस्तु मात्स्ये—

आधत्त पितरो गर्भं मन्त्रं सन्तानवर्द्धनम् इति ।

बृहस्पतिः—

अन्यदेशगता पत्नी गर्भिणी रोगिणी तथा ।

तदा तं जीर्णवृषभश्छागो वा भोक्तुमर्हति इति ।

देवलः—

ततः कर्मणि निर्वृत्ते तान् पिण्डांस्तदनन्तरम् ।

ब्राह्मणोऽग्निं, रजो, गौर्वा भक्षयेदप्सु वा क्षिपेदिति ।

एतच्च पुत्रार्थित्वाभावविषयकं, मध्यपिण्डंतरविषयकं वा । तीर्थश्राद्धे

तु अप्सवेव पिण्डप्रक्षेपः । तदुक्तं बिंशुधर्मोतरे—

तीर्थश्राद्धे सदा पिण्डान् क्षिपेत्तीर्थे समाहितः

दक्षिणाभिमुखो भूत्वा, पित्र्यदिकसा प्रकीर्तितेति ।

अनन्तरमुच्छिष्टं समार्जयेत् । अतएव याज्ञवल्क्यः—

सत्सु विप्रेषु द्विजोच्छिष्टं न मार्जयेदिति ।

सत्सु विद्यमानेषु अविमृष्टेषु इति यावत् । यत्तु प्रचेतसो वचनम्—

भृत्यवर्गावृतो भुङ्क्ते कव्यशेषं स्वगोत्रजैः

आसायं श्राद्धशालायां द्विजोच्छिष्टं न मार्जयेदिति ।

तत्तु गृहान्तरासंभवाविषयम् । मात्स्ये—

ततश्च वैश्वदेवान्नं सभृत्यः सहवान्धवः ।

भुञ्जीतातिथिसंयुक्तः सर्वं पितृनिषेवितमिति ।

श्राद्धशेषेणैव च वैश्वदेवः । नित्यं श्राद्धं तु श्राद्धान्तरे सति कृता-

कृतम् । यदा तु क्रियते तदा तु तदपि श्राद्धशेषेणैव । आहिताग्निना तु

श्राद्धात्प्रागेव वैश्वदेवः सच पृथक्पाकेनैवेत्यादिग्रन्थान्तरे स्फुटम् । यदि

पितृपाकशेषाद्वैश्वदेवः, यदि वा पाकान्तरादुभयथापि पितृपाकशेषादेव

भोजनम् । तथाच याज्ञवल्क्यः—

प्रदक्षिणमनुव्रज्य भुञ्जान् पितृसेवितमिति ।
 असति तु पितृशेषे पाकान्तरं कृत्वापि भोक्तव्यमेव । तथाच देवलः
 श्राद्धं कृत्वा तु यो विप्रो न भुङ्क्तेऽथ कदाचन ।
 देवा हव्यं न गृह्णन्ति कव्यानि पितरस्तथेति ॥
 एकादश्यादौ तु भोजनप्रत्याम्नायः स्मर्यते—
 उपवासो यदा नित्यः श्राद्धं नैमित्तिकं भवेत् ॥
 उपवासं तदा कुर्यादाघ्राय पितृसेवितमिति ॥
 बृहस्पतिः—

तां निशां ब्रह्मचारी स्याच्छ्राद्धभुक् श्राद्धिकैः सहेति ।
 मात्स्ये—

पुनर्भोजनमध्वानं पानमायासमैथुनम् ।
 श्राद्धभुक् श्राद्धकृच्चैव सर्वमेतद्विर्जयेत् ॥
 स्वाध्यायं कलहं चैव दिवास्वापं तथेच्छयेति ॥
 यमः—

पुनर्भोजनमध्वानं भारमायासमैथुनम् ।
 संध्यां प्रतिग्रहं होमं श्राद्धभुक्त्वष्ट्रं वर्जयेदिति ॥
 अत्र संध्याहोमयोः प्रतिषेधो ऽकृतप्रायश्चित्तपरः । तथाच

माधवीये पुराणवाक्यम्—

दशकृत्वः पिबेदापो गायत्र्या श्राद्धभुग्विजः ।
 ततः सन्ध्यामुपासीत जपेच्च जुहुयादपि ॥
 असमर्थस्तु संकल्पश्राद्धं कुर्यात् सदा नरः ।
 तथाच स्मर्यते—

अङ्गानि पितृयज्ञस्य यदा कर्तुं न शक्नुयात् ॥
 संकल्पश्राद्धमेवासौ कुर्यादर्घ्यादि वर्जितमिति ।
 तल्लक्षणं तु व्यास आह—
 संकल्पं तु यदा कुर्यान्न कुर्यात्पात्रपूर्णम् ।

नावाहनाग्नौकरणे पिण्डांश्चैव न दापयेदिति ॥
विकिरश्च न दातव्य इति माधवीये स्मृत्यन्तरे ।

पारिजाते वृद्धशातातपः—

पिण्डनिर्वापरहितं यच्च श्राद्धं विधीयते ।

स्वधावाचनलोपोत्र विकिरश्च विलुप्यते ॥

अक्षय्यदक्षिणास्वस्तिसौमनस्यं यथास्थितमिति ॥

विसर्जनकाले ओं स्वधेति न वक्तव्यमित्यर्थः ।

स्मृतिसंग्रहे—

अग्नौकरणमर्घ्यं च विकिरावाहने स्वधाम् ।

पिण्डयुक्ते प्रकुर्वीत पिण्डहीने धिवर्जयेदिति ॥

आवाहनस्य च समन्त्रकस्यैव निषेधः, अन्यथा देवतासान्निध्यप्र-
सङ्गः । तथाच आवाहनमन्त्रान् अपठित्वैव देवान् पितॄंश्च ब्राह्मणेषु ध्या-
येदिति चन्द्रिकादौ स्थितम् । अन्नासंभवे आमश्राद्धम्, तस्याप्यसंभवे
हेमश्राद्धं कार्यमित्युक्तम् । तत्र विशेषमाह व्यासः—

आमं ददातु कौन्तेय दद्यादन्नं चतुर्गुणम् ।

आवाहनादि सर्वं स्यात्पिण्डदानं च भारत ! ॥

दद्याद्यच्च द्विजातिभ्यः शृतं वाऽशृतमेव वा ।

तेनाग्नौकरणं कुर्यात्पिण्डांस्तेनैव निर्वपेदिति ॥

हस्तेऽग्नौकरणं कुर्याद् ब्राह्मणस्य विशेषतः ।

इति तेनैवोक्तत्वादिह पाणावेव होमः । तस्य कालमाह शातातपः—

आमश्राद्धं तु पूर्वाह्ण इति ।

यत्तु

मध्याह्नात्परतो यस्तु कुतपः स उदाहृतः ।

आममात्रेण तत्रैव पितॄणां दत्तमक्षयम् ॥

इति स्थितम् । तच्छूद्रकर्तृकश्राद्धविषयकमित्यपराकं स्थितम्,
हेमाद्रावप्येवम् । आमश्राद्धे हेमश्राद्धे च भोजनयुक्तानामपोशानकर्मा-

दीनां यथासुखं जुषध्वं तृप्ताः स्थेत्यादीनां च द्वारलोपान्निवृत्तिरिति पारिजाते । मरीचिः—

आवाहने स्वधाकारे मन्त्रा ऊह्या विसर्जने ।

अन्यकर्मण्यनूह्याः स्युरामश्राद्धे विधिः स्मृत इति ॥

अत्रामश्राद्ध इति हेमश्राद्धस्याप्युपलक्षणमिति पारिजाते ।

आवाहने यथा पितृन् हविषे अत्तवे इत्यत्र अत्तवेपदस्थाने स्वीकर्तव्य इत्यूहः । स्वधाकारे नमो वः पितरइषे इत्यत्र इषेस्थाने आमद्र व्यायेत्यूहः, विसर्जने वाजेवाजइतिमन्त्रेण तृप्ता इति क्तप्रत्ययान्तमुपनीय-
तप्स्यथेति लृडन्तमूहमिति पारिजाते स्थितम् । यद्यपि ऋग्व्यूहो निषि-
द्धस्तथापि विशेषवचनात्कार्यः । एवं “ पूर्यातवा एतदृचोक्षरं यदेनदप्यूहति
तस्मादृचं नोहे ” इति यद्यपि श्रुतिस्तथापि विशेषविषयिण्या स्मृत्या
बाध्यते । अग्निहोत्रादिस्मृतिरिव पतितेन कर्म न कर्तव्यमिति स्मृत्येत्यन्यत्र
विस्तरः । हेम्नाद्यसंभवे स्मर्यते—

तृणानि वा गवे दद्यात्पिण्डान् वा विधिपूर्वकम् ।

तिलोदकैः पितृन् वापि तर्पयेत् स्नानपूर्वकम् ॥

अग्निना वा दहेत्कक्षं श्राद्धकाले समागते ।

तस्मिंश्चोपवशेदह्नि जपेद्वा श्राद्धसंहितामिति ॥

अथ पार्वणश्राद्धप्रपञ्चः ।

अथ तद्विकृतिभूतं प्रत्याद्विकं निरूप्यते ।

तत्रेतिकर्तव्यमाह जातूकर्ण्यः—

पितुः पितृगणस्थस्य कुर्यात्पार्वणवत्सुतः ।

कुर्वीत दर्शवत् श्राद्धं मातापित्रोर्मृतेऽहनीति ॥

ननूक्तातिदेशेन

पितरो यत्र पूज्यन्ते तत्र मातामहा अपि ॥

इति वचनेन च प्रत्याद्विकेपि मातामहानामपि श्राद्धं प्राप्नोतीति
चेत् सत्यम् । अत एव निषिद्धं तत्कात्यायनेन—

कर्षूसमन्वितं मुत्का तथाद्यं श्राद्धषोडशम् ।

प्रत्याद्विकं च शेषेषु पिण्डाः स्युः षडिदिति स्थितिरिति ॥

कर्षूसमन्वितं सपिण्डीकरणम् । यद्यपि क्षयाहे पार्वणमेकोदिष्टं च प्रागुदाहृतैर्वचनैर्लभ्यते तथापि देशाचाराद्व्यवस्थितो विकल्प इत्युक्तं प्रागेव । तदेतदाहुर्मूले—

सपिण्डीकरणादूर्ध्वं कुर्यादेव हि पार्वणम् ।

एकोदिष्टं क्षये कोचिदिच्छन्ति मुनिपुङ्गवा इति ॥

तत्राप्यमायां प्रेतपक्षे च मृतानां पार्वणमेव नियतमुक्तम् ।

अमायां तु क्षयो यस्य प्रेतपक्षेऽथवा पुनः ॥

पार्वणं तेन कर्तव्यं नैकोदिष्टं कदाचन ।

इति वचनाद् । इदं च वचनमनिश्चितमूलमिति विज्ञानेश्वरः ।

शङ्खस्मृतावेतदुपलभ्यत इति माधवः ।

अथान्वारूढायाः क्षयाहो निर्णीयते ।

अन्वारोहणं च द्विविधम् । सहगमनं, मनुगमनं च । सहगमनं च भर्तृशरीरेण तदस्थिभिर्वा तत्प्रतिनिधिभूतपर्णशरेण वा सह एकचित्या-
रोहणम् एकनिर्णयभर्तृसंस्कारमुद्दिश्य क्रियमाणमिति । संस्कारश्च न दाहमात्रं येन शरीरस्यैव संस्कारो न भर्तुरित्युच्येत । अस्थिपालाशवि-
ध्यानर्थक्यापत्तेः किंतूत्तरश्राद्धादिकर्माहताप्रयोजको मन्त्रादिकरणको दा-
हपूर्वकः क्रियाविशेषः । सच कचिद्भर्तृशरीर एव, कचित्तदवयवास्थ्यादिषु,
कचिच्च तत्प्रतिकृतिषु पालाशादिषु क्रियत इति तत्तदर्थमर्थ्यमाना सैव
चितिर्भर्तृचितिरेव । तेनास्थ्यादिनापि सहगमने ब्राह्मण्यादेर्न पृथक्-
चितिप्रयुक्तो दोषः, निर्व्यूढे हि भर्तृसंस्कारे स्त्रिया एवाग्निप्रवेशसिद्धयर्थं
रच्यमाना चितिः पृथक्चितिः, तत्र ब्राह्मण्या नाधिकारः । भर्तृशरी-
रादिसाहित्यव्यतिरेकेण केवलं भर्तृमात्रोद्देशेन भिन्नचित्यारोहणमनुग-
मनम् । तत्र च ब्राह्मण्याः सहगमन एवाधिकारः ।

पृथक्चित्तिं समारूढ न विप्रा गन्तुमर्हति ।
 अन्यासां वत नारीणां धर्मोयं परमः स्मृत इति
 उद्दानसः स्मरणात् । यानि च
 या स्त्री ब्राह्मणजातीया मृतं पतिमनुव्रजेत् ।
 सा स्वर्गमात्मघातेन नात्मानं च पतिं नयेत् ॥

इत्यादीनि च वाक्यानि तानि पृथक्चित्तिविषयाण्येव । तदेतत्स्प-
 ष्टमाह स्मृत्यर्थसारः—ब्राह्मण्या एकचित्यारोहणमेव न पृथक्चित्या-
 रोहणं कार्यम् । सवर्णायाः पत्या सहैकचित्यारोहणम्, असवर्णायाः पृथक्-
 चित्यारोहणमेवेति । क्षत्रियादिस्त्रीणां पृथक्पृथगेवेति मिताक्षरास्वरसः ।
 दिवोदासीये भरद्वाजः—

पृथक्चित्तिं मृते पत्यौ न विप्रा गन्तुमर्हति ।

साध्वनुश्रियते पर्णशरदाहे सहास्थिभिरिति ॥

पारिजातेपि—देशान्तमृते पत्यौ ब्राह्मण्यास्तदस्थिभिः सहगमनं
 भवत्येव । तत्र चन्द्रिकायां भृगुः—

या समारोहणं कुर्याद्भर्तृचित्यां पतिव्रता ।

तां मृताहनि संप्राप्ते पृथक्पिण्डे नियोजयेत् इति ।

स्मृत्यन्तरेपि—

एकचित्यां समारूढौ दम्पती निधनं गतौ ॥

पृथक्श्राद्धं तयोः कुर्यादोदनं च पृथक् पृथक् इति ।

ओदनमोदनपिण्डम् इत्यर्थः । अग्निस्मृतौ—

एकचित्यां समारूढा मृतयोरेकवर्हिषि ।

पित्रोः पिण्डान् पृथग् दद्यादिति ।

तथा चैकस्यां तिथौ मातृपितृभरणे तन्त्रेण श्रपणं कृत्वा मातृ-
 पितृश्राद्धं पृथक् पृथक् कृत्वा एकवर्हिषि षट् पिण्डान् दद्यात् । पति-
 मुद्दिश्य कालान्तरे यान्वारूढा सा यस्यां तिथौ अग्निं प्रविष्टा तस्या-
 मेव श्राद्धमर्हति ननु पतिक्षयतिथौ “क्षयाहस्तु क्षयेहनीति” । यत्र

क्षयः स क्षयाहः

तिथिस्तात्कालिकी ग्राह्या तथा मरणजननोः ।

इति वचनादिति केचित् तन्न, मरणतिथौ श्राद्धप्रतिपादकवाक्या-
नामन्वारूढाश्राद्धेतरश्राद्धविषयकत्वात् ।

आर्तार्ते मुदिते हृष्टा प्रोषिते मलिना कृशा ।

मृते म्रियेत या पत्यौ सा स्त्री ज्ञेया पतिव्रतेति ।

स्वधर्ममनुपालयन्ती साध्वी कस्माच्चित्प्रतिबन्धकात्पतिमरणादि-
ने मरणालाभे ततः प्रागूर्ध्वं वा तमुद्दिश्य तद्भक्त्यैवासून् त्यजति तस्या
आब्धिकं पतिक्षयदिने एव युक्तम् । उक्तं च-

सहाग्रतः पृष्ठतो वा तद्भक्त्या म्रियते यदि ।

तस्याः श्राद्धं प्रदातव्यं पृथक् पत्युः क्षयेहनि इति ॥

पत्युः क्षयेऽहनि तस्याः श्राद्धं पृथक् दातव्यमित्यन्वयः । तस्याः
क्षयेऽहनि इत्यन्वये पत्युः पृथगिति व्यर्थं स्यात् । किंच अन्यथाप्राप्ते
विधिः स्यात्, तथाच वाक्यानर्थक्यमिति । अत्र केचित् तस्या अन्वा-
रूढाया, भर्तुश्च क्षयाहनि स्वक्षयाहे पृथक् श्राद्धं प्रदातव्यं तेन तत्क्ष-
याहे तस्याः, पतिक्षयाहे पत्युः नत्वेकस्यां भर्तुरेव क्षयतिथावित्यर्थमाहुः
तदपि न, क्षयेहनीत्यस्य संबन्धाकाङ्क्षायां तत्पतिशब्दाभ्यां संबन्धि-
समर्पणे कृते श्राद्धपदेपि संबन्धाकाङ्क्षायां ताभ्यामेव संबन्धिस-
मर्पणे तस्याः श्राद्धं तस्याः क्षयाहनि पत्युः श्राद्धं पत्युः क्षयेह-
नीत्याद्यात्तिलक्षणो वाक्यभेदः स्यात् पृथक्पदे वीप्साप्रसङ्गाच्च । किंच
एकस्मिन्नेव दिने यदा तिथिद्वयं तत्र च प्रातरेकस्यां तिथौ पत्युर्मरणम-
परस्यां चाग्निप्रवेशः स्त्रिया कृतः तत्र सहगमनेपि दिनद्वये श्राद्धप्रसङ्गः,
तस्मात्तिथिस्तात्कालिकेति वचनमन्वारूढाश्राद्धेतरविषयम् । तदुक्तं
पुराणसमुच्चये-

अग्रतः पृष्ठतो वापि तद्भक्त्या म्रियते तु या ।

तस्याः श्राद्धं सुतैः कार्यं पत्युरेव क्षयेहनि ।

इति वदन्ति ।

अथ वमनादिना श्राद्धविघ्ने निर्णयः ।

ऋग्विधाने-

इन्द्राय सामसूक्तेन श्राद्धविघ्नो यदा भवेत् ।

अग्न्यादिभिर्भोजनेन श्राद्धं सम्पूर्णमेव हीति ।

अत्रादिपदेन विधिवल्लौकिकाग्निप्रतिष्ठापनमन्वाधानाधाराज्यभागान्तस्थालीपाकतन्त्रं पितृनामपूर्वकाग्न्यर्चनास्य त्यागहोमादयो गृह्यन्ते भोजनशब्देन च श्राद्धस्य पुनः करणम् । एवञ्चात्र विधानद्वयमुक्तम् । तत्र भोजनानन्तरं श्राद्धे प्रधानभूतपिण्डदाने कृते पश्चाद्वनप्राप्तौ होम एव कर्तव्यः । पिण्डदानात्प्राग् वमनादौ तद्दिने उपवासं कृत्वा परेऽहनि श्राद्धं कर्तव्यमित्यर्थः । उभयत्र सूक्तजपश्चानुवर्तते । पृथग्निमित्तत्वादर्शनात् । पक्षद्वयमप्याह स्मृतिसंग्रहकारः-

प्राधान्यं पिण्डदानस्य भोजनस्य तदङ्गता ।

अतो भुक्तिक्रियाहानौ श्राद्धावृत्तिं न मन्यते इति ॥

अत्र श्राद्धाऽऽवृत्तिं न मन्यते इत्यनेन होमविधिः सूचितः । तदुक्तम्—

प्राणादिपञ्चभिर्मन्त्रैर्यावद्वात्रिंशसंख्यया ।

होमशेषं समाप्याथ श्राद्धशेषं समापयेत् इति ॥

तथा तत्रैव ।

अकृते पिण्डदाने तु सज्जनो ब्राह्मणो वमेत् ।

पुनः पाकात् कर्तव्यं पिण्डदानं यथाविधि इति ॥

अत्र पुनः पाकविधानेन श्राद्धस्य पुनरावृत्तिर्विधीयते इति ।

संकल्पश्राद्धेपि पुनः करणमुक्तम् ।

भुक्तिक्रियायाः प्राधान्यं श्राद्धे संकल्पसंज्ञके ।

तत्रापि पितृविप्राणां तूष्ण्यात् पुनः क्रियेति ॥

एतद्वचनजातेन परेहनि पुनः श्राद्धकरणमुक्तम् । तदेतत्सांवत्सरिकमासिकविषयम् । अमायां वमनादिविघ्ने तु तदैवाऽऽप्तेन कार्यम् ।

तथाच मरीचिः—

श्राद्धविघ्ने द्विजातीनामामश्राद्धं प्रकीर्तितम् ।

अमावास्यादि नियतं माससंवत्सरादृतइति ॥

अनेनाब्दिकं मासिकं च श्राद्धमावश्यकं पक्वान्नेनैव कार्यमिति सूचितम् । श्राद्धे परिवेष्टुरुच्छिष्टस्पर्शे शुद्धिप्रकारः संग्रहे—

उच्छिष्टेन तु संस्पृष्टो द्रव्यहस्तो न संकरः ।

भूमौ निधाय तद्द्रव्यमाचान्तेभ्युक्षणाच्छुचिरिति ॥

भोक्तृणाभन्योन्यस्पर्शे शाङ्खः—

श्राद्धपङ्क्तौ तु भुञ्जानो ब्राह्मणो ब्राह्मणं स्पृशेत् ।

तदन्नमत्यजन् भुक्त्वा गायत्र्यष्टशतं जपेदिति । अन्योच्छिष्टस्पर्शे

शाङ्खः—

उच्छिष्टलेपनं स्पर्शे प्रक्षाल्यान्येन वारिणा ।

भोजनान्ते नरः स्नात्वा गायत्रीं त्रिशतं जपेत् ॥

अन्योन्यभोजनपात्रोच्छिष्टस्पर्शे व्यासः—

उच्छिष्टोच्छिष्टसंस्पर्शे स्पृष्टपात्रं विहृत्य च ।

सर्वान्नं पूर्ववत् क्षिप्त्वा भोजयेत्तु द्विजोत्तम इति ॥

एकोद्दिष्टलक्षणमाहुर्मूले—

एकां शलाकां निक्षिप्यैकोद्दिष्टे त्वर्घ्यमाहरेत् ।

एकपात्रे पवित्रं तु देवावाहनवर्जितम् ॥

अग्नौकरणहीनं तु शेषं कुर्याच्च पूर्ववत् इति ।

याज्ञवल्क्योपि—

एकोद्दिष्टं दैवहीनमेकाध्यैकपवित्रकम् ।

आवाहनाग्नौकरणरहितं ह्यपसव्यवत् इति ॥

उपतिष्ठतामित्यक्षय्यस्थाने, विसर्जने अभिरम्यतामिति वदेत् ।

ब्रूयुस्तेऽगिरताः स्म इति । कात्यायनः— स्वदितमिति तृप्तिप्रश्नः,

सुस्वदितमित्यनुज्ञेति । तच्चैकोद्दिष्टं त्रिषिधम् । नवं, नवमिश्रं पुराणं चेति ।

तत्र प्रथमाद्येकादशाहान्तं विहितं नवश्राद्धम् । तथाचाङ्गिराः—

प्रथमेहि तृतीयेहि पञ्चमे सप्तमे तथा ।

नवमैकादशे चैव तन्नवश्राद्धमुच्यते इति ॥

वसिष्ठस्त्वाह—

सप्तमेहि तृतीयेहि प्रथमे नवमे तथा ।

एकादशे पञ्चमे स्युर्नवश्राद्धानि षट् सदेति ।

षण्णां नवश्राद्धानामुपरि कर्त्तव्यं मासिकं नवमिश्रम् । तथाचाश्वला-
लायनः—नवमिश्रं षडुत्तरमिति । मासिकानामुपरि कर्त्तव्यं प्रत्याब्दिकादि
पुराणम् । अत एव हारीतेन प्रायश्चित्तकाण्डे क्रमेण नवमासिकयोः प्राय-
श्चित्तमभिधायोत्तरकालीनं श्राद्धं पुराणशब्देन व्यवहृतम् ।

चान्द्रायणं नवश्राद्धे प्राजापत्यं तु मासिके ।

एकाहस्तु पुराणेषु प्रायश्चित्तं विधीयतइति ॥

इत्थं पार्वणैकोद्दिष्टे विवेचितं अथोभयात्मकं सपिण्डीकरणं विविच्यते
तत्र लौगाक्षिः—

श्राद्धानि षोडशापाद्य विदधीत सपिण्डनामिति ।

षोडशश्राद्धानि तु जानूकर्ण्येन दर्शितानि ॥

द्वादशप्रतिमास्यानि आद्यषाण्मासिके तथा ।

त्रैपक्षिकाब्दिके चेति श्राद्धान्येतानि षोडशेति ॥

आद्यम् ऊनमासिकम् । एवं षाण्मासिकाब्दिकशब्दावपि ऊनषा-
ण्मासिकमूनाब्दिकञ्चाहतुः द्वादशप्रतिमास्यानां पृथगुपादानात् । तेषां तु
कालमाह याज्ञवल्क्यः—

मृतेऽहनि तु कर्त्तव्यं प्रतिमासं तु वत्सरम् ।

प्रतिसंवत्सरं चैवमाद्यमेकादशेहनीति ॥

पैठीनसिः—

मासिकानि स्वकाले तु दिवसे द्वादशेऽपि वेति ।

ऊनषाण्मासिकारिणां कालन्तु श्लोकगौतम आह—

एकद्वित्रिदिनैरूने त्रिभागेनाधिकेन वा ।

श्राद्धान्यूनान्दिकादीनि कुर्यादित्याह गौतम इति ॥

ऊनमासिकस्य वैकल्पिकं कालमाह गालवः—

मरणाद्द्वादशाहे स्यान्मास्यूनं वोनमासिकमिति ।

ऊनानां वर्ज्यकालमाह गार्ग्यः—

नन्दायां भार्गवादिने चतुर्दश्यां त्रिपुष्करे ।

ऊनश्राद्धं न कुर्वीत गृही पुत्रधनक्षयादिति ॥

पुराणे—

सपिण्डीकरणादर्वाक् कुर्याच्छ्राद्धानि षोडश ।

एकोद्दिष्टविधानेन कुर्यात्सर्वाणि तानि त्विति ॥

एवं षोडशश्राद्धानि कृत्वा ततः सपिण्डीकरणं कुर्यात् । तस्य

कालमाहुर्मूले—

सपिण्डीकरणं चाब्दे सम्पूर्णेऽभ्युदये तथा ।

द्वादशाहे तु केषाञ्चिन्मतं वैकादशेहनीति ॥

बौधायनस्तु—अथ संवत्सरे पूर्णे सपिण्डीकरणं त्रिपक्षे वा तृतीये वा मासि षष्ठे वैकादशे वा द्वादशाहे वेति । एकादशाहद्वादशाहतृतीयमास-
षष्ठमासैकादशमाससंवत्सरान्तत्रिपक्षशुभागमा इति अष्टौ काला माध-
वादिग्रन्थेषु फलिताः । तत्रैवं व्यवस्था, मृताहादेकादशे दिने यद्यमावास्या
स्यात्तदा साग्निकेन तस्यामेव सपिण्डीकरणं कार्यम् ।

तथाच काष्ण्णीजिनिः—

सपिण्डीकरणं कुर्यात्पूर्ववच्चाग्निमान् सुतः ।

परतो दशरात्राच्चेत्कुहूरब्दोपरीतरइति ॥

एकादशदिवसत्वेन दर्शस्यानागमे तु साग्निर्द्वादशेऽङ्गि कुर्यात् ।

तथाच भविष्यत्पुराणम्—

यजमानोऽग्निमान् राजन् प्रेतश्चानग्निमान् भवेत् ।

द्वादशाहे भवेत्कार्यं सपिण्डीकरणं सुतैरिति ॥

प्रेतस्य साग्निकत्वे तु तृतीयपक्षे सपिण्डनम् ।

तथाच सुमन्तुः—

प्रेतश्चेदाहिताग्निः स्यात्कर्त्तानग्निर्यदा भवेत् ।

सपिण्डीकरणं तस्य कुर्यात्पक्षे तृतीयके ॥

उभयोः साग्निकत्वे तु द्वादशाहे ।

तथाच स्मर्यते—

साग्निकस्तु यदा कर्त्ता प्रेतश्चाप्यग्निमान् भवेत् ।

द्वादशाहे तदा कार्यं सपिण्डीकरणं पितुरिति ॥

उभयोरनग्निकत्वे तु द्वादशाहादयःसप्त काला इच्छया विकल्प्यन्ते

तथाच माधवीये भविष्यत्पुराणम्—

सपिण्डीकरणं कुर्याद्यजमानस्त्वनग्निमान् ।

अनाहिताग्नेः प्रेतस्य पूर्णेब्दे भरतर्षभ ! ॥

द्वादशेहनि षष्ठे वा त्रिपक्षे वा त्रिमासिके ।

एकादशेपि वा मासि मङ्गले वाप्युपस्थिते इति ॥

व्याघ्रः—

आनन्त्यात्कुलधर्माणां पुंसां चैवायुषः क्षयात् ।

अस्थितेश्च शरीरस्य द्वादशाहे प्रशस्यत इति ॥

एतच्च सर्वं त्रैवर्णिकविषयं शूद्रस्य तु द्वादशाहएव नियमः ।

मन्त्रवर्जं हि शूद्राणां द्वादशेहानि कीर्तितमिति ॥

सपिण्डीकरणं प्रकृत्य विष्णुनोक्तत्वात् । यदा संवत्सरपूर्तेः
प्रागेव सपिण्डीकरणं क्रियते तदा, यद्यपि षोडशश्राद्धानि ततः प्रागेव
कृतानि ।

श्राद्धानि षोडशाद-त्वा न कुर्यात्तु सपिण्ड नमिति ।

बृद्धवसिष्ठोक्तेः तथापि स्वस्वकाले पुनरपि मासिकादीन्या-
वर्त्तनीयानि ।

तदाह गोभिलः—

यस्य संवत्सरादर्वाग् विहिता तु सपिण्डता ।

विविधत्तानि कुर्वीत पुनः श्राद्धानि षोडशेति ॥

विविधदिति यथाचारं पार्वणविधिना एकोद्दिष्टविधिना वेत्यर्थः ।

तथाच पैठीनासिः—

सपिण्डीकरणादर्वाक् कुर्यात् श्राद्धानि षोडश ।

एकोद्दिष्टविधानेन कुर्यात् सर्वाणि तानि तु ॥

सपिण्डीकरणादूर्ध्वं यदा कुर्यात्तदा पुनः ।

प्रत्यब्दं यो यथा कुर्यात्तथा कुर्यात्स तान्यपि ॥

आवर्त्तनं चोर्ध्वभाविनामेव नतु प्राग्भाविनाम् ।

तथाच काष्णार्जिनिः—

अर्वागब्दाद्यत्र यत्र सपिण्डीकरणं कृतम् ।

तदूर्ध्वं मासिकानां स्याद्यथाकालमनुष्ठितिरिति ॥

सपिण्डीकरणादूर्ध्वमावर्त्तनीयानामनुमासिकादीनां बृद्धिप्राप्तौ पु-
नरपकर्षः । तथाच शाठ्यायनिः—

सपिण्डीकरणादर्वाक् अपकुष्य कृतान्यपि ।

पुनरप्यपकुष्यन्ते वृद्ध्युत्तरनिषेधनात् ॥

निषेधश्च कात्यायनेनोक्तः ।

निर्वर्त्य वृद्धितन्त्रं तु मासिकानि न तन्त्रयेदिति ॥

विज्ञानेश्वरस्तु—संवत्सरादर्वाक्सपिण्डीकरणमिति पक्षे किं षो-
डशश्राद्धानि कृत्वा सपिण्डीकरणं किंवा विपरीत इति संशय्य सपिण्डना-
नन्तरं स्वकाले कार्याणीति मुख्यः पक्षः । अर्वाक्सपिण्डनादिति त्वापत्कल्प
इति सिद्धान्तितत्वात् । तन्मते माधवाद्युदाहृतानि शाठ्यायनिप्रभृ-
तिवचनानि कथं व्याख्येयानीति परिभाषनीयम् ।

सपिण्डीकरणस्य गौणकालमाह ऋष्यशृङ्गः—

सपिण्डीकरणश्राद्धमुक्तकाले न चेत्कृतम् ।

राद्रे हस्ते च रोहिण्यां मैत्रभे वा समाचरेदिति ॥

अथ सपिण्डीकरणोतिकर्त्तव्यतामाह याज्ञवल्क्यः—

गन्धोदकतिलैर्युक्तं कुर्यात्पात्रचतुष्टयम् ।

अर्घ्यार्थं पितृपात्रेषु प्रेतपात्रं प्रसेचयेत् ॥

येसमाना इति द्वाभ्यां शेषं पूर्ववदाचरेत् इति ।

प्रेतपात्रोदकं किंचिदवशेषं त्रिधा विभज्य पितृपात्रेष्व्वासिच्य प्रेता
र्घ्यपात्रावसिष्टोदकेन प्रेतस्थानब्राह्मणहस्तेऽर्घ्यो देय इति व्याख्यातारः ।
कात्यायनोपि—ततः संवत्सरे पूर्णे चत्वारि पात्राणि सतिलगन्धोदकैः
पूरयित्वा त्रीणि पितृणामेकं प्रेतस्य, प्रेतपात्रं पितृपात्रेषु सिञ्चति येस-
माना इति द्वाभ्यामेतेन पिण्डो व्याख्यात इति । तदेतदाहुर्मूलकाराः ।

चत्वारिहार्घ्यपात्राणि अर्चयेत्पूर्ववच्छुचिः ।

प्रेतपात्रं पितृणां तु पात्रेषु निर्वपेद् बुधः ॥

मधुवाता ऋचं जप्त्वा संगच्छध्वमिति ब्रुवन् ।

ये समाना इति द्वाभ्यां केचिदिच्छन्ति सूरयः ॥

एवं पिण्डेषु कर्त्तव्यं चरमं तु विसर्जयेदिति ॥

व्युत्क्रममृतेषु तु सपिण्डीकरणं नास्ति, किन्तु पितरि प्रेते पितामहे च जीवति पितुरेकपिण्डमेकोद्दिष्टविधानेन विधाय पितामहस्य पितृपितामहप्रपितामहेभ्यः पार्वणाविधिना दद्यात् । एवं गोब्राह्मणादिह-
तस्यापि सपिण्डाभावः, दार्शिकाब्दिकादौ एकोद्दिष्टपार्वणयोरनुष्ठानं चेति विज्ञानेश्वरमतम् ।

ब्राह्मणादिहते ताते पतिते सङ्गवर्जिते ।

व्युत्क्रमाच्च मृते देयं येभ्य एव ददात्यसाविति ।

कात्यायनवचनं चात्रोपष्टम्भकम् । स्मृतिचन्द्रिकाकारप्र-
भृतयस्तु-पितामहे जीवति प्रपितामहादिना सपिण्डनं कार्यमित्याहुः ।
तथाच मनुः-

पिता यस्य तु वित्तः स्याज्जीवेच्चापि पितामहः ।

पितुः स नाम संकीर्त्य कीर्त्तयेत् प्रपितामहमिति ॥

विष्णुरपि-यस्य पिता प्रेतः स्यात्स पित्रे पिण्डे निधाय पितामहा-
त्पराभ्यां द्वाभ्यां दद्यादिति । स्मृत्यर्थसारे-व्युत्क्रममृतानां सपिण्डीकरणं
कार्यं नवेति मतद्वयमप्युपनिबद्धम् । अत्र च विभक्तानामपि न पृथगाधि-
कारः किंतु ज्येष्ठेनैव कर्त्तव्यमिति ।

नवश्राद्धं सपिण्डत्वं श्राद्धान्यपि च षोडश ।

एकेनैव तु कार्याणि संविभक्तधनेष्वपि ॥

इतिवचनात् । ज्येष्ठासंनिधाने तु य एव सपिण्डः समानोदको वा
सन्निहितः स दशाहान्तं कुर्यात् । यत्तु—

कनीयसा कृतं कर्म सपिण्डीकरणं पुनः ।

तज्ज्यायसापि कर्त्तव्यं प्रेतशब्दं विहाय तु इति ॥

तत्कनीयसः साग्नित्वे पिण्डपितृयज्ञानुरोधेन सपिण्डीकरणस्या-
वश्यकर्त्तव्यत्वात्तद्विषयकम्, अनग्निकस्तु कनीयान् सपिण्डीकरणं न
कुर्यादेवेत्यन्यत्र विस्तरः ।

उशानाः—

एकोद्दिष्टं न कुर्वीत यतीनां चैव सर्वदा

अहन्येकादशे प्राप्ते पार्वणं तु विधीयत इति ।

इदं च शूद्राणामप्यमन्त्रकं द्वादशेऽङ्गि मासे गते वा कार्यम् । अन्वारो
हणे सहगमने तु स्त्रियाः पृथक् सपिण्डीकरणं न कार्यम् । भर्तुः कृते
स्त्रियाश्च कृतं भवति ।

तदाह श्राद्धकल्पे आपस्तम्बः—

एकत्वं सा गता भर्तुः पिण्डे गोत्रे च सूतके ।

पृथक् पिण्डप्रदानं न तस्मात्पत्नीषु युज्यते ॥

चतुर्थीहोममन्त्रैः स्त्री पत्युर्देहाद्धतां व्रजेत् ।

अतो धर्मे च पिण्डे च भवेत्तस्यार्द्धभागिनी ॥

मृते पितरि मातुस्तु न कुर्यात्सहपिण्डताम् ।

भर्तुरेव सपिण्डत्वे तस्या अपि कृतं भवेद् इति ॥

अस्यार्थः, एकस्यामेव तिथौ एकचित्यां समारूढयोर्दम्पत्योः
पतिपिण्डदानसमय एव द्वयोर्नामग्रहणं कार्यम् । न पृथक् मातुः पिण्ड-

दानम् । पितृपिण्डदानेनैव तस्या अपि जातत्वादिति ।

तदुक्तं चन्द्रप्रकाशे—

एकचित्पथिरोहश्चेत्तिथिरेकैव जायते ।

एकपाकेन पिण्डैक्ये द्वयोर्गृहीत नामनी इति ।

स्मृत्यर्थसारे—अन्वारोहणैकादिनमरणे स्त्रियाः पृथक् सपिण्डीकरणं न कार्यम् । भर्तृश्च कृते स्त्रियाश्च कृतं भवतीति । अनुगमने तु मातुः सपिण्डीकरणं पत्यैव सह कार्यम् ।

तदाह शातातपः—

मृता याऽनुगता नाथं सा तेन सहपिण्डनम् ।

अर्हति स्वर्गवासेपि यावदाभूतसंप्लवम् ॥

अन्वारोहणे तु पुत्रः स्वपित्रैव मातुः सापिण्ड्यं कुर्याद् इति

विज्ञानेश्वरः ।

यमोपि—

पत्या चैकेन कर्तव्यं सपिण्डीकरणं स्त्रियाः ।

सा मृतापि हि तेनैक्यं गता मन्त्राहुतिव्रतैरिति ॥

पत्या चैकेनेत्यत्र पतिपदं पत्युः पित्रादीनामुपलक्षणार्थमित्येके ।

एतेन पत्यैव न तात्पित्रादिभिः सहेत्यन्ये ।

हारीतोऽपि—

स्वेन भर्त्रा सहैवास्याः सपिण्डीकरणं स्त्रियाः ।

एकत्वं या गता यस्माच्चरुमन्त्राहुतिव्रतैरिति ॥

तदेतत्पृथक्चित्यारोहणविषयम् । एकचित्यारोहणे पतिसापिण्ड-
नैव तस्या अपि कृतत्वादिति शाङ्खधरः । पतिमुद्दिश्य दिनान्तर-

मरणविषयमिति गोविन्दराजः । दिनान्तरमृते पुत्रः स्वपितृपितामह-
पिण्डमध्ये कुशानन्तर्धाय पित्रैकेन मातुः सपिण्डनं कुर्यादिति स्मृत्य-
र्थस्मारः । पत्युद्देशेन मातुरग्निप्रवेशमरणविषयमिति मदनोपि ।

अथ सहगमनानुगमनातिरिक्तं प्रकारान्तरेण मरणे मातुः सापिण्ड्यं
केन सहेत्यपेक्षायामाह शाङ्खः—

मातुः सपिण्डीकरणं कथं कार्यं भवेत्सुतैः ।

पितामह्यादिभिः सार्द्धं सपिण्डीकरणं स्मृतम् ॥

शातातपोपि—

पितामह्या सहैवास्याः सपिण्डीकरणं स्मृतम् ॥

छन्दोगपरिशिष्टे—

मातुः सपिण्डीकरणं पितामह्या सहोदितमिति ॥

तदेतद्ब्राह्मादिविवाहोढाविषयमिति चिन्तामणिः ।

श्राद्धकल्पे यमस्तु—

जीवात्पिता पितामह्या मातुः कुर्यात्सपिण्डनम् इति ॥

मृतपितृकस्य विकल्पमाह यमएव—

प्रमीतापितृकः पित्रा पितामह्या यवा सुत इति ।

ब्राह्मादिविवाहोत्पन्नः पित्रा पितामेहेन पितामह्या वा विकल्पेन
कुर्यादिति विज्ञानेश्वरः । अत्र सर्वत्र पितामहीपदं प्रपितामहीवृद्ध-
प्रपितामह्योरुपलक्षणम् । पितामह्यादिभिः सार्द्धमातुः शाङ्खोक्तेः ।
शातातपस्तु पक्षान्तरमाह—

तन्मात्रा तत्पितामह्या तच्छ्रुत्वा वा सपिण्डनम् इति ।

अस्यार्थः, तस्या मातुर्मात्रा मातुरेव पितामह्या तच्छ्रुत्वा तस्या

मातृपितामह्या या श्वश्रूमातुः प्रपितामही तयेत्यर्थः । पूर्वस्यां जीवन्त्या-
मुत्तरोत्तरयेति वाशब्दार्थमाह भदन्-आसुरादिविवाहेषु मातामह्या-
दिभिरेवेति वाशब्दार्थ इति सर्वे एव ।

आसुरादिविवाहेषु विन्नानां योषितां स्मृता ।

इति तेनैवोत्तरार्द्धेनाभिधानात् ।

पक्षान्तरमाह सुमन्तुः-

पिता पितामहे योज्यः संपूर्णे वत्सरे सुतैः ।

माता मातामहे तद्वदित्याह भगवान् शिव इति ॥

तदेतत्पुत्रिकापुत्रविषयमिति बहवः ।

तदाह बौधायनः-

आदिशेत्प्रथमे पिण्डे मातरं पुत्रिकासुतः ।

द्वितीये पितरं तस्यास्तृतीये च पितामहम् इति ॥

आसुरादिविवाहोत्पन्नः पुत्रिकासुतश्च मातामहेनैवेति विज्ञाने-
श्वरोपि ।

अथापुत्रायाः पत्न्याः सपिण्डनमाह पैठीनसिः-

अपुत्रायां मृतायां तु पतिः कुर्यात्सपिण्डताम् ।

श्वश्रूादिभिः सहैवास्याः सपिण्डीकरणं भवेत् ॥

अस्याः श्वश्रूादिभिः स्वमात्रादिभिरिति सर्वसमतोर्थेति ।

तदुक्तं व्यासेन-

अपुत्रायां मृतायां तु पतिः कुर्यात्सपिण्डनम् ।

स्वस्य मात्रादिभिः सार्द्धमेवं धर्मेण युज्यत इति ॥

एवं विरुद्धेषु वचनेषु सत्सु अपुत्रायां भार्यायां प्रमीतायां भर्ता
स्वमात्रैव सापिण्ड्यं कुर्यादिति विज्ञानेश्वरोपि ।

अथापुत्रस्य भर्तुः पत्न्या सापिण्ड्यं कार्यमित्याह लौगाक्षिः—

सर्वाभावे स्वयं पत्न्यः स्वभर्तृणाममन्त्रकम् ।

सपिण्डीकरणं कुर्युस्ततः पार्वणमेव च इति ॥

सुमन्तुरपि—

अपुत्रे संस्थिते कर्ता नास्ति चेत् श्राद्धकर्मणि ।

तत्र पत्न्यपि कुर्वीत सापिण्ड्यं पार्वणं तथा इति ॥

अथ वृद्धिश्राद्धमाह । याज्ञवल्क्यः—

एवं प्रदक्षिणावृत्तं कौ वृद्धौ नान्दीमुखान् पितॄन् ।

यजेत दधिकर्कन्धूमिश्रान् पिण्डान् यवैः क्रियाः ।

आवृत्तं परिपाटी । पिण्डानिति दत्त्वेति शेषः । यवैरिति तिलसाध्याः

क्रिया यवैः कुर्यादित्यर्थः । अत्र विशेषमाह आश्वलायनः अथाभ्युद-
यिके युग्मा ब्राह्मणा अमूला दर्भाः प्राङ्मुखो यज्ञोपवीती स्यात्प्रदक्षि-
णमुपचारो यवैस्तिलार्थो गन्धादिदानं द्विर्द्विः ऋजुदर्भानासने दद्यात्
यवोसीति स्वाहान्तेन मन्त्रेण यवापवनं विश्वेदेवा इदं वोऽर्घ्यं नान्दी-
मुखाः पितर इदमर्घ्यमिति यथालिङ्गमर्घ्यदानं पाणौ होमः अग्नये क-
व्यवाहनाय स्वाहा, सोमाय पितृमते स्वाहेति, मधुवाता इति ऋचः
स्थाने उपास्मै गायतेति पञ्च मधुमतीः श्रावयेदक्षन्नमीमदन्तेति च षष्ठी-
माचान्तेषु भुक्ताशयान् गोमयेनोपलिप्य तेषु प्राचीनाग्रान् दर्भान्
संस्तीर्य तेषु पृषदाज्यमिश्रेण भुक्तशेषेणैकैकस्य द्वौ द्वौ पिण्डौ दद्या-
दिति । इदं च श्राद्धत्रयं तत्र क्रममाह शातातपः—

मातृश्राद्धं तु पूर्वं स्यात्पितृणां तदनन्तरम् ।

ततो मातामहानां च वृद्धौ श्राद्धत्रयं स्मृतमिति ॥

आश्वलायनः—

माता पितामही चैव संपूज्या प्रपितामही ।

पित्रादयस्त्रयश्चैव मातुः पित्रादयस्त्रयः ।

एतेन वार्द्धनीयाः स्युः पितरोऽभ्युदये द्विजैरिति ।

अस्य मुख्यकालमाह वशिष्ठः—

पूर्वेद्युर्मातृकं श्राद्धं कर्माहे पैतृकं तथा ।

उत्तरेद्युः प्रकुर्वीत मातामहगणस्य त्विति ॥

वृद्धशातातपः—

पृथग्दिनेष्वशक्तश्चेदेकास्मिन् पूर्ववासरे ।

श्राद्धत्रयं प्रकुर्वीत वैश्वदेवं तु तान्त्रिकमिति ॥

तत्राप्यशक्तौ वृद्धमनुः—

अभावे भिन्नकालानां नान्दीश्राद्धत्रयं बुधः ।

पूर्वेद्युर्वै प्रकुर्वीत पूर्वाह्णे मातृपूर्वकमिति ॥

इदं गर्भाधानमारभ्य पुत्रस्य प्रथमविवाहावधि पित्रा कार्यम् तदु-
परि पुत्रेणेत्यादि हेमाद्रौ स्फुटम् । अत्र च पित्रादयस्त्रय एव नान्दीमुखा-
संज्ञका इत्यवधेयम् । यत्तु—

पिता पितामहश्चैव तथैव प्रपितामहः ।

त्रयस्त्वश्रुमुखा ह्येते पितरः सम्प्रकीर्तिताः ।

तेभ्यः पूर्वे त्रयो ये तु ते तु नान्दीमुखाः स्मृताः ।

इति वचनं तद्भाद्रपदपूर्णिमायां विहितं यत् श्राद्धं तन्मात्रविष-
यकम् । तथाच ब्रह्मपुराणे—

नान्दीमुखानां प्रत्यब्दं कन्याराशिगते रवौ ।

पौर्णमास्यां तु कर्त्तव्यं वराहवचनं यथा ।

ये स्युः पितामहादूर्ध्वं ते स्युर्नान्दीमुखास्त्वह इति ।

पितामहशब्देन प्रपितामहो लक्ष्यते । तस्मात्पौष्टपदीमुपक्रम्यै-
वेत्यमभिधानादन्यत्र नान्दीश्राद्धे पित्रादीनामेवोपादानमिति हेमाद्रि-
पारिजातादिनिबन्धेषु स्फुटतरमेतत् । यद्यपि श्राद्धविषये प्रकीर्णकं
बहुतरं वक्तव्यमस्ति तथापि विस्तरभयादुपरम्यते । ग्रन्थान्ते महर्षिन-
मस्काररूपं मङ्गलं शिष्यशिक्षार्थमुपनिबध्नाति-

मनवे याज्ञवल्क्याय विश्वामित्राय चात्रये ।

विष्णवे च वशिष्ठाय व्यासायोजनसे नमः ॥

बौधायनाय शङ्खाय दक्षायाङ्गिरसे तथा ।

आपस्तम्बाय वत्साय हारीताय नमो नमः ॥

बृहस्पते ! नमस्तुभ्यं नारदाय महात्मने ।

पराशराय गार्ग्याय गौतमाय यमाय च ॥

शातातपाय शाङ्ख्याय संवर्त्ताय नमो नमः ।

चतुर्विंशतिसंख्येभ्यो मुनिभ्योस्तु नमो नमः ॥

इदं च मङ्गलाचरणं मुन्युपदिष्टधर्मसंग्राहकं तच्छिष्यकर्तृकम् । अ-
र्थस्तु फुटएव ।

सर्ववेदैकवेद्याय सच्चिदानन्दमूर्त्तये ।

नमो नमः परेशाय विष्णवे प्रभविष्णवे ॥

तेनैव प्रेरितो यद्यदचराकृम चापलम् ।

तत्क्षम्यतां स एवैत दन्तर्यामी महेश्वरः ।

* इति पदवाक्यप्रमाणज्ञश्रीलक्ष्मधिरसूरेः सूनुना भट्टोजिदीक्षितेन
रचितायां चतुर्विंशतिमुनिमतव्याख्यायां श्राद्धकाण्डं सम्पूर्णम् ।

* अस्य ग्रन्थस्य सत्त्वपि बहुषु खण्डेषु कृतेऽपि तत्प्राप्तिप्रयासे, सम्प्रत्युपलब्धं
खण्डद्वयं लोकोपकारितया व्यत्ययेनापि प्रकाशितम् । अन्यान्युपलब्धमानान्यपि
खण्डानि सत्त्वरमेव प्रकाशयिष्यन्ते ।

विज्ञापनम् ।

वनारमसंस्कृतसीरीजनाम्नी वाराणसेयसंस्कृतपुस्तकावली ।

इयं पुस्तकावली खण्डशो मुद्रिता भवति । अस्यां संस्कृतभाषा-
निबद्धा बहवः प्राचीना दुर्लभा उत्तमोत्तमाः केचिद्भूलभाषानुवा-
दसहिताश्च ग्रन्था मुद्रिता भवन्ति । तांश्च ग्रन्थान् काशिकराजकी-
यसंस्कृतपाठशालीयपाण्डिता अन्येऽपि विद्वांसः शोधयन्ति । यैर्ग्रा-
हकमहाशयैरियं पुस्तकावली नियमेनाविच्छेदेन संग्राह्या तैस्तदे-
कैकस्य खण्डस्य कृते ॥१॥ मूल्यं प्रापणव्ययश्च =) देयः । अन्यैर्म-
हाशयैर्यैः कानिचित् खण्डानि संग्राह्याणि तैश्च प्रत्येकं खण्डानि कृते
१) मूल्यं प्रापणव्ययश्च =) देय इति ॥

तत्र मुद्रिता ग्रन्थाः ।

सिद्धान्ततत्त्वविवेकः खण्डानि ५	६० आ
अर्थसङ्ग्रहः अंग्रेजीभाषानुवादसहितः	५ ०
तन्त्रवार्त्तिकम् खण्डानि १३	१ ०
कात्यायनमहर्षिप्रणीतं शुक्लयजुःप्रातिशाख्यम् सभाष्यं ख०	१३ ०
सांख्यकारिका चान्द्रिकाटीकागाडपादभाष्यसहिता	६६ ०
वाक्यपदीयम् खण्डानि ६ (प्रथमभागः प्रथमद्वितीयकाण्डे	१ ०
पुण्यराजटीकासहित खण्डानि ३ । द्वितीयभागः तृतीयाका-	
ण्डम् हेलाराजटीकासहित खण्डानि ३)	६ ०
रसगङ्गाधरः खण्डानि ९	९ ०
परिभाषावृत्तिः खण्डे २	२ ०
वैशेषिकदर्शनं किरणावलीटीकासंवलितप्रशस्तपादप्रणीत-	
भाष्यसहितम् खण्डे २	२ ०
शिक्षासङ्ग्रहः खण्डानि ५	५ ०
नैष्कर्म्यसिद्धिः खण्डानि ४	४ ०
महर्षिकात्यायनप्रणीतं शुक्लयजुस्सर्वानुक्रमसूत्रम् सभाष्यम्	३ ०
ऋग्वेदीयशौनकप्रातिशाख्यं सभाष्यम् खण्डानि ४	४ ०
(बृहत्) वैयाकरणभूषणम् पदार्थदीपिकासहितम् खण्डानि ४	४ ०
विवरणोपन्यासः सटीकवाक्यसुधासहितः खण्डे २	२ ०

तत्त्वदीपनम् (पञ्चपादिकाविवरणस्य व्याख्यानम्)	ख००	८	८
वेदान्तदीपः (श्रीभगवद्भामानुजाचार्यविरचितः)	खण्डानि	३	३
दुपट्टिका खण्डानि	४	४	०
पातञ्जलदर्शनम्। श्रीरामानन्दयतिकृतमणिप्रभाऽख्यवृत्ति	स०	१	०
व्याकरण मिताक्षरा । श्रीमद्वज्रभट्टप्रणीता खण्डानि	१०	१०	०
रत्नमञ्जरी । व्यङ्ग्यार्थकौमुद्या प्रकाशेन च सहिता	ख०	३	३
भेदधिकारः व्याख्यासहितः श्रीमदप्पयदीक्षितकृत उपक्रम			०
पराक्रमसहितः खण्डे	२	२	०
बोधसारो नरहरिकृतः तच्छिष्यदिवाकरकृतटीकया	स० ख०	१०	०
ब्रह्मसूत्रदीपिका श्रीमच्छङ्करानन्दभगवद्विरचिता खण्डे	२	२	०
दैवज्ञकामधेनुः अर्थात् प्राचीनज्योतिषग्रन्थः खण्डानि	३	३	०
श्रीमदणुभाष्यम् । श्रीश्रीवल्लभाचार्यविरचितम् ।			
गोस्वामिश्रीपुरुषोत्तमजी महाराजविरचितभाष्यप्रकाशाख्य-			
व्याख्या समेतम् खण्डानि	१५	१५	०
तत्त्वशेखरः । श्रीभगवल्लोकाचार्यप्रणीतः । तथा-तत्त्वत्रयचुलुक-			
संग्रहः । कुमारवेदान्ताचार्यश्रीमद्वरदगुरुविरचितः ।	१	१	०
श्रीभाष्यवार्तिकम् । श्रीमद्रामानुजाचार्यविशिष्टाद्वैतसिद्धान्तप्र-			
तिपादनपरम् । यतीन्द्रमतदीपिका च । श्रीगोविन्दाचार्यसूनु-			
श्रीनिवासाचार्यकृता । सकलाचार्यमतसंग्रहश्च । खण्डे	२	२	०
गूढार्थदीपिका । श्रीमद्भागवतदशमस्कन्धस्थरासपञ्चाध्यायी-			
व्याख्या ।	१	१	०
आश्वलायनसूत्रप्रयोगदोषिका । श्रीविद्वद्वरमंचनाचार्यभट्ट-			
विरचिता ।	२	२	०
काव्यालंकारसूत्राणि । पण्डितवरवामनविरचितवृत्तिसमेतानि			
कामधेनुसमाख्यव्याख्यासहितानि ।	१	१	०
श्रुत्यन्तसुरद्रुमेः । श्रीपुरुषोत्तमप्रसादविरचितः ।	२	२	०
चतुर्विंशतिमतसंग्रहः । श्रीभट्टोजिदीक्षितसंकलितः ।	२	२	०



ब्रजभूषण दास और कम्पनी
चांदनीचौक के उत्तर नई सड़क बनारस सिटी